

ترتیب

پیش لفظ

اس کتاب کے بارے میں

حصہ نشر

3	داستان
5	میر امن
6	سرگزشت آزاد بخت بادشاہ کی
13	ادبی تاریخ
15	محمد حسین آزاد
16	مرزا منظہر جان جاناں
25	طنز و مزاح
27	پطرس بخاری
28	سویرے جوکل آنکھ میری گھلی
40	مشتاق احمد یوسفی
41	یادش بخیریا
55	خاکہ
57	شاہزادہ بلوی
58	میر باقر علی داستان گو

مختصر افسانہ	
64	سیدر فیض حسین
67	گوری ہو گوری
68	عصمت چغتائی
77	چوتھی کا جوڑا
79	
مضمون	
94	
95	شیل نعمانی
97	سرسید مرحوم اور اردو لٹر پیچ
کہاوت	
107	
108	شان الحنفی
110	ہماری کہاوتیں
حصہ نظم	
غزل	
117	
119	ولی دکنی
120	1. شرابِ شوق میں سرشار ہیں ہم
123	2. کیا مج عشق نے ظالم کوں آب آہستہ آہستہ
125	خواجہ میر درد
126	1. ارض و سما کہاں تری و سعت کو پاسکے
129	2. ہے غلط گرگمان میں کچھ ہے

131	میر قی میر
132	1. جس سر کو غور آج ہے یاں تا جوری کا
135	2. رفتگاں میں جہاں کے ہم بھی ہیں
138	خواجہ حیدر علی آتش
139	1. سن تو سہی جہاں میں ہے تیر افسانہ کیا
142	2. یہ آرزو چی تجھے گل کے رو برو کرتے
144	مرزا اسد اللہ خاں غالب
145	1. اہنِ مریم ہوا کرے کوئی
147	2. پھر مجھے دیدہ تریاد آیا
149	مثنوی
151	دیاشکر نسیم
153	پہنچنا بکا ولی کا دارِ الخلافت زین الملوك میں
156	قصیدہ
158	ہاں مہ نوُسین ہم اس کا نام
166	مرثیہ
169	بہ علی اپنے
171	شہادت حضرت عباس
176	نظم
178	اکبر الہ آبادی
180	مستقبل

184	علامہ اقبال
185	شاعرِ امید
189	جو شیخ آبادی
191	لبیلی صحیح
194	مندوم
195	چاند تاروں کا بن
198	فیض
199	تنهائی
رباعی	
201	
202	جگتِ موہن لال رواں
203	1. کیا تم سے بتائیں عمر فانی کیا تھی
204	2. دنیا سوسو طرح سے بہلاتی ہے
205	3. یہ کیا کہ حیات جاوہ دانی کیا ہے؟
207	امجد حیدر آبادی
208	1. کس بر ق کی ہر آن چک رہتی ہے
210	2. خالق نے جنہیں دیا ہے زر، دیتے ہیں
213	3. خودا پنی نگاہوں سے گرا جاتا ہوں

داستان

داستان عام طور پر ایک ایسے طویل اور مسلسل قصے کو کہتے ہیں جس میں واقعات کو پُرکشش انداز میں اس طرح پیش کیا گیا ہو کہ پڑھنے والے کی دلچسپی اور تجسس برقرار رہے، اور وہ یہ سوچتا رہے کہ اب کیا ہوگا؟ داستان میں عام واقعات کے علاوہ مافوق الفطرت واقعات بھی پیش کیے جاتے ہیں۔ اس میں جن، پری اور دیو وغیرہ کے حیرت انگیز کارنا مے اور ایسے حادثات جو انسانی فطرت سے بعید ہوں بیان کیے جاتے ہیں۔ حسن و عشق کی نگین باتیں، شہزادوں، پریوں کی ملاقاتیں، عشق کی باتوں میں چھوٹی بڑی وارداتیں، پیچیدگیاں، الحنین، حیرت و استحباب کے طویل سلسلے، زبان و بیان کی دل کشی اور لطافت داستان کے وہ لازمی اجزاء ہیں جو قواری کے لیے دلچسپی و دل بستگی اور مسرت کا سامان فراہم کرتے ہیں۔ عام طور سے داستانوں کے اندر قصوں کے کئی سلسلے ہوتے ہیں، یا ایک قصے کے اندر دوسرے کئی قصے بیان کیے جاتے ہیں۔

تاریخی اعتبار سے داستانیں عہدو سلطی کی یادگار ہیں۔ انسانی فطرت کا تقاضا ہے کہ وہ عافیت کا ایسا گوشہ تلاش کرتی ہے جہاں اس کو تکمیل اور مسرت کا سامان میسر ہو اور جو اس کے خوابوں کی تعبیر ہو اور اسے دنیا کے تفکرات سے نجات دلا سکے اور یہ ضرورت داستان پوری کرتی تھی۔

قدیم زمانے میں داستان گوشاہی درباروں سے وابستہ ہوا کرتے تھے۔ وہ داستانیں سن کر بادشاہوں کا دل بہلاتے تھے۔ داستانیں سننے اور سنانے کا روانج عوام میں عام تھا۔ اردو زبان کی بہت سی داستانیں سنکریت سے مانحوں ہیں۔ یہ داستانیں عرب و ایران پہنچیں۔ عربی و فارسی میں ان کے ترجمے ہوئے، پھر ہندوستان واپس آ کروہ اُردو کے قالب

گلستانِ ادب

میں نمودار ہوئیں۔ بیتال پچیسی، کلیلہ و دمنہ، سنگھاسن بیسی، طوطا کی کہانی اور گل بکاؤلی وغیرہ اسی قبیل کی داستانیں ہیں۔ کچھ داستانیں ایسی بھی ہیں جو عرب و ایران میں پیدا ہوئیں، ہندوستان آئیں اور یہاں ان کے ترجمے ہوئے۔ مثلاً سب رس، الف لیلہ وغیرہ۔ ان کے علاوہ کچھ داستانیں ایسی بھی ہیں جو شاید ایران سے آئی ہوں لیکن ہندوستان میں زبانی طور پر سنا نے کے دوران بہت بدل گئیں اور انھوں نے مقامی رنگ اختیار کر لیا۔ ان میں ”داستان امیر حزہ“ اور خاص کر اس کی ایک طویل داستان ”طلسم ہوش ربا“، بہت مشہور و مقبول ہے۔ میرا من کی ”باغ و بہار“ بھی اسی سے ماخوذ تھی لیکن دراصل اردو کی داستان بن کر بے حد مقبول ہوئی۔ کچھ داستانیں ہیسے ”فسانہ عجائب“، ”سروش تختن“، ”رانی کمپنی کی کہانی“، وغیرہ اصلاً اردو ہی میں لکھی گئیں۔ یہ کتابیں اگرچہ داستان کی تعریف پر کما حقہ پوری نہیں اترتیں، مگر داستانی عناصر کا غلبہ ہونے کی وجہ سے ان کو داستان ہی کہا جاتا ہے۔ پنڈت رتن ناٹھ سرشار کی ”فسانہ آزاد“ نے اور پرانے کے امتزاج کی ایک دلچسپ مثال ہے کیوں کہ یہ داستان کے طرز پر لکھی گئی لیکن اسے ناول ہی کہا جاتا ہے۔

میر امن

(1837–1750)

میر امن دہلی کے رہنے والے تھے۔ جب دہلی کے حالات خراب ہو گئے تو بہت سے ادیبوں اور شاعروں نے دلی چھوڑ دی اور تلاش معاش کے لیے کئی شہروں کا رخ کیا۔ میر امن نے بھی دلی چھوڑی، کوکاتہ (ملکتہ) پہنچ اور فورٹ ولیم کالج میں ملازم ہو گئے۔ یہاں انہوں نے فورٹ ولیم کالج کے اردو کے استاد اکثر جان گلکرسٹ کی فرمائش پر انگریز طلباء کو اردو سکھانے کے لیے قصہ چهار درولیش کا ترجمہ ”باغ و بہار“ کے نام سے کیا۔ یہ ترجمہ 1802 میں مکمل ہوا لیکن 1804 میں شائع ہوا۔ اسی سال میر امن نے ”گنج خوبی“، ”نامی داستان“ بھی لکھی۔ میر امن نے لکھا ہے کہ ”باغ و بہار“ کی زبان وہی ہے جو دلی کے بچے بولٹھے، جوان، مرد، عورت اور ہندو مسلمان بولتے ہیں۔ میر امن سے پہلے میر عطاء حسین خاں تحسین بھی ”نوطر ز مرصع“ کے نام سے اس قصے کا ترجمہ کر چکے تھے۔

باغ و بہار میں پانچ قصے ہیں، چار درولیشوں کے قصہ اور پانچ ماہ خواجہ سگ پرست کا قصہ۔ بادشاہ آزاد بخت کا قصہ دراصل سگ پرست کا قصہ ہے۔ باغ و بہار میں ہر قسم کے فوق فطری عناصر موجود ہیں۔ دیو، پری، بلاکیں، جادوگر اور عجیب الالتق جانور۔ اس میں اُس زمانے کی تہذیب و معاشرت کی عکاسی بھی کی گئی ہے۔ میر امن کی زبان سادہ، سلیس اور بامحاورہ ہے۔ فارسی اور عربی الفاظ کے ساتھ ساتھ ہندی الفاظ بھی گلکنے کی طرح جڑے ہوئے ہیں۔ قافیہ ہندی اور کہاواتوں کے استعمال نے زبان کو مزید پر لطف بنادیا ہے۔ باغ و بہار میں اخلاقی رنگ بھی ہے اور حسن و عشق کی رنگینیاں بھی۔ اس میں اچھی داستان کی ساری خوبیاں پائی جاتی ہیں لیکن یہ غالباً کسی مجمع میں داستان کے طور پر سنائی نہیں گئی۔

سرگزشت، آزاد بخت بادشاہ کی

آئے شاہو! بادشاہ کا اب ماجرا سنو
جو کچھ کہ میں نے دیکھا ہے اور ہے سنا، سنو
کہتا ہوں میں فقیروں کی خدمت میں سر بہ سر
آحوال میرا خوب طرح دل لگا، سنو

میرے قبلہ گاہ نے جب وفات پائی اور میں اس تخت پر بیٹھا، عین عالم شباب کا تھا اور
سارا یہ ملک روم کا میرے حکم میں تھا۔ اتفاقاً ایک سال کوئی سوداگر بدخشاں کے ملک سے آیا اور
اسباب تجارت کا بہت سالا یا۔ خبرداروں نے میرے حضور میں خبر کی کہ ایسا بڑا تاجر آج تک شہر
میں نہیں آیا، میں نے اس کو طلب فرمایا۔

وہ تختہ ہر ایک ملک کے، لاکن میری نذر کے، لے کر آیا۔ فی الواقع ہر ایک جنس
بے بہانہ نظر آئی۔ چنانچہ ایک ڈبیا میں ایک لعل تھا نہایت خوش رنگ اور آب دار، قد و قامت
درست اور وزن میں پانچ مثقال کا۔ میں نے با وجد سلطنت کے ایسا جواہر کھونہ دیکھا تھا اور نہ
کسو سے سنا تھا، پسند کیا۔ سوداگر کو بہت سا انعام و اکرام دیا اور سند راہ داری کی لکھ دی کہ اس
سے ہماری تمام قلمرو میں کوئی مزاحم محصول کا نہ ہو اور جہاں جاوے، اس کو آرام سے رکھیں۔ وہ
تاجر حضور میں دربار کے وقت، حاضر رہتا اور آداب سلطنت سے خوب و اقت تھا اور تقریر و خوش گوئی
اُس کی لاکن سننے کے تھی اور میں اُس لعل کو ہر روز جواہر خانے سے منگلو کر سر دربار دیکھا کرتا۔

ایک روز دیوانِ عام کیے بیٹھا تھا اور امراء، ارکانِ دولت اپنے اپنے پائیے پر کھڑے
تھے اور ہر ملک کے بادشاہوں کے اپنی، مبارک باد کی خاطر جو آئے تھے، وہ بھی سب حاضر تھے۔

اُس وقت میں نے موافقِ معمول کے اُس لعل کو مگوایا۔ جواہر خانے کا داروغہ لے کر آیا۔ میں ہاتھ میں لے کر تعریف کرنے لگا اور فرنگ کے ایچی کو دیا۔ ان نے دیکھ کر تبسم کیا اور زمانہ سازی سے صفت کی۔ اسی طرح ہاتھوں ہاتھ ہر ایک نے لیا اور دیکھا اور ایک زبان ہو کر بولے کہ قبلہ عالم کے اقبال کے باعث یہ میسر ہوا ہے، والا نہ کسو بادشاہ کے ہاتھ آج تک ایسا رقم بے بہا نہیں لگا۔ اُس وقت میرے قبلہ گاہ کا وزیر، کہ مردانا تھا اور اسی خدمت پر سرفراز تھا، وزارت کی چوکی پر کھڑا تھا، آداب بجالا یا اور المتماس کیا کہ کچھ عرض کیا جا چاہتا ہوں اگر جاں بخشی ہو۔

میں نے حکم کیا کہ کہہ۔ وہ بولا: قبلہ عالم! آپ بادشاہ ہیں اور بادشاہوں سے بہت بعید ہے کہ ایک پتھر کی اتنی تعریف کریں۔ اگر چہ رنگ، ڈھنگ، سنگ میں لاثانی ہے، لیکن سنگ ہے۔ اور اس دم سب ملکوں کے ایچی دربار میں حاضر ہیں، جب اپنے اپنے شہر میں جاویں گے، البتہ یہ نقل کریں گے کہ عجب بادشاہ ہے کہ ایک لعل کہیں سے پایا ہے، اسے ایسا تحفہ بنایا ہے کہ ہر روز رو برو منگاتا ہے اور آپ اُس کی تعریف کر کر سب کو دیکھاتا ہے۔ پس جو بادشاہ یا راجا یہ احوال سئے گا، اپنی مجلس میں ہنسے گا۔ خداوند ایک ادنیٰ سوداگر نیشاپور میں ہے؛ اُس نے بارہ دانے لعل کے، کہ ہر ایک سات سات مثقال کا ہے، پٹھ میں نصب کر کر کتے کے گلے میں ڈال دیے ہیں۔ مجھے سنتے ہی خصہ چڑھا آیا اور کھسیا نے ہو کر فرمایا کہ اس وزیر کی گردن مارو۔

جلاؤں نے دوں ہی اُس کا ہاتھ کپڑا لیا اور چاہا کہ باہر لے جاویں، فرنگ کے بادشاہ کا ایچی دست بستہ رو برو آ کھڑا ہوا۔ میں نے پوچھا کہ تیرا کیا مطلب ہے؟ اُس نے عرض کی: اُمیدوار ہوں کہ تھیر سے وزیر کی واقف ہوں۔ میں نے فرمایا کہ جھوٹھ بولنے سے اور بڑا گناہ کون سا ہے، خصوصاً بادشاہوں کے رو برو؟ ان نے کہا: اس کا دروغ ثابت نہیں ہوا؛ شاید جو کچھ کے عرض کی ہے، تھی ہو۔ ابھی بے گناہ کا قتل کرنا درست نہیں۔ اس کا میں نے یہ جواب دیا کہ ہر گز عقل میں نہیں آتا، ایک تاجر کے نفع کے واسطے شہر بہ شہر اور ملک بہ ملک خراب ہوتا پھرتا ہے اور کوڑی کوڑی جمع کرتا ہے؛ بارہ دانے لعل کے، جو وزن میں سات سات مثقال کے

ہوں، کتنے کے پڑے میں لگا دے۔ اُس نے کہا: خدا کی قدرت سے تجھ نہیں، شاید کہ باشد۔ ایسے تختے اکثر سوداگروں اور فقیروں کے ہاتھ آتے ہیں، اس واسطے کہ یے دونوں ہر ایک ملک میں جاتے ہیں اور جہاں سے جو کچھ پاتے ہیں، لے آتے ہیں۔ صلاحِ دولت یہ ہے کہ اگر وزیر ایسا ہی تقصیردار ہے تو حکم قید کا ہو، اس لیے کہ وزیر، بادشاہوں کی عقل ہوتے ہیں اور یہ حرکت سلاطینوں سے بدنما ہے کہ ایسی بات پر، کہ جھوٹھیج اس کا ابھی ثابت نہیں ہوا، حکم قتل کافرمائیں اور اس کی تمام عمر کی خدمت اور نمک حلائی بھول جائیں۔ بادشاہ سلامت! گلے شہر یاروں نے بندی خانہ اسی سبب ایجاد کیا ہے کہ بادشاہ یا سردار اگر کسو پر غصب ہوں، تو اُسے قید کریں۔ کئی دن میں غصہ جاتا رہے گا اور بے تقصیری اُس کی ظاہر ہوگی؛ بادشاہ خون نا حق سے محفوظ رہیں گے، کل کو روز قیامت میں ماخوذ نہ ہو سکیں گے۔

میں نے جتنا اُس کے قائل کرنے کو چاہا، اُس نے ایسی معقول گفتگو کی کہ مجھے لا جواب کیا۔ تب میں نے کہا کہ خیر، تیرا کہنا پذیرا ہوا، میں خون سے اس کے درگزرا؛ لیکن زندگی میں مقید رہے گا۔ اگر ایک سال کے عرصے میں اس کا خن راست ہوا، کہ ایسے عمل کتنے کے گلے میں ہیں، تو اس کی نجات ہوگی! اور نہیں تو بڑے عذاب سے مارا جاوے گا۔

مشق

لفظ و معنی

سرگزشت	:	گذر احوال، واقعہ
ماجرا	:	قصہ
سربہ سر	:	شروع سے آخر تک، تمام تر

کعبہ شریف کی طرح قابل احترام، مراد والد۔ اردو میں عام طور پر باپ کو قبلہ گاہی، قبلہ، کعبہ کہہ کر مخاطب کرتے ہیں۔	:	قبلہ گاہ
سامان، مال	:	اسباب
حقیقت میں	:	فی الواقع
بہت قیمتی، جس کی قیمت کا اندازہ نہ لگایا جاسکے	:	بے بہا
چک دار	:	آب دار
ایک وزن جو ساڑھے چار ماشہ کے برابر ہوتا ہے	:	مشقال
کبھی	:	کبھو
کسی	:	کسو
ملک میں آمد و رفت کا اجازت نامہ	:	سندرہاداری
سلطنت	:	قلمرو
رکاوٹ ڈالنے والا، روکنے والا	:	مزاحم
اچھی گفتگو، خوش کلامی	:	خوش گوئی
امیر کی جمع، دولت مندوگ	:	أُمرا
حکومت کے کارندے	:	ارکان دولت
سفیر	:	اپنچی
ایران کا ایک مشہور شہر	:	نبیشاپور
ظاہرداری، بنادٹ، تکلف، خوشامد، مکاری	:	زمانہ سازی
بادشاہوں کا لقب	:	قبلہ عالم
خوش نصیبی	:	اقبال
ورنه، اور نہیں تو	:	وَإِلَّا نَهْ

اصل معنی گنتی (گنگ، عدد) لیکن یہاں پر یہ ہیرے جواہرات کے عدد کے معنی میں آیا ہے	:	رقم
درخواست	:	التماس
دور	:	بعید
بے مثال	:	لاثانی
آمنے سامنے	:	روبڑو
گاڑنا، گانا	:	نصب کرنا
قصور، غلطی	:	تقصیر
جھوٹ	:	دروغ
شاید ایسا ہی ہو	:	شاید کہ باشد
حکومت کی مصلحت، مناسب صلاح	:	صلاح دولت
پادشاہ	:	شہریار
قید خانہ	:	بندی خانہ
گرفتار ہونا، پکڑا جانا	:	ماخوذ ہونا
قول ہونا، مان لیا جانا	:	پذیرا ہونا
معاف کرنا	:	در گذر کرنا
قید خانہ	:	زندگانی
ٹھیک، درست	:	راست

غور کرنے کی بات

بدخشاں افغانستان کا مشہور شہر جہاں کے لعل مشہور ہیں۔ •

- اصل میں لفظ وَالاٰ ہے جسے اس زمانے میں والا نہ بھی بولتے تھے۔
میرامن نے باغ و بہار میں یہ لفظ کی جگہ استعمال کیا ہے۔
- ”کبھو“، ”کسو“، باغ و بہار میں یہ لفظ بکثرت استعمال ہوئے ہیں ان کے معنی ہیں کبھی، کسی۔ کبھو، کسو بہنس بولے جاتے۔
- ”جھوٹھ“، ”یے“، ان لفظوں کا ملا جواب رائج ہے وہ ہے ”جھوٹ“، ”یہ“۔ ”کرکر“، اب مستعمل نہیں۔ زیادہ تر لوگ ”کر کے“ بولتے ہیں۔
- میرامن کے اسلوب کی ایک خصوصیت یہ بھی ہے کہ کہیں کہیں انہوں نے ہم قافیہ الفاظ کا استعمال کیا ہے۔ اس سبق میں بھی کئی جگہ ہم قافیہ الفاظ آئے ہیں۔ ان پر غور کیجیے: ملک سے آیا اور اسباب تجارت کا بہت سالا یا۔
- میرامن کے یہاں اکثر جملوں کی ساخت بھی آج کی زبان سے ذرا مختلف ہے۔
ان لفظوں اور جملوں پر غور کیجیے:
- ”سارا یملک“ ”اس وقت میں نے موافق معمول کے“ ”بادشاہوں کے اپنی مبارک بادی کی خاطر جو آئے تھے۔“
- ان جملوں کو آج کی زبان میں بالترتیب اس طرح لکھا جائے گا: یہ سارا ملک، اس وقت میں معمول کے موافق، بادشاہوں کے جو اپنی مبارک باد کی خاطر آئے تھے۔
- ”سلطینوں“، اصل لفظ سلطان ہے جس کے کئی معنی ہیں۔ اردو میں عام طور پر حکمران یا بادشاہ کے معنی میں استعمال ہوتا ہے۔ اس کی جمع سلطین ہے۔ پُرانے زمانے میں ایسے بہت سے الفاظ کو دوبارہ جمع کی شکل میں بنایا کر بولتے تھے جیسے سلطین سے سلطینوں، شکایات سے شکایاتوں، علماء سے علماؤں
- باغ و بہار مخصوص قصہ گوئی نہیں اس میں ایک خاص زمانے کی تہذیب و معاشرت کی عکاسی

- بھی ہے۔ اس سبق کی عبارت کے مطابع سے پتہ چلتا ہے کہ
 بادشاہ کو کسی بھی چیز کی زیادہ تعریف نہیں کرنے چاہیے۔
 (1) جھوٹ بولنا سخت گناہ کی بات ہے۔
 (2) بے گناہ کا قتل درست نہیں۔
 (3) کسی کی نمک حلائی اور خدمت کو بھولنا نہیں چاہیے۔
 (4)

سوالات

- .1 داستان کسے کہتے ہیں اور اس کی اہم خصوصیات کیا ہیں؟
- .2 میرامن کے طرزِ تحریر کی اہم خصوصیات کیا ہیں؟
- .3 بادشاہ نے سوداگر کو کیا سہولتیں دے رکھی تھیں؟
- .4 وزیر نے بادشاہ کو کیا نصیحت کی؟
- .5 بادشاہ نے وزیر کو سزا کیوں دی؟
- .6 فرنگ کے بادشاہ کے سفیر نے وزیر کو سزاۓ موت سے کیسے بچالیا؟

عملی کام

- اردو کی اہم داستانوں کے نام معلوم کر کے لکھیے۔
- سبق میں بہت سی تراکیب آئی ہیں جیسے ”ارکانِ دولت“ اور ”قبلہ گاہ“، وغیرہ۔
- کوئی پانچ تراکیب لکھیے۔
- سبق سے کچھ ہم قافیہ الفاظ انتخاب کر کے لکھیے۔
- میرامن کی زبان سادہ، سلیمانی اور بامحاورہ زبان ہے۔ اس خیال کی تصدیق میں سبق سے دو جملے تلاش کر کے لکھیے۔

طنز و مزاح

لغت میں طنز کے معنی ”طعنہ“ کے ہیں۔ ادبی اصطلاح میں اس لفظ کے لیے جو یا تدقیقیں اور عام بول چال میں تمثیل اور لعن طعن وغیرہ کا استعمال کیا جاتا ہے، مگر ان تمام اصطلاحوں میں طنز ہی ایک ایسا لفظ ہے جو انگریزی زبان کے SATIRE کی صحیح عکاسی کرتا ہے۔ اس کے لیے اردو ادب میں یہی اصطلاح رائج ہے۔ اپنے مقصد کے اعتبار سے سچا اور اچھا طنز اصلاح کی غرض سے کیا جاتا ہے، اس سے کسی کو تکلیف پہنچانا مقصود نہیں ہوتا۔

مزاح، خوش طبی کو کہتے ہیں۔ لغت میں اس کے یہی معنی درج ہیں۔ انگریزی میں اس لفظ کو HUMOUR کہا جاتا ہے۔ طنز کی طرح مزاح کی بھی کئی قسمیں ہیں۔ بہترین مزاح وہ ہے جس میں لاطافت اور شائقی ہو، پچھڑپن نہ ہو۔

اردو ادب میں طنز و مزاح کو عموماً اظہار کا ایک ہی اسلوب سمجھا جاتا ہے۔ حقیقتاً ایسا نہیں ہے۔ دونوں کی الگ الگ پہچان ہے جب کہ اور کی گفتگو سے واضح ہو چکا ہے۔ البتہ یہ ضرور ہے کہ اردو کے پیشتر لکھنے والوں نے طنز و مزاح کو ایک ہی دھاگے میں پروکر پیش کیا ہے اس لیے دونوں کو ایک ہی سمجھا جانے لگا ہے۔ اردو ادب میں طنز و مزاح کی روایت بہت پرانی ہے۔ ستر ہو یں صدی کے آخری دور میں جب دلی کے شاعر اردو زبان کو شعر و شاعری کے لائق نہیں سمجھتے تھے اور فارسی میں اردو کے پیوندر لگا کر ترقی طبع کے لیے کچھ کہہ لیا کرتے تھے، طنز و مزاح کی ابتداء ہوئی۔ اسی زمانے میں جعفر رٹلی نام کے ایک شاعر گزرے ہیں جنہیں اردو طنز و مزاح کا پہلا باقاعدہ شاعر کہا جاتا ہے۔ جعفر رٹلی کی شاعری میں طنز کا عنصر زیادہ ہے اور ان کا طنز بڑا دل ڈکھانے والا ہوتا ہے۔ وہ ایک باغی اور انقلابی شاعر تھے۔ ان کے مزاح میں بھی خوش دلی

کی جگہ پھر پن اور مذاق کرنے سے زیادہ مذاق اڑانے والا انداز ملتا ہے۔ اس اعتبار سے انھیں اردو کا بڑا طنز و مزاح گوتونبیں کہا جاسکتا مگر وہ پہلے با قاعدہ شاعر ضرور ہیں۔ ان کے بعد کئی شعرا کے یہاں طنز و مزاح کے عناصر پائے جاتے ہیں جن میں میر، سودا اور غالب کے نام خاص طور پر لیے جاسکتے ہیں۔ غالب کے کلام میں شوخی کے ساتھ ساتھ گہرا طنز ملتا ہے۔ غالب کی نثر میں بھی، جس کا زیادہ حصہ خطوط پر مشتمل ہے، شوخی اور مزاح کے اعلیٰ ترین نمونے پائے جاتے ہیں۔ ان کے بعد بھی کئی لوگوں نے یہ روشن اختیار کی مگر یہ سب انفرادی کوششیں تھیں۔ اردو میں طنز و مزاح کا باقاعدہ آغاز لکھنؤ کے ہفتہ وار اخبار ”اوڈھ بیچ“ کے اجرا سے ہوا۔ یہ اخبار میشی سجاد حسین نے جاری کیا تھا اور اس سے اردو کے کئی اہم لکھنے والے وابستہ تھے۔

طنز و مزاح کی تاریخ میں شاعر کی حیثیت سے اکبرالہ آبادی، مجید لاہوری، ظریف لکھنؤی، سید محمد جعفری اور داور فکار کے نام مشہور ہیں۔ نظر گاروں میں میشی سجاد حسین، پنڈت رتن ناتھ سرشار، عبدالجید سالک، چراغ حسن حسرت، شوکت تھانوی، پٹرس بخاری، مرزا فرحت اللہ بیگ، مرزا عظیم بیگ چغتائی، ملا رموزی، ابراہیم حلیس، کنھیا لال کپور، فکرتو نسوی، ابن انشا، کریم محمد خاں، فرحت کا کوروی، تخلص بھوپالی، مشق خواجہ، یوسف ناظم اور مجتبی حسین کے نام معروف ہیں۔

پطرس بخاری
(1958—1898)

سید احمد شاہ بخاری اصل نام تھا۔ پطرس بخاری کے قلمی نام سے مشہور ہوئے۔ گورنمنٹ کالج لاہور میں انگریزی کے استاد کی حیثیت سے ملازمت کا آغاز کیا۔ اس کے بعد آسٹریلیا یو کے ڈائریکٹر جزل مقرر ہوئے۔ تسلیم وطن کے بعد وہ اقوام متعدد سے وابستہ ہوئے اور ایک بلند عہدے پر فائز ہوئے۔

پطرس بخاری اردو کے بہترین مزاح نگاروں میں شمار ہوتے ہیں۔ انھوں نے لکھا تو بہت کم لیکن جو بھی لکھا بہت اچھا لکھا۔ ان کے مزاجیہ مضامین کا مجموعہ ”مضامین پطرس“ دس مزاجیہ مضامین پر مشتمل ہے لیکن معیار کے اعتبار سے اردو طنز و مزاح کی تاریخ میں اس کتاب کو ایک بلند مرتبہ حاصل ہے۔

پطرس کے مضامین پر انگریزی مزاح کی گہری چھاپ ہے۔ اسی کے ساتھ ساتھ ان کی زبان میں اردو ادب، خاص کر شاعری کی شگفتگی اور شاستری اور عالمانہ نشر کی شان بھی پائی جاتی ہے۔ ان کی تحریر میں شوخی، روانی اور بے ساختگی ہے۔ سید ہمی سادی بات سے مزاح پیدا کرنا، لفظوں کے الٹ پھیر سے نئے جملے تیار کرنا اور خود کو مزاح کا نشانہ بنانا کرو دوسروں کو ہنسنے کا موقع دینا ان کا خاص انداز ہے۔ ان کی تحریروں کو خاص مزاح کا نام دینا صحیح نہیں۔ وہ اکثر عام انسانی کمزوریوں کو طنز کا نشانہ بناتے ہیں۔ ان کا کمال یہ ہے کہ وہ تنگی کا احساس پیدا کیے بغیر طنز کا وارکر جاتے ہیں۔

سویرے جو کل آنکھ میری کھلی

گیدڑ کی موت آتی ہے تو شہر کی طرف بھاگتا ہے، ہماری جو شامت آئی تو ایک دن اپنے پڑوںی
لالہ کر پانچکر جی برہم چاری سے برسمیل تذکرہ کہہ بیٹھے کہ لالہ جی! امتحان کے دن قریب آئے
جاتے ہیں، آپ سحر خیز ہیں، ذرا ہمیں بھی صحن جگاد بیجے گا۔

وہ حضرت بھی معلوم ہوتا ہے بھوکے بیٹھے تھے، دوسرا دن اٹھتے ہی انھوں نے
ہمارے دروازے پر مکے بازی شروع کر دی۔ کچھ دیر ہم سمجھے کہ خواب ہے، ابھی سے کیا فکر کرنا،
جب جا گئیں گے لا حول پڑھ لیں گے، لیکن گولہ باری لمحہ بلحہ تمیز ہوتی گئی اور صاحب، جب
کمرے کی چوبی دیواریں لرزنے لگیں، صراحی پر رکھا ہوا گلاس جل تر مگ کی طرح بننے لگا اور
دیوار پر لٹکا ہوا کیلنڈر پنڈولم کی طرح ہلنے لگا تو بیداری کا قائل ہونا ہی پڑا۔ مگر اب دروازہ ہے
کہ لگا تار کھکھلایا جا رہا ہے۔ میں کیا، میرے آبا و اجداد کی رو جیں اور میری قسمت خوابیدہ بھی
جاگ اٹھی ہو گی۔ بہتیری آوازیں دیتا ہوں... اچھا... اچھا... تھینک یو... جاگ گیا ہوں... بہت
اچھا... نوازش... آں جناب ہیں کہ سنتے ہی نہیں۔ خدا یا کس آفت کا سامنا ہے! یہ سوئے ہوئے
کو جگا رہے ہیں یا مردے کو جلا رہے ہیں۔ اور حضرت عیسیٰ بھی تو واجبی طور پر ہمکی سی آواز
میں ”قُم“، کہہ دیا کرتے ہوں گے۔ زندہ ہو گیا تو ہو گیا نہیں تو چھوڑ دیا۔ مردے کے پیچھے لٹھ
لے کر تھوڑے ہی پڑ جاتے تھے؟ تو پیس تھوڑی داغتے تھے؟ یہ ہم سے کیسے ہو سکتا تھا کہ اٹھ کر
دروازے کی چٹخنی کھول دیتے؟ پیشتر اس کے کہ بستر سے باہر نکلیں، دل کو جس قدر سمجھانا بجھانا
پڑتا ہے، اُس کا اندازہ بس اہلی ذوق ہی لگاسکتے ہیں۔ آخر کار جب لمپ جلا یا اور ان کو باہر سے
روشنی نظر آئی تو طوفان تھما۔ اب جو ہم نے کھڑکی اور روشن دان میں سے چاروں طرف دیکھا اور

بزرگوں سے صحیح کاذب کی جتنی نشانیاں سنی تھیں، ان میں سے ایک بھی نظر نہ آئی، تو فکر سا ہو گیا کہ آج سورج گرہن نہ ہو! سمجھ میں نہ آیا تو پڑوسی کو آواز دی: لالہ جی! ... لالہ جی!
جواب آیا ”ہوں“

میں نے کہا: ”آج کیا بات ہے کہ اندھیرا ندھیر اسا ہے۔“

کہنے لگے: ”تو اور کیا تمیں ہی بجے سے سورج نکل آئے۔“

تمین بجے کا نام سن کر ہوش اُڑ گئے، چونک کر پوچھا: ”کیا کہا تم نے؟ تمین بجے ہیں؟“

کہنے لگے: ”تمین... تو... نہیں... کچھ... سات... ساڑھے... منٹ اوپر تین ہیں۔“

میں نے کہا: ”ارے او کم بخت، خدائی فوج دار، بد تیزی کہیں کے! میں نے تھک سے یہ کہا

تھا کہ ٹھنڈا ہے، یا یہ کہا تھا کہ سرے سے سونے ہی نہ دینا؟ تمین بجے جا گنا بھی کوئی شرافت ہے؟ ہمیں تو نے کوئی ریلوے گارڈ سمجھ رکھا ہے؟ تمین بجے ہم اٹھ سکا کرتے تو آج دادا جان کے منظور نظر نہ ہوتے؟ تمین بجے اٹھ کر ہم زندہ رہ سکتے ہیں؟ امیرزادے ہیں کہ کوئی مذاق ہے، لاحول ولا قوّۃ۔“

دل تو چاہتا تھا کہ عدم تنفس دکو خیر باد کہہ دوں، مگر پھر خیال آیا کہ بنی نوع انسان کی اصلاح کا ٹھیکا تو کوئی ہم نے لئیں رکھا ہے، ہمیں اپنے کام سے غرض لمپ بجھایا اور بڑی بڑاتے ہوئے پھر سو گئے اور پھر حسپ معمول نہایت اطمینان کے ساتھ بھسلے آدمیوں کی طرح دس بجے اُٹھے، بارہ بجے تک منھ ہاتھ دھویا اور چار بجے چائے پی کر ٹھنڈی سڑک کی سیر کو نکل گئے۔

شام کو واپس ہو شل میں وارد ہوئے، شام کا ارمان انگیز وقت، ہوا بھی نہایت اطیف تھی، طبیعت بھی ذرا محی ہوئی تھی، ہم ذرا تر گل میں گاتے ہوئے کمرے میں داخل ہوئے کہ اتنے میں ایک پڑوسی کی آواز آئی: ”مسٹر!“

ہم اس وقت ذرا چکنی بجانے لگے تھے، میں انگلیاں وہیں پر زک گئیں اور کان آواز کی

طرف لگ گئے۔ ارشاد ہوا: ”آپ گارہے ہیں؟“ زور ”آپ“ پر
میں نے کہا: ”اچی میں کس لائق ہوں، لیکن خیر، فرمائیے؟“
بولے ”ذرا... وہ... میں ڈسٹریب ہوتا ہوں...“
بس صاحب موسیقیت کی روح ہم میں فوراً مرگی، دل نے کہا ”اونا بکار انسان! دیکھ
پڑھنے والے یوں پڑھتے ہیں۔“

صاحب! خدا کے حضور میں گڑگڑا کر دعا مانگی کہ ”خدا یا ہم بھی اب باقاعدہ مطالعہ
شروع کرنے والے ہیں، ہماری مدد کرو اور ہمیں ہمت دے۔“
آنسو پوچھا اور دل کو مضبوط کر کے میز کے سامنے آبیٹھے، دانت پیس لیے، نکھلائی کھول
دی، آستینیں چڑھالیں، لیکن کچھ سمجھ میں نہ آیا کہ کریں کیا؟ سامنے سُرخ، سبز، زرد، سبھی قسم کی
کتابوں کا انبار پڑا تھا، اب اُن میں سے کون سی پڑھیں؟ فیصلہ یہ ہوا کہ پہلے کتابوں کو ترتیب
سے میز پر لگادیں کہ باقاعدہ مطالعے کی پہلی منزل یہی ہے۔

بڑی تقطیع کی کتابوں کو علحدہ رکھ دیا، چھوٹی تقطیع کی کتابوں کو سائز کے مطابق الگ کھرا
کر دیا، ایک نوٹ پیپر پر کتاب کے صفحوں کی تعداد کو دونوں کی تعداد پر منقسم کیا، ساڑھے پانچ سو
جواب آیا۔ لیکن اضطراب کی کیا مجال جو چہرے پر ظاہر ہونے پائے۔ دل میں کچھ تھوڑا سا
پچھتا ہے کہ صحیح تین ہی بجے کیوں نہ اٹھ بیٹھ، لیکن کم خوابی کے طبی پہلو پر غور کیا تو فوراً اپنے
آپ پر ملامت کی۔ آخر کار اس نتیجہ پر پہنچ کہ تین بجے تو لغوبات ہے، البتہ پانچ چھ سات بجے
کے قریب اٹھنا نہایت معقول ہو گا۔ صحت بھی قائم رہے گی اور امتحان کی تیاری بھی باقاعدہ
ہو گی، ہم خرا و ہم ثواب۔

یہ تو ہم جانتے ہیں کہ سوریے اٹھنا ہے تو جلدی ہی سونا چاہیے۔ کھانا باہر ہی کھا آئے
تھے، بسترے میں داخل ہو گئے۔

چلتے چلتے خیال آیا کہ لالہ جی سے جگانے کے لیے کہہ ہی نہ دیں۔ یوں تو ہماری

قوتِ ارادی کافی زبردست ہے، جب چاہیں اٹھ سکتے ہیں، لیکن پھر بھی کیا حرج ہے، ڈرتے
ڈرتے آواز دی: ”الله جی!“
انھوں نے پھر کہیں مارا: ”لیں!“

ہم اور بھی سہم گئے کہ اللہ جی کچھ ناراض معلوم ہوتے ہیں۔ تلاکے درخواست کی کہ
”الله جی!“ صبح آپ کو بڑی تکلیف ہوئی، میں آپ کا بہت منون ہوں، کل ذرا مجھے چھے بجے،
یعنی جس وقت چھے بجیں...“

جواب ندارد۔

میں نے پھر کہا: ”جب چھے نج چکیں... سن آپ نے؟“
چپ۔

”الله جی!“

کڑکتی ہوئی آواز نے جواب دیا: ”سن لیا۔ چھے بجے جگا دوں گا۔“

ہم نے کہا: ”ب، ب، ب، اچھا، یہ بات ہے۔“
تو بہ، خدا کسی کو محتاج نہ کرے!

الله جی آدمی بہت شریف ہیں، اپنے وعدے کے مطابق دوسرا دن صبح چھے بجے
انھوں نے دروازے پر گھونسوں کی بارش شروع کر دی۔ ان کا جگانا تو محض ایک سہارا تھا، ہم خود
ہی انتظار میں تھے کہ یہ خواب ختم ہو لے تو ابھی جا گتے ہیں۔ وہ نہ جگاتے تو میں خود ہی ایک دو
منٹ کے بعد آنکھیں کھول دیتا۔ بہر صورت جیسا کہ میرا فرض تھا، میں نے ان کا شکر یہ ادا کیا
اور انھوں نے اس صورت میں قبول کیا کہ گولہ باری بند کر دی۔

اُس کے بعد واقعات ذرا بحث طلب سے ہیں اور ان کے متعلق روایات میں ذرا
اختلاف ہے۔ بہر حال اس کا تو مجھے یقین ہے اور میں قسم بھی کھا سکتا ہوں کہ آنکھیں میں نے
کھول دی تھیں، پھر یہ بھی یاد ہے کہ ایک نیک اور سچے مسلمان کی طرح کلمہ شہادت بھی پڑھا

اور پھر یہ بھی یاد ہے کہ اٹھنے سے پہلے دیباچے کے طور پر ایک آدھ کروٹ بھی لی اور پھر کانہیں پتا۔ شاید لحاف اوپر سے اتار دیا، یا شاید سر کو اس میں لپیٹ لیا، یا شاید کھانا، کہ خدا جانے خدا تا لیا۔ یہ یقینی امر ہے کہ دس بجے ہم بالکل جاگ رہے تھے۔ لیکن لاہو جی کے جگانے کے بعد اور دس بجے سے پیشتر خدا جانے ہم پڑھ رہے تھے، یا شاید سورہ ہے ہوں۔ بہر صورت یہ نفیات کا مسئلہ ہے، جس میں نہ آپ ماہر نہ ہم۔ کیا پتا لاہو جی نے جگایا ہی دس بجے ہو، یا اس دن پچھے دیر میں بجے ہوں۔ خدا کے کاموں میں ہم آپ کیا دخل دے سکتے ہیں! لیکن ہمارے دل میں دن بھر یہ شبہ رہا کہ قصور کچھ اپنا ہی معلوم ہوتا ہے۔ جناب! شرافت ملاحظہ ہو، حُسن اس شہبے کی بنا پر صبح سے شام تک نمیر کی ملامت سنتا رہا اور اپنے آپ کو ستارہ، مگر لاہو جی سے ہنس ہنس کر باتیں کیں، ان کا شکر یہ ادا کیا اور اس خیال سے کہ ان کی دل شکنی نہ ہو، حد درج کی طمانتی ظاہر کی کہ آپ کی نوازش سے میں نے صبح کا سہانا اور رُوح افرا وقت بہت اچھی طرح صرف کیا ورنہ آج بھی اور دنوں کی طرح دس بجے اٹھتا۔ لاہو جی! صبح کے وقت دماغ کیا صاف ہوتا ہے، جو پڑھو غدا کی قسم فوراً یاد ہو جاتا ہے۔ بھئی خدا نے صبح بھی کیا عجب چیز پیدا کی ہے، یعنی اگر صبح کے بجائے شام ہو جایا کرتی تو دن کیا بری طرح کٹا کرتا!

لاہو جی نے ہماری اس جادو بیانی کی دادیوں دی کہ آپ پوچھنے لگے: ”تو میں آپ کو

چھ بجے جگا دیا کروں نا؟“

میں نے کہا: ”ہاں ہاں، یہ بھی کوئی پوچھنے کی بات ہے؟ بے شک۔“

شام کے وقت آنے والی صبح کے مطالعے کے لیے دوستائیں چھانٹ کر میز پر علحدہ رکھ دیں، کرسی کو چار پائی کے نزدیک سر کالیا، اور کوٹ اور گلو بند کو کرسی کی پشت پر آؤزیاں کر دیا، کنٹوپ اور دستائے پاس ہی رکھ لیئے، دیا مسلمانی کو تکیے کے نیچے ٹوٹا، تین دفعہ آئیہ الکرسی پڑھی اور دل میں نہایت ہی نیک ارادہ کر کے سو گئے۔

صبح لاہو جی کی پہلی دستک کے ساتھ ہی آنکھ کھل گئی، نہایت خندہ پیشانی کے ساتھ لحاف

سویرے جوکل آنکھ میری کھلی

33

کی ایک کھڑکی میں سے ان کو ”گڈمارنگ“ کہا اور نہایت بیدارانہ لمحے میں کھانسا۔ لالہ جی مطمئن ہو کر واپس چلے گئے۔

ہم نے اپنی ہمت اور اولو العزمی کو بہت سراہا کہ آج ہم فوراً ہی جاگ اٹھے، دل سے کہا کہ ”دل، بھیتا! صحیح اٹھنا تو محض ذرا سی بات ہے، ہم یوں ہی اس سے ڈرا کرتے تھے۔“ دل نے کہا: ”اور نہیں تو کیا، تمہارے یوں ہی اوسان خطا ہو جایا کرتے ہیں۔“ ہم نے کہا: ”صحیح کہتے ہو یا! یعنی اگر ہم سُستی اور کسالت کو خود اپنے قریب نہ آنے دیں تو ان کی مجال کیا ہے کہ ہماری باقاعدگی میں خلل انداز ہوں۔ اس وقت لاہور میں ہزاروں ایسے کاہل لوگ ہوں گے جو دنیا اور ما فیہا سے بے خبر نہیں کے مزے اڑاتے ہوں گے، اور ایک ہم یہیں کہ ادائے فرض کی خاطر نہایت شگفتہ طبعی اور غنچہ وہی سے جاگ رہے ہیں۔ بھی کیا برخوردار اور سعادت آثار واقع ہوئے ہیں۔“

ناک کو سردی سی محسوس ہونے لگی تو اُسے ذرا یوں ہی سالخاف کی اوٹ میں کر لیا اور پھر سوچنے لگے... ”خوب، تو ہم آج کیا وقت پر جاگے ہیں، بس ذرا اس کی عادت ہو جائے تو باقاعدہ قرآن مجید کی تلاوت اور فجر کی نماز بھی شروع کر دیں گے۔ آخر مذہب سب سے مقدم ہے، ہم بھی کیا روز بروز الحاد کی طرف مائل ہوتے جاتے ہیں۔ نہ خدا کا ڈر نہ رسول کا خوف۔ سمجھتے ہیں کہ بس اپنی محنت سے امتحان پاس کر لیں گے۔ اکابر بے چارا یہی کہتے کہتے مرگیا، مگر ہمارے کان پر جوں تک نہ رینگی۔ (لحاف کانوں پر سرک آیا) ... تو گویا آج ہم اور لوگوں سے پہلے جاگے ہیں... بہت پہلے... کیا بات ہے؟ خداوندان کا لج سمجھی کس قدر سُست ہیں! ہر ایک مستعد انسان کو چھٹے بجے تک قلعی جاگ اٹھنا چاہیے۔ سمجھ میں نہیں آتا کہ کان لج سات بجے کیوں نہ شروع ہوا کرے... (لحاف سر پر)...! بات یہ ہے کہ تہذیبِ جدید ہماری تمام اعلیٰ قوتوں کی بیخ کرنی کر رہی ہے، عیش پسندی روز بروز بڑھتی جاتی ہے... (آنکھیں بندر) ... تواب چھٹے بجے ہیں، تو گویا تین گھنٹے متواتر مطالعہ کیا جا سکتا ہے، سوال صرف یہ ہے کہ پہلے کون سی کتاب پڑھیں، شیکپیسر یا ورڈز ور تھ؟“ میں جانوں شیکپیسر بہتر ہو گا، اس کی عظیم الشان تصانیف

میں خدا کی عظمت کے آثار دکھائی دیتے ہیں اور صبح کے وقت اللہ میاں کی یاد سے بہتر کیا چیز ہو سکتی ہے!“ پھر خیال آیا کہ دن کو جذبات کے محترستان سے شروع کرنا ٹھیک فلسفہ نہیں۔ ورڈ زور تھے پڑھیں۔ اس کے اوراق میں فطرت کو سکون و اطمینان میسر ہو گا اور دل و دماغ نیچر کی خاموش دل آویزیوں سے ہلکے ہلکے لطف اندوں ہوں گے... لیکن شیکیپیر... نہیں ورڈ زور تھے ہی ٹھیک رہے گا... مگر شیکیپیر... ہمیلٹ... لیکن ورڈ زور تھے... لیڈی میکبیٹھ... دیوائی... سبزہ زار... باہد بہاری... صید ہوس... کشمیر... میں آفت کا پرکالہ ہوں ...“

یہ معما اب فلسفہ ہی سے تعلق رکھتا ہے کہ پھر جو ہم نے لحاف سے باہر سرنکلا اور ورڈ زور تھے پڑھنے کا ارادہ کیا تو ہی دس نج رہے تھے، اس میں نہ معلوم کیا جید ہے۔ کانٹھ ہال میں لا لہ جی ملے، کہنے لگے: ”مسٹر! صبح میں نے آپ کو آواز دی تھی آپ نے کوئی جواب نہ دیا؟“

میں نے زور کا قبھہ لگا کر کہا: ”اوہ لا لہ جی! یاد نہیں میں نے آپ کو گٹھارنگ کہا تھا؟ میں تو پہلے ہی سے جاگ رہا تھا۔“

بولے: ”وہ تو ٹھیک ہے، لیکن بعد میں... اس کے بعد... کوئی سات بجے کے قریب میں نے آپ سے تاریخ پوچھی تھی، آپ بولے ہی نہیں۔“

ہم نے نہایت تجھ کی نظرؤں سے ان کو دیکھا، گویا وہ پاگل ہو گئے ہیں اور پھر متین چہرہ بنائ کر ماتھے پر تیوری چڑھائی اور غور و فکر میں مصروف ہو گئے۔ ایک آدھ منٹ تک ہم اس تعلق میں رہے۔ پھر لیکا یک ایک مجبوانہ انداز سے مسکرا کر کہا: ”ہاں ٹھیک ہے، ٹھیک ہے۔“ میں اس وقت... اے... نماز پڑھ رہا تھا۔ ”لا لہ جی مرعوب سے ہو کر چل دیے اور ہم اپنے رہب دواتھا کی مسکنی میں سرینچہ ڈالے کمرے کی طرف چلے آئے۔

اب یہ ہمارا روز مرّہ کا معمول ہو گیا۔ جا گنا نمبر ایک چھے بجے۔ جا گنا نمبر دو دس بجے۔ اس دوران میں لا لہ جی آواز دیں تو نماز۔

مشق

لفظ و معنی

بس انتظار میں تھے کہ موقع ملے اور وہ اپنا کام کریں	: بھوکے بیٹھے تھے
جو کسی کام کے لائق نہ ہو	: نابکار
(فارسی) کسی چیز سے بیک وقت دوفائدے حاصل کرنا	: ہم خرمادہم ثواب
تذکرے کے طور پر، باتوں باتوں میں	: بر سبیل تذکرہ
صح سویرے جانے والا	: سحرخیز
ایک باجا (پانی سے بھری بہت سی پیالیوں سے جن پر ہلکی چھڑی کی ضرب لگا کر راگ پیدا کیا جاتا ہے)	: جل ترگ
اگر پیزی (Pendulum) دیوار گھڑی کا لئکن	: پنڈولم
سوئی ہوئی قسمت، بد نصیبی	: قسمتِ خوابیدہ
زندہ کرنا	: جلانا
(عربی) اُٹھ! حضرت عیسیٰ مُردوں کو فُم بِإِذْنِ اللَّهِ	: قُم
(اُٹھ اللہ کے حکم سے) کہہ کر زندہ کر دیا کرتے تھے	
ادب کا ذوق رکھنے والے، ادب کو سمجھنے اور پسند کرنے والے	: اہلِ ذوق
صح کے اجائے سے پہلے کی ہلکی روشنی	: صح کا ذب
ایسا شخص جو دوسروں کے کام میں خواہ خواہ اور بے وجہ خل دے	: خدائی فوجدار
کسی کام کا ارادہ کرنے کے بعد اسے کرڈا لئے کی قوت	: قوتِ ارادی
پیاری اولاد یعنی بہت نیک لڑکی یا لڑکا، عام طور پر اچھے لڑکوں	: برخوردار

کوپیار سے برخوردار کہتے ہیں، اقبال مند، خوش بخت	اکبر
اکبر سے مراد، اکبر الہ آبادی جواردو کے مشہور طنزیہ	
و مزاحیہ شاعر تھے	
طااقت کا استعمال نہ کرنا	عدمِ تقید
آنا، پہنچنا	وارد ہونا
ارمانوں کو ابھارنے والا	ارمانِ انگیز
سائز، ورق کی لمبائی چوڑائی	تفقطیع
پریشانی، بے چینی، الحسن	اضطراب
فضول، بے معنی	لغو
نمہب اسلام میں دوسرا کلمہ جس میں گواہی دی جاتی ہے کہ	کلمہ شہادت
اللہ ایک ہے اور محمد اس کے بندے اور رسول ہیں، اصل	
عربی کلمہ ہے اشہد ان لَا إِلَهَ إِلَّا اللَّهُ وَأَشْهَدُ أَنَّ	
محمدًا عبده و رَسُولُهُ	
اطمینان، تسلی	طمانتیت
بیان کی خوبی جو جادو کا اثر رکھتی ہو	جادو بیانی
قرآن شریف کی ایک مشہور آیت جو عام طور پر خوف یا	آیۃِ الکرسی
گھبراہٹ کے موقع پر پڑھی جاتی ہے کہ دل مضبوط	
ہو جائے اور خطرہ دور ہو جائے	
ہمت و حوصلہ	اولواعزمی
ہوش جاتا رہنا، پریشان ہونا	اوسان خطا ہونا
کاہلی، سستی	کسالت

سویرے جو کل آنکھ میری کھلی

37

(عربی) دنیا میں جو کچھ ہے	:	دنیا اور ما فیہا
خوش مزاجی	:	شگفتہ طبعی
کلی کی طرح منہ ہونا، خوش مزاج ہونا	:	غنجپہ دہنی
جس کی باتوں سے سعادت ظاہر ہوتی ہو	:	سعادت آثار
پڑھنا، خاص کر قرآن مجید کا پڑھنا	:	تلادوت
خدا کا انکار کرنا	:	الحاد
تیار، ہوشیار	:	مستعد
انسان کی طبیعت، مزاج	:	فطرت
(انگریزی) Nature، یہ انگریزی لفظ فطرت اور قدرت	:	نیچر
دونوں کے لیے یکساں بولا جاتا ہے		
(William Shakespeare) (1564-1616)	:	شیکسپیر
انگریزی کا سب سے بڑا ڈرامہ نگار اور شاعر		
(William Wordsworth) (1770-1850)	:	ورڈز ورٹھ
کام مشہور شاعر جو فطرت کا دلداہ تھا		
(Hamlet)، شیکسپیر کا ایک ڈرامہ	:	ہیملٹ
شیکسپیر کے ڈرامے Macbeth میں میکیتھ کی بیوی	:	لیڈی میکیتھ
بڑ سے اکھاڑ پھینکنا	:	بنخ کنی
بڑائی	:	عظمت
اردو ڈرامہ نگار آغا حشر کے ایک ڈرامے کا نام ہے	:	صید ہوں
گھرائی	:	تعمق
شرماتے ہوئے	:	محبا نہ

زہد	:	گناہوں سے دور رہنا
إِنْقَاصٌ	:	ڈرنا، خاص کر خدا سے ڈرنا
زہدواں قاکی مسکینی	:	گناہوں سے بچنے اور خدا سے ڈرنے کے نتیجے میں پیدا ہونے والا عجز (یہاں یہ فقرہ طنزی ہے)
روایات	:	روایت کی جمع، یعنی کہی ہوئی بات۔ وہ بات جو شروع سے چلی آرہی ہے۔

غور کرنے کی بات

- اس مضمون میں کالبوں اور دل لگا کرنہ پڑھنے والوں پر طنز ہے جو مزاح میں بھی شدت پیدا کرتا ہے اور ہمیں غور و خوض کی ترغیب بھی دیتا ہے۔
- ”گیدڑ کی موت آتی ہے تو شہر کی طرف بھاگتا ہے“ یہ کہاوت ہے اور اس موقع پر بولی جاتی ہے جب کوئی ایسا قدم اٹھائے جس سے مصیبت کو دعوت ملتی ہو۔
- صحیح صادق سورج نکلنے سے پہلے کا وقت ہے کہ جب آسمان پر اجلا پھینلنے لگتا ہے۔ اس سے پہلے بھی ایک صحیح، صحیح کاذب ہوتی ہے۔
- ”ہم خرما و ہم ثواب“ ایک فارسی کہاوت ہے۔ مذہبی مخلوقوں میں اکثر خرما (ایک طرح کی مٹھائی یا کھجور) تقسیم ہوتی ہے اور ایسی مخلوقوں میں جانے سے ثواب بھی ملتا ہے یعنی اسے نیکی میں شمار کیا جاتا ہے۔ لہذا ہم خرما و ہم ثواب کے معنی ہوئے کسی مذہبی مخل میں جائیں تو خرما بھی ملتا ہے اور نیکی بھی لکھی جاتی ہے یعنی دوفائدے حاصل ہوئے۔ اس معنی میں ہم ”آم“ کے آم گھٹلیوں کے دام“ اور ”ایک پنچھ دوکان“ بھی بولتے ہیں۔
- ”بسترے میں داخل ہو گئے“ یہاں بستر کی جگہ بستر اقرار دے کر اس سے ”بسترے

میں، بنالیا گیا ہے۔ بسترا کی جگہ ”بسترا“ اب بہت کم بولتے ہیں لیکن پہلے بہت عام تھا۔ میر کا شعر ہے۔

بسترا تھا چمن میں چوں بلبل

الله سرمایہ توکل تھا

”جبات کا محشرستان“ کا مطلب ہے وہ جگہ جہاں جذبات نے حشر پا کر رکھا ہو یعنی کہ دل۔ •

پھر خوبصورت فقرے لکھنے میں بھی اپنا ثانی نہیں رکھتے۔ یہ فقرے ملاحظہ کیجیے۔ ”گلاس جل ترنگ کی طرح بختے لگا“۔ ”شگفتہ طبعی اور غنچہ دہنی سے جاگ رہے ہیں“ ان دونوں فقروں میں گلاس اور جل ترنگ اور غنچہ اور شگفتہ میں مناسبت ہے۔ •

سوالات

1. ”سویرے جوکل آنکھ میری کھلی“ میں مصنف نے کیا پیغام دیا ہے؟
2. لفظ ”تم“ اور حضرت عیسیٰ میں کیا تعلق ہے؟
3. اللہ جی نے مصنف کو جگانے کے لیے کیا طریقہ اختیار کیا؟
4. سبق کے آخر میں مصنف نے صح اٹھنے کا مسئلہ کس طرح ملے کیا؟

عملی کام

عدم تشدد سے مراد ہے کسی مقصد کو حاصل کرنے کے لیے پر امن طریقے استعمال کرنا، جنگ اور خون خرابے سے پرہیز کرنا۔ ہمارے زمانے میں کس ہستی نے اس اصول کو بہت قوت اور کامیابی سے استعمال کیا ہے؟ اور انہیں کیا کامیابی حاصل ہوئی؟ اسے بھی لکھیے۔ •

مشتاق احمد یوسفی

(پیدائش - 1925)

مشتاق احمد یوسفی ہمارے دوڑ کے مشہور طنز و مزاج نگار ہیں۔ وہ الفاظ کے انوکھے اور دلچسپ استعمال سے مزاج پیدا کرنے کے فن میں بڑی مہارت رکھتے ہیں۔ بات میں بات پیدا کرنے کے علاوہ اشعار اور مصروعوں کے محل اور بر جستہ استعمال سے ہنسنے ہنسانے کا سلیقہ انہیں خوب آتا ہے۔ وہ اکثر و پیشتر سنجیدہ اشعار اور مصروعوں، کہا توں، بجا توں اور ضرب الامثال میں قبوڑی سی تبدیلی کر کے یا اپنی اصلی صورت میں ایسے سیاق و سباق کے ساتھ استعمال کرتے ہیں کہ پڑھنے والا پھر ک اٹھتا ہے۔ مشتاق احمد یوسفی کا بھی عمل ان کے انشائیوں میں شگفتگی اور دلاؤیزی پیدا کرتا ہے۔ ان کی تحریر میں ایسی اپنا بیت ہوتی ہے کہ قاری بلا تکلف اُن کے قہقوں میں شرک ک ہو جاتا ہے۔ مشتاق احمد یوسفی الفاظ کے مزاج داں ہیں۔ لمحے کے اُتار چڑھاؤ اور نزاکتوں سے خوب کام لیتے ہیں۔ ”چراغ تئے، خاکم بدہن، زرگزشت، آب گم“ ان کی مشہور کتابیں ہیں۔ ذیل کا مضمون اُن کی کتاب ”چراغ تئے“ سے لیا گیا ہے۔

یادش بخیریا

یادش بخیر مجھے وہ شام کبھی نہ بھولے گی جب آخر کار آغا تلمذ الرحمٰن چاکسوی سے تعارف ہوا۔ سنتے چلے آئے تھے کہ آغا اپنے بچپن کے ساتھیوں کے علاوہ جواب ایک ہاتھ کی انگلیوں پر گئے جاسکتے تھے، کسی سے نہیں ملتے اور جس سبھے سبھے انداز سے انھوں نے مجھ سے مصافحہ کیا، بلکہ کرایا، اس سے بھی یہی ہو یاد کھا کہ ہر نئے ملاقاتی سے ہاتھ ملانے کے بعد وہ اپنی انگلیاں ضرور گن لیتے ہوں گے۔ دشمنوں نے اڑا کھی تھی کہ آغا جن لوگوں سے ملنے کے متمنی رہے ان تک رسائی نہ ہوئی اور جو لوگ ان سے ملنے کے خواہش مند تھے، ان کو منہ لگانا انھوں نے کسرِ شان سمجھا۔ انھوں نے اپنی ذات ہی کو انجمن خیال کیا، جس کا نتیجہ یہ ہوا کہ مستقل اپنی ہی صحبت نے ان کو خراب کر دیا۔ لیکن وہ خود اپنی کم آمیزی کی توجیہہ یوں کرتے تھے کہ جب پرانی دوستیاں نباہنے کی توفیق اور فرصت میر نہیں تو نئے لوگوں سے ملنے سے فائدہ؟ رہے پرانے دوست سوان سے بھی نہ ملنے میں زیادہ لطف و عافیت محسوس کرتے۔ اس لیے کہ وہ نفسیات کے کسی فارمولے کی گمراہ کن روشنی میں اس نتیجہ پر پہنچ چکے تھے کہ مل کر پھر نے میں جو دکھ ہوتا ہے، وہ ذرا دریل بیٹھنے کی وقت خوشی سے سات گلنا شدید اور دری پا ہوتا ہے۔ اور وہ بیٹھے بھائے اپنے دکھوں میں اضافہ کرنے کے حق میں نہیں تھے۔ سُنا یہ ہے کہ وہ اپنے بعض دوستوں کو محض اس بنار محبوب رکھتے تھے کہ وہ ان سے پہلے مر چکے تھے۔ اور ازبُس کہ ان سے ملاقات کا امکان مستقبل قریب میں نظر نہیں آتا تھا۔ لہذا ان کی یادوں کو حنوٹ کر کے انھوں نے اپنے دل کے گم خانے میں بڑے قرینے سے سجار کھا ہے۔

لوگوں نے اتنا ڈر کھا تھا کہ میں چھکتا ہوا آغا کے کمرے میں داخل ہوا۔ یہ ایک چھوٹا

سامنیم تاریک کرہ تھا جس کے دروازے کی تنگی سے معا خیال گزر اکہ غالباً پہلے موروثی مسہری اور دوسری بھاری بھر کم چیزیں خوب ٹھساٹھس جمادی گئیں، اس کے بعد دیواریں اٹھائی گئی ہوں گی۔ میں نے کمال احتیاط سے اپنے آپ کو ایک کونے میں پارک کر کے کمرے کا جائزہ لیا۔ سامنے دیوار پر آغا کی ریخ صدی پرانی تصویر آؤزاں تھی جس میں وہ سیاہ گاؤں پہنے ڈگری ہاتھ میں لیے، یونیورسٹی پر مسکرار ہے تھے۔ اُس کے عین مقابل، دروازے کے اوپر دادا جان کے وقت کی ایک کاؤک گھڑی ٹھکی ہوئی تھی جو چوبیں گھنٹے میں صرف دو دفعہ صحیح وقت بتاتی تھی۔ (یہ پندرہ سال سے سوا دو بجارتی تھی) آغا کہتے تھے کہ اس گئی گزری حالت میں بھی یہ ان ”ماڈرن“ گھڑیوں سے بدرجہا بہتر ہے جو چلتی تو چوبیں گھنٹے ہیں مگر ایک دفعہ بھی ٹھیک وقت نہیں بتاتیں جب دیکھو ایک منٹ آگے ہوں گی یا ایک منٹ پیچھے۔

داں میں جانب ایک طاقچے میں جوفرش کی بہ نسبت چھپت سے زیادہ نزدیک تھا، ایک گراموفون رکھا تھا، جس کی بالائیں بڑوں میں بچوں کی موجودگی کا پتادے رہی تھی۔ ٹھیک اُس کے نزدیک چیڑ کا ایک لنگڑا اسٹول پڑا تھا، جس پر چڑھ کر آغا چاپی دیتے۔ اور چھپن چھری اور بھائی چھیلا پیلا لے والے کے گھسائے ریکارڈ سنتے۔ (سننے میں کافیوں سے زیادہ حافظے سے کام لیتے تھے)۔ اس سے ذرا ہٹ کر برتوں کی الماری تھی جس میں کتابیں بھری پڑی تھیں۔ ان کے محتاط انتخاب سے ظاہر ہوتا تھا کہ اردو میں جو کچھ لکھا جانا تھا، وہ پچیس سال قل لکھا جا چکا ہے۔ اُسی زمانے میں سُنا تھا کہ آغا جدید شاعری سے اس حد تک پیزار ہیں کہ نئے شاعروں کو ریڈیو سٹی پر بھی ہوت کرنے سے بازیں آتے۔ اکثر فرماتے تھے کہ ان جوان رگوں میں روشنائی دوڑ رہی ہے۔ آتشدان پر سیاہ فریم میں جڑا ہوا الوداعی سپاس نامہ رکھا تھا جو ان کے ماتخوں نے پندرہ سال قل پرانی دلی سے نئی دلی تبادلہ ہونے پر پیش کیا تھا۔ اس تقریب میں یادگار کے طور پر آغا نے اپنے ماتخوں کے ساتھ گروپ فلوٹ بھی کھنپوایا جس میں آغا کے علاوہ ہر شخص نہایت مطمئن و مسرور نظر آتا تھا۔ یہ پائیتی بُنگا تھا تاکہ رات کو سونے سے پہلے اور صحیح

اُٹھنے کے بعد آئینہ ایام میں اپنی ادا دیکھ سکیں۔

مجھے اچھی طرح یاد ہے کہ اس وقت آغا تین درویش صورت بزرگوں کے حلقوں میں
مہابلی اکبر کے دوار کی خوبیاں اور برکتیں نہایت وار گلی سے بیان کر رہے تھے۔ گواہ سب کچھ اپنی
آنکھوں سے دیکھے ہیں۔ ابوالفضل کے قتل تک پہنچے تو ایسی بھکی بندھی کہ معلوم ہوتا تھا کہ
انھیں اس واردات کی اطلاع ابھی بھی ملی ہے۔ اس حرکت پر وہ شیخوں کو ڈانت ڈپٹ کر رہی رہے
تھے کہ اتنے میں پہلا درویش بول اٹھا: ”اماں چھوڑو بھی، بھلا وہ بھی کوئی زمانہ تھا، جب لوگ
چار گھنٹے فی میل کی رفتار سے سفر کرتے تھے۔ اور رؤساتک جمعہ کے جمعہ نہاتے تھے۔“ اس کا
منہ آغا نے یہ کہہ کر بند کر دیا کہ حضرت اس سنہری زمانے میں ایسی سڑی گرمی کہاں پڑتی تھی۔

یہ نوک جھوک چل رہی تھی کہ پہلا درویش پھر گبھیر لجھے میں بولا ”قاعدہ ہے کہ کوئی
دوار اپنے آپ سے مطمئن نہیں ہوتا۔ آج آپ اکبر اعظم کے دوار کو یاد کر کے روتے ہیں۔ لیکن
مجھے یقین ہے کہ اگر آپ اکبر کے عہد میں پیدا ہوتے تو علاء الدین خلجمی کے وقتیں کو یاد کر کے
آبدیدہ ہوتے اپنے عہد سے غیر مطمئن ہونا بجائے خود ترقی کی نشانی ہے۔“

”سچ تو یہ ہے کہ حکومتوں کے علاوہ کوئی بھی اپنی موجودہ ترقی سے مطمئن نہیں ہوتا۔“

چلی داڑھی والے درویش نے کہا۔

میں نے پہلے درویش کو سہارا دیا، ”آپ بجا فرماتے ہیں۔ اسی بات کو ہم یوں بھی کہہ
سکتے ہیں کہ اگر کوئی باپ اپنے بیٹے سے سونی صدمطمئن ہے تو سمجھ لیجیے کہ یہ گھرنا روبہ زوال
ہے۔ برخلاف اس کے، اگر کوئی بیٹا اپنے باپ کو دوستوں سے ملانے میں شرمانے لگے تو یہ
علامت ہے اس بات کی کہ خاندان آگے بڑھ رہا ہے۔“

”مگر اس کو کیا سمجھیے کہ آج کل کے نوجوان مطلب کی خاطر باپ کو بھی باپ ہی مان
لیتے ہیں! کیا سمجھے؟“ آغا نے کہا۔

سب کو بڑا تجھب ہوا کہ آغا پہلی ملاقات میں مجھ سے بے تکلف ہو گئے۔۔۔ اتنے

کہ دوسری صحبت میں انھوں نے مجھے نہ صرف اپنا پہلوٹی کا شعر بڑے لحن سے سنایا بلکہ مجھ سے اپنے وہ ادارے بھی پڑھوا کر سئے جو سترہ اٹھارہ سال پہلے انھوں نے اپنے ماہ نامے ”نصر و درفتہ“ میں پرانی نسل کے بارے میں مندرجہ ذیل نوٹ کے ساتھ شائع کیے تھے:

”قارئین کا ایڈیٹر کی رائے سے متفق ہونا ضروری نہیں۔“

یہ ربط ضبط دن بہ دن بڑھتا گیا۔ میں اس تقریب خاص پر نازار تھا۔ گوکہ حاسدوں کو۔ اور خود مجھے بھی۔ اپنی سیرت میں بظاہر کوئی ایسی بات نظر نہیں آتی تھی جو آغا کی پسندیدگی کا باعث ہو۔ آخر ایک روز انھوں نے خود یہ عقدہ حل کر دیا۔ فرمایا تھا ری صورت عین میں ہمارے ایک ماموں سے ملتی ہے جو میٹر ک کمیج نکلتے ہی ایسے روپوش ہوئے کہ آج تک مفقود اخبار ہیں۔

انگریزوں کا وظیرہ ہے کہ وہ کسی عمارت کو اس وقت تک خاطر میں نہیں لاتے جب تک وہ ٹھنڈرنہ ہو جائے۔ اسی طرح ہمارے یہاں بعض محتاط حضرات کسی کے حق میں کلمہ خیر کہنا روا نہیں سمجھتے تاوقتیکہ مددوح کا چہلم نہ ہو جائے۔ آغا کو بھی ماضی عیید سے خواہ اپنا ہو یا پر ایا، والہا نہ واپسی تھی۔ جس کا ایک ثبوت ان کی 1927 مائل کی فورڈ کار تھی جو انھوں نے 1955 میں ایک ضعیف العمر پارسی سے تقریباً مافت لی تھی۔ اس کی سب سے بڑی خوبی یہ تھی کہ چلتی بھی تھی اور وہ بھی اس میانہ روی کے ساتھ کہ محلے کے لوٹے ٹھلوٹے جب اور جہاں چاہئے چلتی گاڑی میں کوکر کر بیٹھ جاتے۔ آغا نے کبھی تعریض نہیں کیا۔ کیوں کہ اگلے چورا ہے پر جب یہ دھکڑہ دھکڑہ کے دم توڑ دیتی تو یہی سوار یاں دھکلے لگا لگا کر منزل مقصود تک پہنچا آتیں۔ اس صورت میں پڑوں کی بچت تو خیر تھی ہی، لیکن بڑا فائدہ یہ تھا کہ انہیں بند ہو جانے کے سب کار زیادہ تیر چلتی تھی۔ واقعی اس کار کا چلنا اور چلانا مجرّد فن سے کم نہ تھا۔ اس لیے کہ اس میں پڑوں سے زیادہ خون جلتا تھا۔ آغا دل ہی دل میں کڑھتے اور اپنے مصنوعی دانت پیس کر رہ جاتے۔ لیکن کوئی یہ کارہدیتہ لینے کے لیے بھی رضا مند نہ ہوتا۔ کئی مرتبہ تو ایسا ہوا کہ تنگ آ کر آغا

کار کو شہر سے دُور کسی پیپل کے نیچے کھڑا کر کے راتوں رات بھاگ آئے۔ لیکن ہر مرتبہ پولیس نے کار سر کاری خرچ پر ٹھیل ٹھال کر آغا کے گھر بحفاظتِ تمام پہنچا دی۔

غرضیکہ اس کار کو عالٰدہ کرنا اتنا ہی دشوار تکلا جتنا اس کو رکھنا۔ پھر یہ بات بھی تھی کہ اس سے بہت سے تاریخی حادثوں کی یادیں وابستہ تھیں جن میں آغا بے عزتی کے ساتھ بری ہوئے تھے۔ انجام کار، ایک سہانی صبح فورڈ کپنی والوں نے ان کو پیغام بھیجا کہ یہ کار ہمیں لوٹا دو۔ ہم اس کو پبلیٹی کے لیے اپنے قدیم ماڈلوں کے میوزیم میں رکھیں گے اور اس کے بد لے سال رو اس کے ماڈل کی بڑی کار تھیس پیش کریں گے۔ شہر کے ہر کافی ہاؤس میں آغا کی خوش نصیبی اور کپنی کی فیاضی کے چرچے ہونے لگے۔ اور یہ چرچے اس وقت ختم ہوئے جب آغا نے اس پیش کش کو حقارت کے ساتھ مسترد کر دیا۔

کہنے لگے، ”دولوں گا۔“

کپنی خاموش ہو گئی اور آغا مدد توں اُس کے مقامی کارندوں کی ناہلی اور ناعاقبت اندیشی پر افسوس کرتے رہے۔ کہتے تھے۔ لاچی کہیں کے! پانچ سال بعد تین دینی پڑیں گی! دیکھ لیتا!

وہ خلوص نیت سے اس دُور کو ٹکھج کہتے اور سمجھتے تھے، جہاں کوئی نئی چیز، کوئی نئی صورت نظر پڑی اور انہوں نے کچھ کچھ کے آنکھیں بند کیں اور یارِ فتنگاں کے اتحادِ سمندر میں غڑاپ سے غوطہ لگایا اور کبھی ایسا نہیں ہوا کہ کندھے پر ایک آدھ لاش لادے برآمدہ ہوئے ہوں۔ کہیں کوئی پات بار خاطر ہوئی اور انہوں نے ”یادش بخیر“ کہہ کر بیتے سے اور بھڑڑی ہوئی صورتوں کی تصور کیچ کر رکھ دی۔ ذرا کوئی امر کی طور طریق یا وضع قطع ناگور گزری اور انہوں نے کلبس کو گالیاں دینی شروع کیں۔ وہ فی الواقع محسوس کرتے کہ ان کے لئے کپن میں گئے زیادہ مٹھے اور ملائم ہوا کرتے تھے۔ میرے سامنے بارہا تینی سی بات منوانے کے لیے مارنے پر مثل گئے کہ ان کے بچپنے میں پنے ہرگز اتنے سخت نہیں ہوتے تھے۔ کہتے تھے آپ نہ مانیں یہ اور بات

ہے، مگر یہ ٹھوں حقیقت ہے کہ گذشتہ پندرہ بیس سال میں قطب مینار کی سیڑھیاں گھسنے کی بجائے اور زیادہ اوپر جی ہو گئی ہیں۔ اور اس کے ثبوت میں اپنے حالیہ سفر دہلی کا تجربہ ہانپ ہانپ کر بیان کرتے۔ چونکہ ہم میں سے کسی کے پاس پاسپورٹ تک نہ تھا، اس لیے اس منزل پر بحث کا پلہ ہمیشہ ان کے حق میں جھک جاتا۔

قدیم نصاب تعلیم کے وہ بے حد معرف و مدارج تھے۔ اکثر کہتے کہ ہمارے بچپن میں کتابیں اتنی آسان ہوتی تھیں کہ بچج تو بچج، ان کے والدین بھی سمجھ سکتے تھے۔ اسی راوی میں اپنی یونیورسٹی کا ذکر بڑی لکھ سے کرتے اور کہتے کہ ہمارے وقت میں متحن اتنے لاکھ ہوتے تھے کہ کوئی اڑکا فیل نہیں ہو سکتا تھا۔ قسمیں کھا کھا کر ہمیں یقین دلاتے کہ ہماری یونیورسٹی میں فیل ہونے کے لیے غیر معمولی قابلیت درکار تھی۔ جس شہر میں یہ یونیورسٹی واقع تھی، اسے وہ عرصے سے اجر ادیار کہنے کے عادی تھے۔ ایک دن میں نے آڑے ہاتھوں لیا۔ ”آغا! خدا سے ڈرو! وہ شہر تھیں اجڑا دکھائی دیتا ہے؟ حالاں کہ وہاں کی آبادی پانچ ہزار سے بڑھ کر ساڑھے تین لاکھ ہو گئی ہے۔“

”مسلمان ہو؟“

”ہوں تو“

”دوزخ پر ایمان ہے؟“

”ہے۔“

”وہاں کی آبادی بھی توروز بروز برصغیر جا رہی ہے! کیا سمجھے؟“

انحرشیرانی کی ایک بڑی مشہور نظم ہے جس میں انھوں نے یارانِ وطن کی خیر و عافیت پوچھنے کے بعد، دلیں سے آنے والے کی خاصی خبری ہے۔ اس بھولے بھالے سوال نامے کے تیور صاف کہہ رہے ہیں کہ شاعر کو یقین واثق ہے کہ اس کے پر دلیں سدھارتے ہی نہ صرف دلیں کی ریت رسم بلکہ موسم بھی بدل گیا ہو گا۔ اور ندی نالے اور تالاب سب ایک کر کے

سوکھ گئے ہوں گے۔ آغا کو اپنے آبائی گاؤں چاکسو (خورد) سے بھی کچھ اسی نوع کی توقعات والبستہ تھیں۔

آغا کی عمر کا بھینہ نہیں کھلا۔ لیکن جن ڈنوں میرا تعارف ہوا، وہ عمر کی اس کٹھن گھاٹی سے گذر رہے تھے جب جوان ان کو بوڑھا جان کر کرتا تھا اور بوڑھے کل کا لوڑا سمجھ کر منہ نہیں لگاتے تھے۔ جن حضرات کو آغا اپنا ہم عمر بتاتے رہے، ان میں سے اکثر ان کو منہ درمنہ چاکہتے تھے۔ خیر، ان کی عمر کچھ بھی ہو گر میرا خیال ہے کہ وہ ان لوگوں میں سے تھے جو بھی جوان نہیں ہوتے۔

ان کی شادی کے متعلق اتنی ہی روایتیں تھیں جتنے ان کے دوست! بعضوں کا کہنا تھا کہ بی۔ اے۔ کے تیجے سے اس قدر بدول ہوئے کہ خودکشی کی ٹھان لی۔ بوڑھے والدین نے سمجھایا کہ بیٹا خودکشی نہ کرو، شادی کرلو۔ چنانچہ شادی ہو گئی۔ مگر ابھی سہرے کے پھول بھی پوری طرح نہ مر جھائے ہوں گے کہ یہ فکر لاحق ہو گئی کہ بچپن انھیں ”اسیر پنجہ عہد شباب“ کر کے کہاں چلا گیا اور وہ اپنی آزادی کے ایام کو بے طرح یاد کرنے لگے حتیٰ کہ اس نیک بخت کو بھی رحم آگیا اور وہ ہمیشہ کے لیے اپنے میکے چلی گئی۔

اس سے مہر بخشوونے کے ٹھیک پندرہ سال بعد ایک مُسن خاتون کو محض اس بنا پر حالہ نکاح میں لائے کہ پینتیس سال اور تین شوہر قبل موصوف نے چاکسو میں ان کے ساتھ اماں کی رات میں آنکھ مچوں کھیلتے وقت چکلی لی تھی جس کا نیل ان کے حافظے میں ہوئ تھا توں محفوظ تھا۔ لیکن آغا اپنی عادت سے مجبور تھے۔ اس کے سامنے پہلی بیوی کی اٹھتے بیٹھتے اس قدر تعریف کی کہ اس نے بہت جلد طلاق لے لی۔ اتنی جلد کہ ایک دن انگلیوں پر حساب لگایا تو بچاری کی ازدواجی زندگی، عدت کی میعاد سے بھی منصر نکلی! آغا ہر سال نہایت پابندی اور دھوم دھام سے دونوں طلاقوں کی سالگرہ منایا کرتے تھے۔ پہلی طلاق کی سلور جو بلی میں رقم المحروف کو بھی شرکت کا اتفاق ہوا۔

دوسری خانہ بربادی کے بعد شادی نہیں کی۔ اگرچہ نظر میں آخری دم تک سہرے کے پھول کھلتے اور مہتے رہے۔

گواہ تمام عمر ”رینن ستم ہائے روزگار“ رہے لیکن چاکسو کی یاد سے ایک لمحہ غافل نہیں رہے۔ چنانچہ ان کی میت آخري وصیت کے مطابق سات سو میل ڈور چاکسو (خورد) لے جائی گئی اور چاکسو کلاں کی جانب پاؤں کر کے اُسے قبر میں اُتارا گیا۔
 لاریب وہ جتنی تھے، کیوں کہ وہ کسی کے بُرے میں نہیں تھے۔ انہوں نے اپنی ذات کے علاوہ بھی کسی کو گزندنہیں پہنچایا۔ ان کے جتنی ہونے میں یوں بھی شبہ نہیں جنت واحد ایسی جگہ ہے جس کا حال اور مستقبل اُس کے ماضی سے بہتر نہیں ہو سکتا!
 لیکن نہ جانے کیوں میرا دل گواہی دیتا ہے کہ وہ جنت میں بھی خوش نہیں ہوں گے اور یادش بخیر کہہ کر جنہیوں کو اسی جہان گزرال کی داستانِ پاستان سنانا کر لپاتے ہوں گے جسے جیتے جی وہ دوزخ سمجھتے رہے۔

مشق

لفظ و معنی

طاہر	:	ہو یہا
متمنا کرنے والا	:	متمنی
پیغام	:	رسائی
دہبات یا کام جس سے عزت و آبرو میں کی آجائے	:	کسری شان
کم مانا جانا	:	کم آمیزی

وجہ بیان کرنا	:	توجیہہ
حوالہ، صلاحیت، جو خدا کی طرف سے عطا ہو	:	توفیق
دیریک قائم رہنے والا	:	دیرپا
ایک قسم کا مسالہ جو مردے کو غسل دینے کے بعد اس کی لاش کو محفوظ رکھنے کے لیے اس پر ملا جاتا تھا۔ یہ قدیم مصر میں رائج تھا۔ ایسی لاشوں کو جنہیں حنوط کیا گیا ہو، ممی (mummy) کہتے ہیں	:	حنوط
وراثت میں ملی ہوئی	:	موروثی
چوتھائی صدی (چھپیں سال)	:	ربیع صدی
لکھا ہوا	:	آویزاں
کھوکھلا، جو پوری طرح کارآمد نہ ہو	:	کاؤاک
انگریزی Hoot، مشاعرہ یا تقریر وغیرہ پر ناپسندیدگی کا اظہار کرنے کے لیے شور مچانا	:	ہوٹ کرنا
وہ تحریر جو کسی جلسے میں کسی شخص کی خدمات کے اعتراض اور تعریف کے لیے پڑھی جائے	:	سپاس نامہ
کوئی موقع جہاں لوگ ملنے جائے کے لیے جمع ہوں	:	تقریب
بے خودی	:	دارفیگی
آنکھوں میں آنسو بھرا ہوا	:	آبدیدہ
پستی کی طرف مائل	:	روبہ زوال
سر میلی آواز	:	لحن
خاص نزدیکی	:	تقرب خاص

چیزیہ یا مشکل بات، گرہ	:	عقدہ
ہوبھو	:	عین مین
لاپتہ، وہ شخص جس کی کوئی خبر نہ ہو	:	مفقود اخیر
ڈھنگ	:	وطیرہ
جس کی تعریف کی جائے	:	مدوح
جنبات سے بھر پور، عاشقوں کی طرح	:	والہانہ
تعلق	:	وابستگی
روک ٹوک	:	تعرض
تختے کے طور پر، نذر انے کے طور پر	:	ہدینہ
واپس کرنا، نامنظور کرنا	:	مسترد کرنا
انجام کی فکر نہ کرنا	:	ناعاقبت اندیشی
رفتگاں، رفتہ کی جمع ہے یعنی گذرے ہوئے لوگ، بادرفتگاں سے مراد ہے گذرے ہوئے لوگوں کی یاد	:	یادِ رفتگاں
دل کا بوجھ، یعنی ناپسندیدہ بات یا چیز یا کام	:	بایر خاطر
در اصل، واقعی	:	فی الواقع
تعریف کرنے والا	:	مداح
بہاؤ	:	رو
امنگ، شوق	:	لک
امتحان لینے والا	:	محتجن
ضروری	:	درکار
شہر، علاقہ	:	دیار

یقین و اُن	:	پکایقین
نوع	:	تُسم
کوا	:	وہ غلاف جسے ریشم کا کیڑا اپنے لعاب سے اپنے گرد بنا لیتا ہے۔
جو ہر	:	چھوٹا تالاب یا حوض جس میں پانی رک کر گندگی یا کائی سے ڈھک گیا ہو
مُسِن	:	زیادہ عمر کا
جبالہ	:	رسی، جبالہ نکاح کا مطلب ہے نکاح کی قید
عِدّت	:	شوہر کی موت ہو جانے یا طلاق لے لینے کے بعد ایک مدت جس میں عورت نکاح ثانی نہیں کر سکتی
رقم الحروف	:	لکھنے والا، یعنی خود مصنف
رہین ستم ہائے روزگار	:	زمانے کی مصیبتوں میں گرفتار، یہ فقرہ غالب کے شعر سے ماخوذ ہے
لاریب	:	گو میں رہا رہین ستم ہائے روزگار
گزند	:	لیکن ترے خیال سے غافل نہیں رہا
داستانِ پاستان	:	بے شک، بلاشبہ نقسان پرانی داستان، پرانا قصہ

غور کرنے کی بات

اس مضمون کا عنوان ”یادش بخیریا“ ہے جو یادش بخیر، کی بدلتی ہوئی شکل ہے۔ یادش بخیر



ایک دعا یہ کہ ماس کے معنی ہیں ”اس کی ران کی یاد اچھی رہے۔“ یہ اس وقت استعمال کرتے ہیں جب کسی غائب شخص یا وقت کے بارے میں ہمیں اپنی محبت، عقیدت یا وابستگی کا انطباق کرنا ہو۔ مشتاق احمد یوسفی نے ”یادش بخیر، کو“ ”یادش بخیر یا“ کہہ کر مزاح کا پہلو پیدا کیا ہے، یعنی جس طرح مانیخو لیا اور ہستیر یا امراض کے نام ہیں اُسی طرح ”یادش بخیر یا“ بھی آغا کے لیے ایک مرض بن گیا ہے۔ یوسفی نے nostalgia کا ترجمہ یادش بخیر یا کیا ہے۔ nostalgia کسی زمانے یا جگہ یا وطن سے دوری کے نتیجے میں رنجیدگی کے احساس کو کہتے ہیں۔ عربی میں اسے ”حُنْتَ لِلْوَطَنْ“ کہتے ہیں جو بہت اطف اُنگیز ہے۔

مشتاق احمد یوسفی نے اس مضمون میں ایک کردار آغاتلیز الرحمن کا ذکر بہت پُر لطف انداز میں کیا ہے۔ اس سے پتہ چلتا ہے کہ آغا کی پوری زندگی قابل رحم حالات میں گذری ان کی اس بدهالی میں ان کے دوستوں سے زیادہ خود ان کا ہاتھ تھا۔ اب وہ عمر کی اس منزل میں تھے کہ صرف یادوں کے سہارے زندہ رہ سکتے تھے۔ اگر آغا کی انھی باتوں کو سادگی سے بیان کر دیا جاتا تو قاری کے لیے دلچسپی کا کوئی سامان نہ ہوتا لیکن مشتاق احمد یوسفی نے اپنے انداز بیان سے نہ صرف یہ کہ آغا کی زندگی کو دلچسپ بنا کر پیش کیا ہے بلکہ قاری کو بھی ہنسنے کا موقع فراہم کیا ہے۔ خوبی یہ ہے کہ آغا کو بھی وہ کہیں خنگی یا ناراضگی کا موقع نہیں دیتے۔

”اسیرو پچھے عہد شباب“ کا مطلب ہے عہد جوانی ایک طرح کا پچھہ ہے جس نے قیدی بنالیا ہے۔ یہ ترکیب مصطر خیر آبادی کے مشہور شعر سے ماخوذ ہے:

اسیرو پچھے عہد شباب کر کے مجھے
کہاں گیا مرا بچپن خراب کر کے مجھے

یوں تو یہ مضمون طنز و مزاح کی بہت اچھی مثال ہے لیکن درج ذیل جملے یوسفی کے

- مخصوص انداز کی بطور خاص نمائندگی کرتے ہیں۔
- ”اپنے عہد سے غیر مطمئن ہونا بجائے خود ترقی کی نشانی ہے۔“
 - ”آپ بجا فرماتے ہیں۔۔۔ کہ خاندان آگے بڑھ رہا ہے۔“
 - ”۔۔۔ ہمارے بچپن میں کتابیں اتنی آسان ہوتی تھیں کہ بچپن تو بچپن ان کے والدین بھی سمجھ سکتے تھے۔“
 - ”۔۔۔ ہماری یونیورسٹی میں فیل ہونے کے لیے غیر معمولی قابلیت درکار تھی۔“
 - ”بڑھے والدین نے سمجھایا کہ بیٹا خود گشی نہ کرو شادی کرلو چنانچہ شادی ہو گئی۔“
 - ”لیکن آغا اپنی عادت سے مجبور تھے۔۔۔ اس نے بہت جلد طلاق لے لی۔“
 - ”انھوں نے اپنی ذات کے علاوہ کبھی کسی کو گزندنیں پہنچایا۔“

سوالات

1. مشتاق احمد یوسفی نے ”یادش بخیریا“ میں جس کردار کا خاکہ پیش کیا ہے اس کے بارے میں ایک نوٹ لکھیے۔
2. یوسفی نے آغا کے کمرے کا نقشہ کس طرح کھینچا ہے؟
3. اس مضمون کی اہم خوبیاں کیا ہیں؟ وضاحت کیجیے۔

عملی کام

نیچ دیے ہوئے جملوں کی وضاحت کیجیے

- ”انھوں نے اپنی ذات ہی کو انجمن خیال کیا، جس کا نتیجہ یہ ہوا کہ مستقل اپنی ہی صحبت نے ان کو خراب کر دیا۔“

- ”لہذا ان کی یادوں کو حنوٹ کر کے انہوں نے اپنے دل کے می خانے میں بڑے قرینے سے سجار کھا ہے۔“ •
- ”واقعی اس کارکا چلانا اور چلانا مجرہ فن سے کم نہ تھا اس لیے کہ اس میں پڑوں سے زیادہ خون جلتا تھا۔“ •
- ”جو ان ان کو بوڑھا جان کر کرتا تھا اور بوڑھے کل کا لوئڈ اس بھکر منہ نہیں لگاتے تھے۔“ •

خاکہ

اصطلاحی معنی میں لفظ ”خاکہ“ انگریزی لفظ اسکچ (Sketch) کا ترجمہ ہے۔ شخصی خاکے کے لیے انگریزی میں Personal Sketch یا Pen Portrait کی اصطلاحیں بھی استعمال کی گئی ہیں۔ آج کل ”خاکہ“ ہی کی اصطلاح رائج ہے۔ خاکے سے مراد ایک ایسی نشی تحریر ہوتی ہے جس میں کسی شخصیت کی منفرد اور نمایاں خصوصیات کو اس انداز سے بیان کیا جاتا ہے کہ اس کی مکمل تصویر آنکھوں کے سامنے آجائے۔ اس میں جس شخص کی تصویر کشی کی جاتی ہے اس کے خیالات و افکار، سیرت و کردار، عادات و اطوار سب کی جملکیاں نظر آتی ہیں۔ خاکے کا مقصد یہ ہوتا ہے کہ متعلقہ شخصیت کی ظاہری اور باطنی خصوصیات میں سے ایسے نمایاں اوصاف کا بیان کیا جائے جو اس کی انفرادیت اور پیچان کا ذریعہ ہوں۔ اس کے لیے خاکہ لکھنے والے کا اُس انسان کی شخصیت سے نہ صرف متأثر ہونا ضروری ہے بلکہ اُس سے واقفیت اور قربت بھی ضروری ہے۔ خاکہ نگاری سوانح نگاری سے مختلف ہے۔ اس میں سوانح حیات کی طرح واقعات ترتیب وار نہیں لکھے جاتے اور نہ ہی تمام حالات و واقعات کا بیان کرنا ضروری ہے بلکہ خاکہ نگاری میں حالات و واقعات کا بیان ضمنی طور پر کیا جاتا ہے جو شخصیت کے کسی پہلو کو اُجاگر کرتے ہیں۔ خاکہ نگار کسی شخصیت سے متاثر ہو کر اس کا خاکہ ضرور لکھتا ہے، لیکن اس کی تحریر سے مروعیت کا اظہار نہیں ہونا چاہیے۔ اُس کا بیان ایسا ہونا چاہیے کہ وہ غیر جانبدار نظر آئے۔ اس لیے یہ ضروری ہے کہ خاکے میں شخصیت کی خوبیوں اور خامیوں دونوں کو بیان کیا جائے، ورنہ شخصیت کی مکمل تصویر سامنے نہ آسکے گی جو خاکہ نگاری کا اصل مقصد ہے۔ جس

طرحِ خوبیوں کا بیانِ مرجویت سے پاک ہونا چاہیے، اسی طرحِ خامیوں کے بیان میں ذاتیِ دشمنی و عناد کا پہلو نہیں آنا چاہیے۔ خامیوں کے بیان میں بھی اپنا عیت کا احساس نمایاں ہونا چاہیے۔

شاہد احمد دہلوی

(1967 — 1906)

شاہد احمد دہلوی میں پیدا ہوئے۔ وہ اردو کے ممتاز نگار مولوی نذیر احمد کے پوتے تھے۔ انھوں نے دہلی سے ”ساقی“ کے نام سے ایک ماہنامہ جاری کیا جو بہت مشہور ہوا۔ رسالہ ”ساقی“ کی بدولت ان گنت شاعر اور ادیب منظر عام پر آئے۔

ستمبر 1947ء میں شاہد احمد پاکستان چلے گئے۔ وہاں سے رسالہ ”ساقی“ جاری کیا۔ پاکستان میں انھوں نے ناول، افسانے، ڈرامے اور نفیتی کتابوں کے انگریزی سے اردو میں ترجمے کیے۔

شاہد احمد دہلوی کو اپنے دادا کی طرح دلی کی زبان پر غیر معمولی قدرت حاصل تھی۔ وہ کم سے کم اور موزوں ترین الفاظ میں اپنی بات کہہ جاتے ہیں۔

شاہد احمد دہلوی نے اردو کے کئی مشہور و مقبول ادیبوں اور شاعروں کے ساتھ ساتھ اپنے بزرگوں، دوستوں اور عزیزوں پر انتہائی دلچسپ اور معلوماتی خاکے لکھے ہیں۔ ان کا لکھا ہوا ایک خاکہ دلی کے آخری داستان گو میر باقر علی کا ہے۔ اس خاکے میں شاہد احمد دہلوی نے میر باقر علی کی شخصیت، سیرت اور ان کے داستان سنانے کے انداز کو اس طرح بیان کیا ہے کہ لگتا ہے ہم خود میر باقر علی کے رو برو موجود ہیں۔

میر باقر علی داستان گو

داستان گوئی کافن اب ہمارے ہاں بالکل ختم ہو چکا ہے۔ دلی کے آخری داستان گو میر باقر علی تھے جن کے انتقال کو اب بیس برس سے اوپر ہوئے۔ دُبے پتلے سے آدمی تھے۔ سفید چھوٹی سی داڑھی، سر پر دو پلی، پاؤں میں دیکی جوتی، انگرکھا اور پخت پاجامہ پہنتے تھے۔ عمر ساٹھ اور ستر کے درمیان، کھلتا ہوا رنگ، سواسی ناک، میانہ قد، باتیں کرتے تو منھ سے پھول جھڑتے۔ داستان سنانے دو ردو رجاتے تھے۔ رجوڑوں اور نوابوں میں ڈالائے جاتے۔ ایک زمانے میں ریاست پیالہ میں داستان سنانے کے لیے ملازم بھی رہے۔ رئیس مر گیا تو دلی واپس آگئے۔ املی کی پہاڑی پر گھر تھا۔ آخری وقت میں افلام نے گھیر لیا تھا۔ سنیما ایسا چلا کہ میر صاحب کی پوشش ختم ہو گئی۔ دلی کے ہندو رئیس پچھنا مل کے ہاں کسی وقت میں چالیس پچاس روپے ماہوار پر ملازم تھے۔ پچھنا مل والوں کا بیان ہے کہ تم میر صاحب سے بچپن سے داستان سن رہے ہیں۔ بیس پچیس سال ہو گئے، ایک داستان ہی ختم ہونے میں نہیں آتی۔ میرے بچپن میں میر صاحب فراش خانہ میں داستان سنایا کرتے تھے۔ ہفتے میں ان کا ایک دن مقرر تھا۔ گھنٹہ ڈبرٹھ گھنٹہ داستان کہتے۔ برسوں یہ سلسلہ جاری رہا۔ داستان کا ایک حصہ سنانے پائے تھے کہ یہ سلسلہ ختم ہو گیا۔ میر صاحب ہمیشہ داستان امیر حمزہ ہی سنایا کرتے تھے۔ ایک نے ان سے پوچھا کہ میر صاحب! یہ داستان بھی آپ نے ختم بھی کی ہے؟ بولے ”عمر بھر میں ایک دفعہ۔“

میر صاحب کے آبا اجاد دشاہی داستان گو تھے۔ غالباً ان ہی میں سے کسی کے متعلق یہ روایت مشہور تھی کہ بادشاہ کو روزانہ داستان سنایا کرتے تھے۔ ایک موقع ایسا آیا

کہ عاشق و معشوق کے درمیان صرف ایک پرده حائل تھا۔ پرده اٹھ جائے تو وصال ہو جائے۔ مگر داستان گونے احساسات، خیالات اور کیفیات کے بیان میں بارہ سال گزار دیے اور پرده نہ اٹھا۔ آخر بادشاہ کا اشتیاق بے قابو ہو گیا اور اس نے نگ آ کر کہا۔ ”آج پرده اٹھ جانا چاہیے“، تب کہیں وہ پرده اٹھا۔ میر صاحب کا بھی اسی سے کچھ ملننا جلتا حال تھا۔ بیگم کے بناؤ سنگھار میں ایک نشست ختم کر دیتے تھے۔ آراستہ ہونے کی تفصیل، زیورات کی قسمیں، لباس کی قسمیں، زیورات کی تفصیل شروع ہوتی تو میر صاحب سیکڑوں نام گنانا جاتے۔ پھر یہ بھی بتاتے کہ شاہی بیگمات کے زیور کیا ہوتے تھے، درمیانہ طبقے کی خواتین کون کون سے زیور پہنچتی تھیں۔ بھٹیار نیاں، سقیدیاں اور مہتراءیاں کیا کیا پہنچتی تھیں۔

میر صاحب بزم اور رزم کو اس انداز سے بیان کرتے کہ آنکھوں کے سامنے پورا نقشہ کھپیج جاتا۔ داستان کہتے جاتے اور موقع بہ موقع ایکٹنگ کرتے جاتے۔ آواز کے زیر و بم اور لب و لبجھ سے بھی اثر بڑھاتے۔ امیر جزہ اور عیاروں کا جب بیان کرتے تو ہنساتے ہنساتے لٹادیتے۔ ہتھیاروں کے نام گنانے شروع کرتے تو سو ڈیڑھ سو نام ایک سانس میں لے جاتے۔ پھر کمال یہ کہ نام صرف طوطے کی طرح رٹے ہوئے نہیں تھے بلکہ آپ جب چاہیں، ٹوک کر کسی ہتھیار کی شکل اور اس کا استعمال دریافت کر سکتے تھے۔ میر صاحب پوچھنے سے چوتے نہ تھے بلکہ خوش ہوتے اور تفصیل سے بتاتے۔ مثلاً منہجت کو بیان کرنے ہی میں پندرہ منٹ صرف کر دیتے۔ عورت کا حسن بیان کرنے پر آئیں تو زمین آسمان کے قلابے ملا دیں اور کچھ نہیں تو چال کی ہی سیکڑوں قسمیں بتاتے۔ بیگم بن سنور کر ایک کمرے سے دوسرے کمرے میں آرہی ہیں۔ ڈیڑھ گھنٹہ ہو گیا، بیگم دہلیز نہیں پھلانگتیں۔ پھر کیا مجال کہ آپ میر صاحب کے بیان سے اپرانے یا اُکتا نے لگیں۔ انہوں نے یہ وسیع معلومات بڑی محنت سے حاصل کی تھیں۔ ہر علم کا انہوں نے باقاعدہ مطالعہ کیا تھا۔ استادوں سے باقاعدہ سیکھا تھا اور تو اور جب دلی میں طبیہ کا لج کھلا تو میر صاحب نے ساٹھ سال کی عمر میں اس میں داخلہ لیا اور لڑکوں کے ساتھ بیٹھ کر پڑھنے

لگے اور وہاں سے فارغ التحصیل ہونے کی سند بھی حاصل کی۔

میرصاحب کی داستان جہاں ہوتی وہاں اجلی چاندنیوں کے فرش بچھ جاتے۔
میرصاحب کے لیے ایک چھوٹا سا تخت بچھادیا جاتا۔ اس پر قلیں اور گاؤں تکیہ ہوتا۔ سامعین گاؤں تکیوں سے لگ کر بیٹھ جاتے۔ پان اور حصے کا دور چلتا رہتا۔ گرمیوں میں شربت اور جاڑوں میں چائے سے تواضع کی جاتی۔ میرصاحب تخت پر بر اجمان ہوتے۔ کٹورے یا گلاس میں پانی منگواتے۔ جیب میں سے چاندی کی ڈبیا اور چاندی کی چھوٹی سی پیالی نکالتے۔ ڈبیا میں سے افیون کی گولی نکلتے۔ اسے روئی میں لپیٹتے۔ پیالی میں تھوڑا سا پانی ڈال کر آنٹے کو اس میں گھولتے رہتے اور دوستوں سے بتاتے کرتے رہتے۔ جب ساری افیون گھول کر پانی میں آجائی تو روئی اگال دان میں پھینک دیتے اور گھولوے کی چُکنی لگاتی۔ اس کے بعد چائے کا ایک گھونٹ پیتے۔ فرماتے ”چائے کی خوبی یہ ہے کہ لب بند، لب ریز اور لب سوز ہو۔“ پھر داستان شروع کر دیتے۔

دلی میں کہیں داستان کہنے جاتے تو دروپے لیا کرتے۔ پھر ایک دور ایسا آیا کہ لوگوں کو دروپے بھی اکھرنے لگے تو میرصاحب نے اپنے گھر پر داستان کہنی شروع کر دی اور ایک آنہ ٹکٹ لگا دیا۔ دس بیس شاکنیں آجاتے اور میرصاحب کو روپیہ سواروپیہ میں جاتا۔ بعض دفعہ سامعین کی حسب فرمائش کسی ایک پہلو کو بیان کرتے کوئی کہتا میرصاحب، آج تو اڑائی کا بیان ہو جائے اور میرصاحب رزم کو اس تفصیل کے ساتھ پیش کرتے کہ آنکھوں کے سامنے میداں جنگ کا نقشہ آجاتا۔ کوئی کہتا، میرصاحب آج تو عیاریاں بیان ہو جائیں اور میرصاحب عیاروں کے کارنا میں بیان کرنے لگتے۔ میر محمود علی صاحب نے بتایا کہ ٹکٹتے میں ایک دفعہ لکھنٹو کے ایک داستان گوکی دھوم پھی۔ ایک دن ہم بھی سُننے کے تو دیکھا کہ داستان گو کے آگے کتاب کھلی دھری ہے۔ اس میں سے پڑھتے جاتے ہیں اور بہت جوش میں آتے ہیں تو ایک ہاتھ اونچا کر لیتے ہیں۔ طبیعت بڑی مکدّر ہوئی۔ جی چاہا کہ کسی طرح میر باقر علی بیہاں آجاتے تو ٹکٹتے

والوں کو معلوم ہوتا کہ داستان گوئی کے کہتے ہیں۔ نہ سان نہ گمان، اگلے دن کیا دیکھتے ہیں کہ کوئا ٹولہ میں میر صاحب سامنے سے چلے آتے ہیں۔ معلوم ہوا اپنے کسی کام سے آئے ہیں۔ تفصہ مختصر، میر صاحب کی داستان ہوئی اور لکھنؤی داستان گوہاتھ جوڑ جوڑ کر کہتا تھا:

”حضور یہ اعجاز ہے۔ حضور یہ آپ ہی کا حصہ ہے۔“

جب داستان سننے والوں کا قحط ہو گیا تو میر صاحب نے چند کتابیں لکھیں۔ مثلاً گاندھی جی کی کھادی تحریک کے زمانے میں ایک کتابچہ ”گڑے خاں نے ململ جان کو طلاق دے دی“، ”پاجی پڑوس“، ”مولائیش ہاتھی“ اور ایسی ہی چھوٹی چھوٹی کتابیں کئی لکھی تھیں۔ جو ایک بار چھپنے کے بعد پھر نہیں چھپیں۔ اکثر رسالوں میں ان کے مضامین بھی شائع ہوئے۔ مگر جو لطف ان کی تقریر میں تھا، تحریر میں نہ آسکا۔

میر باقر علی اپنے نانا میر پیڑا کے شاگرد تھے۔ جن بزرگوں نے میر پیڑا کی داستانیں سنی تھیں، کہتے تھے کہ باقر علی کی داستان ان کی پاسنگ بھی نہیں تھی۔ غالباً فرق یہی ہو گا کہ وہ بارہ سال تک پرده پڑا رہنے دیتے ہوں گے، میر باقر علی سال دو سال میں پرده اٹھادیتے تھے۔ بڑھاپے میں ناقدری اور کس مُپرسی کے ہاتھوں میر صاحب کو بڑی تکلیف پہنچی۔ دلی کا کامل لفظ آخری داستان گو اپنا پیڑ پالنے کے لیے چھالیا بیچتا تھا۔

اے کمال افسوس ہے، تھہ پر کمال افسوس ہے

مشق

لفظ و معنی

داستان گو

:

داستان سنانے والا

غربی، مغلسی	:	افلاس
ماں کے ختم ہو گئی	:	پرش ختم ہو گئی
رُکا وٹ پیدا کرنا	:	حائل ہونا
معمر کہ، جنگ	:	رزم
نیچا اور اونچا سر، اُتار چڑھاؤ	:	زیر و بم
مکار، فرمی، شعبدہ باز	:	عیار
ایک آلہ جس سے جنگ کے دورانِ دشمنوں پر بڑے بڑے	:	مُنجین
پھر پھینکے جاتے تھے		

زمین آسمان کے

مبالغہ کرنا	:	قلابے ملانا
جو علم حاصل کر چکا ہو، تعلیم سے فارغ ہونے والا	:	فارغِ اتحصیل
سنے والے، سامع کی جمع	:	سامعین
خاطرداری، دعوت، عاجزی، انگسار	:	تواضع
افیون کی بڑی گولی	:	آنٹے
شیرینی سے ہونوں کا چپکانے والا	:	لب بند
ہونوں کو جلا دینے والا	:	لب سوز
لبالب، بھرا ہوا	:	لبریز
غمگین، ناراض، ناخوش	:	مکدر
ناگوارگز رنا، بُرالگنا، کھانا	:	اکھرنا
مججزہ کر شمہ	:	اعجاز
معمولی چیز، کم حیثیت ترازو کے پڑوں کو برابر کرنے کے لیے	:	پاسنگ
جو فال تو چیز رکھی جائے		

کس پری	:	وہ حالت جس میں کوئی پوچھنے والا نہ ہو، بے بُسی
کامل افْن	:	فن کا ماہر

غور کرنے کی بات

• شاہد احمد دہلوی نے اس خاکے میں میر باقر علی داستان گو سے متعلق اپنے ذاتی تاثرات کا اظہار کیا ہے۔ وہ دلی کی زبان اور محاورے پر غیر معمولی قدرت رکھتے تھے۔ دلی میں مروج عام بول چال کے لفظوں مثلاً اپرانے، اکتانے، اکھرنے اور پاسنگ وغیرہ کا استعمال انہوں نے عدمگی سے کیا ہے۔

سوالات

1. مصنف نے میر باقر علی کا جو حلیہ بیان کیا ہے اُسے اپنے لفظوں میں لکھیے۔
2. میر باقر علی داستان کس طرح سنایا کرتے تھے؟
3. میر باقر علی کی داستان سننے کے لیے کیا کیا اہتمام کیا جاتا تھا؟
4. میر باقر علی نے اپنے گھر پر داستانیں کہنی کیوں شروع کیں؟
5. میر باقر علی نے کون کون سی کتابیں لکھیں؟
6. چائے کی خوبی یہ ہے کہ وہ لب بند، لب ریز اور لب سوز ہو، ان الفاظ کی وضاحت کیجیے۔

عملی کام

- اپنے کسی قریبی دوست کا خاکہ لکھیے۔

مختصر افسانہ

مختصر افسانہ جدید دور کی اہم نثری صنف ہے۔ اس کے ذریعے کسی شخص کی زندگی کے ایک اہم پہلو یا کسی واقعہ کا بیان اس طرح کیا جاتا ہے کہ پڑھنے والے کے دل و دماغ پر اس کا اثر گہرا پڑے۔

افسانے کی متعدد تعریفیں کی گئی ہیں۔ ایک نقاو کا کہنا ہے کہ افسانہ ایسی نثری کہانی ہے جو ایک ہی نشست میں پڑھی جاسکے۔ ایک اور نقاو کا کہنا ہے کہ افسانہ ان کہانیوں سے بالکل مختلف ہے جو اتفاق سے کہانی ہونے کے علاوہ مختصر بھی ہوتی ہیں۔ یہ کہانی کی ایک واضح فتنی صورت ہے۔ ایجاد و اختصار، جدت، فتنی حسن اور تجھیل کی چاشنی اس کی امتیازی خصوصیات ہیں۔ افسانہ سیدھی سادی کہانی نہیں بلکہ ایسی فتنی تخلیق ہے جس میں فن کار کے ارادے اور حکمت کو دخل ہوتا ہے۔ کسی مخصوص واقعے یا صورت حال یا کسی مخصوص کردار کا نقش اس طرح ابھارا جاتا ہے کہ پلاٹ یعنی واقعات کی ترتیب و تنظیم پڑھنے والے کو متأثر کر سکے۔

افسانے کے ماہروں نے اس کی جو تعریفیں بیان کی ہیں اُن سے واضح ہوتا ہے کہ افسانہ بیانیہ تخلیقی تحریر ہے۔ افسانے میں کسی ایک کردار یا کرداروں کے ایک مخصوص گروہ کے نقش یا ذہنی کنکشن کو نمایاں کیا جاتا ہے۔ افسانے میں واقعات کی تفصیل، کرداروں کی گفتگو اور منظر و ماحول کی پیشکش بہت نپی تی ہوتی ہے۔

ہر افسانے کے لیے پلاٹ، کردار اور زمان و مکان لازمی اجزا کی حیثیت رکھتے ہیں۔ اسی لحاظ سے افسانے کی اقسام بھی بیان کی گئی ہیں یعنی پلاٹ کا افسانہ، کردار کا افسانہ یا پس منظر کا افسانہ۔

افسانے کی کامیابی کے لیے کچھ ناقدین، افسانہ نگار کے نقطہ نظر کو بھی اہم قرار دیتے ہیں۔ افسانہ نگار کے اسلوب میں رمز، کتابیے اور تاثیر کو بھی ضروری سمجھا جاتا ہے۔ اردو میں منظر افسانے کا آغاز بیسویں صدی کے ساتھ ہوا۔ ہندوستان میں کھا کہانی کا رواج تو صدیوں پرانا ہے، اسی طرح عربی اور فارسی میں داستان اور قصص کی روایت ملتی ہے لیکن منظر افسانے کی صنف اردو میں مغرب کے اثرات کی دین ہے۔ اردو میں سب سے پہلے پریم چند اور یلدزم نے افسانے لکھے۔ ان کے فوراً بعد کی افسانہ نگار مختلف طرزوں میں نمایاں ہوئے مثلاً۔ احمد اکبر آبادی، نیاز فتح پوری، حجاب امتیاز علی وغیرہ نے اردو افسانے کو نئی جہت عطا کی۔ دیکھتے ہی دیکھتے افسانہ اردو فلکشن کی مقبول ترین صنف بن گئی۔

1936 میں ترقی پسند تحریک کا آغاز ہوا۔ اس سے چند برس پہلے "انگارے" کے نام سے باغیانہ کہانیوں کا ایک مجموعہ شائع ہو چکا تھا۔ ان کہانیوں نے موضوع اور فن دونوں اعتبار سے نئے تجربوں کی بنیاد ڈالی۔ اس کے بہت پہلے پریم چند (1880 تا 1936) نے اردو افسانہ نگاری کو عروج پر پہنچا دیا تھا۔ پریم چند نے حقیقت نگاری اور نفیاقی کردار نگاری کے ساتھ مشرقی یونی کے دیہاتوں کی زندگی اور قومی زندگی میں نمایاں ہونے والے سیاسی اور جڑیتی جذبات کو بھی نمایاں کیا۔ چند ہی برسوں میں سعادت حسن منٹو، کرشن چندر، راجندر سنگھ بیدی، عصمت چغتا، غلام عباس، احمد ندیم قاسمی اور بلوانت سنگھ کے ہاتھوں اردو افسانے نے بہت ترقی کی۔ زندگی کے گوناگوں مسائل اور موضوعات پر لکھا جانے لگا۔ اس کے ساتھ ساتھ انسان دوستی، سماجی اصلاح اور قومی شعور کے اظہار کا چلن بھی عام ہوا۔

آزادی کے بعد اپنے والے افسانہ نگاروں میں قرۃ العین حیدر نمایاں حیثیت رکھتی ہیں۔ 1960 کے لگ بھگ اردو میں علمتی افسانے کا آغاز ہوا۔ اس رنگ کے نمائندہ افسانہ نگار: انتظار حسین، سریnder پرکاش، انور سجاد، بلال حسین میں را اور خالدہ حسین ہیں۔ حقیقت نگاری کی روایت کو آگے بڑھانے والوں میں حیات اللہ انصاری، خواجہ احمد عباس، احمد ندیم قاسمی،

شوکت صدیقی، اشfaq احمد، رام لال اور جوگندر پال قابل ذکر ہیں۔ نئی نسل کے کئی افسانہ نگاروں نے براہ راست طرزِ بیان کے بجائے علامتی طرزِ بیان کو ترجیح دی۔ لیکن علامتی اور تجربی افسانوں کی متبولیت اب پہلی جیسی نہیں رہی۔

سید رفیق حسین

(1946 — 1894)

سید رفیق حسین لکھنؤ کے رہنے والے تھے۔ ملازمت کے سلسلے میں ہندوستان کے مختلف مقامات پر مقیم رہے۔ شکار کے شوق کے ساتھ ساتھ انھیں حیوانوں کی فطرت کے مطالعے کا ذوق بھی تھا۔ انھوں نے جانوروں کی نفیسیات پر متعدد افسانے لکھے۔ جو اپنی نوعیت کے اعتبار سے مختلف اور منفرد ہیں۔ ان کے افسانوں کا مجموعہ ”آئینہ حیرت“ کے نام سے شائع ہوا تھا۔ یہی مجموعہ ”شیر کیا سوچتا ہوگا“ کے نام سے بھی طبع ہوا۔ ان کی زیادہ تر تحریریں، جانوروں کی فطرت اور عمل کی عکاسی کرتی ہیں۔

رفیق حسین کے افسانوں میں مناظرِ فطرت کی ایسی حسین اور تجھی تصویریں ملتی ہیں جن کی نظیر اردو میں کہیں اور نظر نہیں آتی۔ الفاظ کے صوتی آہنگ سے تاثر پیدا کرنے میں رفیق حسین کو مکال حاصل ہے۔ مختلف جانوروں کی آوازیں، پرندوں کی بولیاں، پانی کے بہنے کا شور، ہوا کے چلنے کی دھیمی اور تیز آوازیں، جنگل کی سائیں سائیں سب کچھ ان کے افسانوں میں موجود ہے۔ موزوں الفاظ کے توسط سے رفیق حسین اپنے قاری کو جنگل کی دُنیا میں لے جا کر تمام آوازیں سناتے ہیں۔

افسانہ ”گوری ہو گوری“ کا پہنچا دی کردار گوری نام کی ایک گائے ہے جو وفاداری اور ایثار کا پکیرو ہے۔ رفیق حسین نے سیلا ب کے پس منظر میں گوری کا کردار اس طرح ابھارا ہے کہ وہ محبت اور مامتا کی علامت بن کر دل پر اٹھ کرتی ہے۔

گوری ہو گوری

چوما سے کی اندر ہماری رات تھی۔ بھیگی بھیگی ٹھنڈی ہوا چلتی تھی۔ جھینگروں نے جھنکار مچا رکھی تھی۔ مینڈک بول رہے تھے: ٹر، ٹر، ٹر۔ بیپل کے سوکھے ڈگا لے پر آؤ کہتا تھا: بک ہو، بک ہو۔ بستی نے کروٹ می، پھر منھ پر تھپڑ مارا۔ بولی: ”ہائے رے۔ ارے رام کیسے ڈانس لائیں۔“

چھ مہینے کا بچہ پاس لیٹا تھا، اس پر ہاتھ رکھ لیا اور بستی بولی: ”مری جائے، پھر آئے بیٹھا، بولت کیسے ناس پیٹا۔“

”بک ہو، بک ہو۔“

”اجی، او جی اٹھونا۔ گلو گلو لے۔ موہے ڈر لالے۔ تی اڑائے دے۔“

ما دھو آنکھیں ملتا ہوا اٹھ بیٹھا۔ کھٹیا سے نجھے پیر لکایا، جلدی سے پھر اور پھر کھیچ لیا۔ گھبر اکر پھر نیچے دیکھا۔ پھر ادھر ادھر دیکھا۔ چھوٹا سا کچا گھر تھا۔ چھوٹی چمنی کے دھوئیں سے کالی لاثین تھی۔ ہمی روشنی میں آنکن بھر جعل جھلرا تھا۔ گھر بھر میں پانی بھرا تھا۔

ما دھو بولا: ”جو کا ہو ارے۔“

بستی گھبرا کر اٹھی۔ بولی: ”اجی دیکھت کا ہو۔ ہرے رام بھی کا کو جگا لو۔ ارے رم کلیا کو جگا لو۔ پانی آئے گیا رے۔ ارے او بھیر کا۔ رام کلیا ہو۔ اری او رم کلیا۔“

آٹھ برس کی ڈبلی پتلی رم کلیا جاگی۔ چھ برس کا بھیکا جاگا، دو دھ بیٹا پاس لیٹا بچہ جاگا۔ یہ رویا، وہ چلائے۔

”چپ کرو چپ۔“ ما دھونے ڈانٹا۔ خاموشی میں ما دھونے کا نگائے۔ بستی نے دھیان

دیا۔ دور کہیں سے آواز آ رہی تھی: گڑپ شل شل شل۔ گڑپ شل شل شل۔
گھکھ بولا: ”لک ہو؟“

کھٹولے سے کود، پانی میں چھپ چھپاتے بچ مان سے چھٹے۔ مادھو اٹھا۔ دیکھنے کو دروازے کی طرف چلا۔ بُسْتی روئی۔ ”اجی جاوٹ کہاں ہو جی۔“

باہر سے آواز آئی ”مادھو بھیا ہو۔ او مادھو۔ ارے باڑھ آئی۔ اُٹھ رے اُٹھ۔“

”شڑپ گڑپ، شل شل شل۔“ پانی کے پہنے کی آواز تیزی سے بڑھ رہی تھی۔

”مم... مم... میں۔“ کبری بولی۔ ہاں ہاں آں۔ کہیں گلیاں چلا رہی تھیں۔ بارہ گھر کے گوجر پروے میں ہل چل مج گئی۔ سب جاگ اُٹھے۔ سب بھاگنے لگے۔ کوئی پکارتا تھا۔ کوئی چلا تا تھا۔ کوئی روتا تھا۔

مادھونے رم کلیا کو کوٹھے کی سیڑھیوں پر کھڑا کر دیا۔ بھیر کا کو گود میں لیا اور سامان رکھنے اور اُٹھانے میں لگ گیا۔ بُسْتی نے گود والی اڑکی کو دبائے تیرتی ہندیا پکڑ لی۔ مٹکا کترایا ہوا پرے سے نکلا جاتا تھا۔ اسے پیر سے روکا۔

گھر کے باہر آدمی اور جانور چلا رہے تھے۔ گھر کے اندر رم کلیا اور بھیر کا رو رہے تھے۔ پانی کا شور اندر اور باہر سب جگہ تھا۔ بُسْتی اور مادھو گھر کے سامان میں لگے تھے۔ شور ہوا: ”بھاگو۔ او سُنْتی نکل۔ ارے مادھو بھاگ۔“

پانی نے پھکولا لیا۔ پنڈلی سے اُچکا۔ رانوں تک آیا۔

”بھاگو، بھاگو۔ مادھو بھیا بھاگو رے۔ ارے کا ہوئے گیا۔ نکلت کا ہے ناہیں۔“
باہر سے آوازیں آئیں۔ پانی نے پھر پھکولا لیا۔ آگے بڑھا۔ پیچھے ہٹا اور ران سے کمر تک آیا۔

بُسْتی روئی۔ ”ارے مورے کڑوے، اری موری ہنسی تو نکال لے رے۔“

”چل چل تو چل نکل۔ میں لا یا۔ ارے نوں چون تو لیے لوں۔ اوڑھنا پچھوڑا تو بائے لوں۔“

پانی کا شور تھا۔ چار آدمیوں کا چلانا تھا۔ دروازے پر دھکے تھے۔ وہ کھل گیا۔ آدمی گھر میں آگئے۔ مادھو اور بنتی کو پڑ کر گھسیٹا۔ ”چالو چالو سب چھوڑو، جان ہی بچائے لو، چالو چالو۔“

اس گڑبڑ میں، جلدی میں، ہجراہٹ میں، اندھیرے میں، دری، پچھوڑے کپڑوں کے لیے پکارتی، برتوں اور زیوروں کے لیے پھرکتی، بنتی نے یہ بھی کہا: ”بھیارے رمکلیا کو لے لے رے۔“ لاثین ڈوب چکی تھی۔ اندھیرے میں کسی نے جواب دیا: ”موں اٹھائے لوں۔ تو تو چل۔ اری نکس باہرے۔“

پانی کی شل شل، رات اندھیری، بادل کی گرج۔ کمر کمر، سینے سینے پانی میں بیس تھیں آدمی، پچاس ساٹھ مویشی چلے۔ ہر آدمی بول رہا تھا۔ ہر جانور چلا رہا تھا۔ کوئی گرتا تھا، سنبھالتا تھا۔ کوئی ڈوبتا تھا، دوسرا ابھارتا تھا۔ شروع میں تو سب جھٹا بنائے ایک دوسرے کو سنبھالتے پڑے سے باہر چلے۔ آموں کے باغ کے اندر سے آکر پون میل کے فاصلے پر ریل کی پڑی کا رُخ کیا۔ لیکن جوں جوں آگے بڑھتے گئے اندھیرے میں ایک دوسرے سے الگ ہوتے گئے۔ اندھیری رات تھی۔ ہاتھ کو ہاتھ دکھائی نہ دیتا تھا۔ پانی کمر کراونچا تھا۔ ساتھی سب پچھڑ پچھڑ کر الگ ہو گئے تھے۔ ادھر ادھر۔ دو را اور نزدیک آوازیں ان کی آرہی تھیں:

”جانکی ہو جانکی!“

”آئے رہوں دادا!“

”مر لی ہو مر لی!“

”بھلارے بھلارے چالے چالو!“

ڈکراتی بھینیں، چلاتی گائیں، ممیاتی بکریاں، روتے بچے، سہی عورتیں، پکارتے مرد، سب بھیگے، سب پانی ٹپ ٹپاتے ریل کی پڑی پر چڑھے۔ اندھیری رات میں سوئی پڑی آباد ہو گئی۔ لوگوں نے گلے پھاڑ پھاڑ کر پوچھنا شروع کر دیا کہ کون کون آگیا ہے اور کون کون رہ

گیا۔ ہر کسی کو کسی کی فکر تھی۔ چھوٹے سے پروے کی پوری آبادی کی مردم شماری کی گئی۔ آدمیوں اور جانوروں دونوں کی گنتی کی گئی۔ جانور سب موجود تھے۔ آدمیوں میں ایک... کا لڑکا اور بیویوں میں رمکلیا کم تھی۔

بنتی نے رمکلیا کے واسطے پلک پلک کرونا شروع کر دیا۔ مادھو بھی چپکا کھڑا روتا تھا۔ وہیں پر ان کی گوری گائے کھڑی اڑاتی تھی: ”تو کاں آں ہے۔ تو کاں آں ہے۔“ یہ بھی دکھ پیٹی مان ہے۔ ارے کوئی جانے یانہ جانے پچھڑا اس کا بھی نہیں ملتا ہے۔ دکھیاروتی ہے: ”تو کاں آں ہے۔“

روتی پچکیاں لیتی بنتی کے پاس بولتی ہوئی گائے آئی۔ بنتی نے اس کی گردن میں باہیں ڈال دیں اور روٹی:

”گوری رے موری رمکلیا..... ایسھ ایسھ ایسھ“

”گوری رے اب تو ہے کون چڑائے ایسھ ایسھ ایسھ“

”گوری توری رمکلیا تو گئی رے ایسھ ایسھ ایسھ“

”گوری توری رمکلیا..... ایسھ ایسھ ایسھ“

”گائے نے وہی بھی آواز نکالی تو کاں آں ہے“

کوئی جانے نہ جانے۔ دل کی گلی رام جانے۔ گائے نے چلا چلا کر اور بنتی نے سکیاں لے کر آخر صبح کرہی دی۔ نکتے دن کی پہلی روشنی میں سب کی آنکھیں گوجر پروے کی طرف اٹھ گئیں: سامنے چھوٹا سا آموں کا باغ تھا۔ اسی کے برا بر اور کچھ اس کی آڑ میں گوجر پروا آباد تھا۔ لیکن اب وہاں کچھ نہ تھا۔ اگر کوئی بچا کچھ مکان ہو گا تو درختوں کی آڑ میں ہو گا۔ سامنے تو باغ ہی باغ تھا جس کے درخت اپنے ہرے ہرے ہاتھ پانی پر پھیلائے مل رہے تھے اور پھر ان کے پار میلوں میلوں جہاں تک نظر جاتی پانی ہی پانی تھا۔

جب تک اندر ہیرا رہا ہڑپ، گڑپ گڑاپ کرتے پانی نے رمکلیا کو خوب ہی ڈرایا اور روتے روتے بے دم، گز بھر کی لڑکی کا آنے والے دن نے بھین بھین روشنی پھیلایا کر دل ہی دہلا

دیا۔ ایک دفعہ ہی چونک کر دیکھتی ہے، تو نہ مکان ہیں نہ گاؤں ہے۔ آدھے سے زیادہ کوٹھابہہ چکا ہے۔ ایک کونے پر خود بیٹھی ہے۔ دوسرے کونے پر کالا سانپ کنڈلی مارے، بل کھایا بیٹھا ہری زبان نکال رہا ہے۔ سامنے چاروں طرف پانی ہی پانی ہے۔
رم کلیا نے دونوں ہاتھوں سے آنکھیں موند لی تھیں اور ”اری میاڑی ... اویمی میا۔“ کہہ کر بلکہ رہی تھی کہ اس کے کان میں آواز آئی: ”تو کاں آں ھ۔“ رم کلیا چونکی۔ ہاتھ آنکھوں پر سے ہے۔ آنسو بنتے مُردہ چہرے پر یکلی مسکراہٹ آئی۔
”تو کاں آں ھ۔“ آواز پھر آئی۔

رم کلیا نے ”ہرے رام گوری بولے۔“ کہتے ہوئے چاروں طرف دیکھا۔ گائے کھائی تو دی نہیں لیکن رم کلیا نے اپنی پوری طاقت سے پکارا ”گوری، ہو گوری!“
جواب آیا: ”تو کاں آں ھ۔“

اور پھر باغ میں سے تیرتی ہوئی گائے نکلی۔ رم کلیا نے پھر پکارا۔ وہ اسی کی طرف بولتی ہوئی بڑھی۔ لیکن دُور سے ایک اور آواز آئی: ”اوام آں ھ۔“
باغ کی آڑ سے پھڑرے کی آواز تھی۔ گائے اُس آواز کی طرف گھوم پڑی۔ رم کلیا کا تھا سا دل بیٹھنے لگا۔ وہ رات بھر رونے اور چکیاں لینے سے تحک چکی تھی۔ پھر بھی اپنی سکت بھر چلائی:
”گوری، ہو گوری!“
”گوری، ہو گوری!“

”ارے گوری رے، آئے جا!“

”گوری میا، آئے جاری!“

لیکن گوری نے رُخ نہ بدل۔ البتہ دو چار دفعہ سر گھما کر رم کلیا کی طرف دیکھا۔ اذکر بولی اور پھر اُدھر ہی تیرتی چلی گئی جدھر سے پھڑرے کی آواز آ رہی تھی۔

باغ کی آڑ سے نکلتے ہی گائے کوچھڑا، اسی جگہ تیرتا ہوا نظر آیا، جہاں سرِ شام وہ، اس کا پھڑا اور نیل باندھے گئے تھے۔ اب وہاں نہ کھیت تھا نہ جھونپڑی۔ جگہ وہی تھی۔ لیکن اب

سوائے پانی کے کچھ نظر نہ آتا تھا۔ بچے کی آواز کا جواب دیتی، تیرتی تیرتی اس کے پاس گئی۔ چاروں طرف گھومی۔ اسے سونگا۔ ایک دفعہ اس کی تھوڑی بھی چاٹ لی اور پھر ایک طرف کو تیرتی چلی گئی مگر بچہ نہ چلا۔ وہیں تیرتا رہا۔ گائے پھر لوٹ آئی۔ چاروں طرف گھومی۔ برابر آ کر پانی کر کر اور پیٹ سے اسے ڈھکیلا۔ ایک طرف چلی، بچہ ساتھ نہ آیا تو پھر لوٹ آئی۔ اب وہ کچھ سمجھ گئی۔ بچہ چھفت زمین میں گڑے ہوئے گھونٹے میں رسی سے بندھا ہوا تھا۔ اور رسی بس اس قدر لمبی تھی کہ اب تک تو کسی نہ کسی طرح پھر کرے کی ناک پانی سے باہر تھی۔ لیکن اگر پانی ایک انچ بھی اور بڑھ جائے تو رسی کی وجہ سے ناک ڈوب ہی جائے۔ گائے نے مایوس ہو کر، چلا تے بچہ کو وہیں چھوڑا اور پھر رم کلیا کی طرف رُخ کیا۔

رم کلیا، رونے چلانے کی تھکن، ڈر، خوف اور آخر میں انتہائی نا امیدی کا اب تک مقابلہ کرتی رہی تھی۔ لیکن آخر آٹھ برس کی تھی جان ہی تو تھی۔ گائے جب اس کے پاس آئی تو وہ گرتی ہوئی چھت کے کنارے بے ہوش پڑی تھی۔ گوری نے آکر کئی آوازیں دیں اور جب بھی رم کلیا کو ہوش نہ آیا تو کھردی گرم گرم زبان سے اس کا منہ چاٹا۔ لڑکی کو ہوش آگیا۔ پہلے تو ڈری، پھر گوری کو دیکھا۔ ”گوری میتا۔ گوری میتا۔“ کہتی ہوئی اس کے گلے میں چمٹی۔ گوری نے دو بیمارے، آگے بڑھی۔ رم کلیا چھت سے گھست کر پانی میں آگئی۔ اس نے ڈر کے مارے پیرو چلائے اور چھٹ پھٹا کر گوری کی پیٹ پر آگئی اور وہیں چھپکلی کی طرح لیٹی لیٹی چمٹ گئی۔ گوری پھر پھر کرے کے پاس آئی۔ وہی حرکتیں پھر کریں۔ کئی دفعہ اس کے گرد چکر لگائے اور چلی۔ جب پھر کرے کے گلے سے رسی کی گاٹھ نکال دی۔ پھر ازاد ہو گیا۔ گائے اور پھر ا دونوں تیرتے ہوئے چلے۔ رم کلیا گائے پر چمٹی ہوئی تھی۔ باغ اور ریل کی پٹری کی طرف سے دھار پل رہی تھی۔ اس لیے یہ دونوں بہاؤ ہی کی طرف تیرتے چل دیے اور ڈھانی گھنٹے کے بعد بہت چکر کھا کر پھر، اسی ریل کی پٹری پر چڑھائے۔

دن کے بارہ بجے جس وقت آگے آگے گوری، پیچھے پرم کلیا، پیچھے پچھڑا ”او ماں آں ھ“ کے سوال جواب کرتے گاؤں والوں میں پہنچے توہل چل مجھ گئی۔ لوگ مارے خوشی کے کوڈتے تھے۔ بستی خوشی کے مارے دھاروں دھاروں تھی ہوئی، کبھی رم کلیا کو گلے لگاتی تھی، کبھی پچھڑے کو اور کبھی گوری کے چھپتی تھی اور گائے کہتی تھی:

”تم ماں آں ھ۔ ہم ماں آں ھ۔ آواز آئی۔“

”بول گوری میا کی جے“

”بول گٹوماتا کی جے۔“

مشق

لفظ و معنی

چوماسا	:	برسات کے چار مہینے
ڈگلا	:	درخت کی موٹی ٹہنی
ڈانس	:	بڑا پچھر
مری جائے پھر آبیٹھا	:	مری جائے پھر آبیٹھا
گھنگھو	:	بڑا الو
تی اڑاۓ دے	:	ذرا اڑاۓ دے
جوکا ہوارے	:	یہ کیا ہوا
ابی دیکھت کا ہو	:	ابی دیکھتے کیا ہو
کھٹولا	:	چھوٹی چارپائی
گنیاں	:	گائیں

ارے کائے ہو گیا	:	نکت کا ہے نہیں
کڑا کی جمع کڑے اودھی اور پوری طرز میں زور بیان کی	:	کڑوے
خاطر الفاظ یا اسما کے بعد الف یا والف یا ے سے الف	:	
لگاتے ہیں۔ لہذا کڑا سے کڑوا اور کڑوا سے کڑوے۔	:	
نمک آتا	:	نوں چون
اوڑھنا بچھوڑا	:	اوڑھنا بچھوڑا
میں اٹھایتا ہوں	:	میں اٹھائے لوں
نکل باہرے	:	نکس باہرے
آرہی ہوں	:	آئے رہوں
بھلا رے بھلا	:	بھلا رے بھلا
ڈکھیاری	:	ڈکھپیٹی
دھاروں دھاروں	:	پھوٹ پھوٹ کر رونا

غور کرنے کی بات

- رفیق حسین کی کہانیوں میں انسان، حیوان، تدریتی طاقتلوں اور مناظر کے آپس میں متنازع ہونے کی تجھی عکاسی ملتی ہے۔ اردو افسانہ نگاری میں یہی ان کی انفرادیت ہے۔
- اس کہانی میں مامتا کے جذبے کی عکاسی کی گئی ہے۔ یہ ایک ایسا جذبہ ہے جو انسان تو کیا جاؤ رہا میں بھی موجود ہوتا ہے۔ گوری جو ایک گائے ہے وہ اپنے مالک کی متنازع تصحیت ہے اور سیالاب میں پھنسے اپنے بچھڑے کو بچانے سے پہلے اُس کی بڑی رم کلیا کی جان بچاتی ہے۔
- افسانہ نگار نے اودھی کے بھل الفاظ بکثرت استعمال کیے ہیں۔

سوالات

- .1 مادھواور بُنتی موسلا دھار بارش میں اپنا گھر چھوڑ کر کیوں بھاگ رہے تھے؟
- .2 بُنتی کی بات سُن کر گوری نے کیا کیا؟
- .3 گوری نے رم کلیا کو کس طرح بچایا؟
- .4 رم کلیانے گوری کے پچھرے کو بچانے کے لیے کیا کیا؟
- .5 مامتا کے جذبے کے آگے تمام جذبات یقین ہیں۔ وضاحت کیجیے
- .6 گوری کے کردار پر مختصر آنکھیں

عملی کام

- اگر آپ گوری کی جگہ ہوتے تو اس وقت کیا کرتے؟ اپنے لفظوں میں لکھیں
- ہم نے کڑا۔ کڑوے کے بارے میں اوپر لکھا ہے۔ آپ اپنی طرز سے سوچ کر اس طرح کے لفظ لکھیں۔ مثلاً کتاب سے کتب وغیرہ

عصمت چنتائی

(1991 — 1915)

عصمت چنتائی جو دہ پور، راجستان میں پیدا ہوئیں۔ بچپن آگرہ اور جے پور میں گزرے۔ اعلیٰ تعلیم علی گڑھ سے حاصل کی۔ بریلی کے ایک گرلز اسکول میں پرنسپل کی حیثیت سے پہلی ملازمت کی۔ اس کے بعد کئی اسکولوں سے وابستہ ہوئیں۔ مبینی میں اسکولوں کی انسپکٹر لیں کی حیثیت سے تقرر ہوا۔ اسی دوران مبینی کی فلمی دنیا سے رابطہ قائم ہوا اور وہ ملازمت ترک کر کے فلموں کے لیے لکھنے لگیں۔

عصمت چنتائی نے اپنے بڑے بھائی عظیم بیگ چنتائی کی تحریروں سے متاثر ہو کر لکھنا شروع کیا۔ لیکن ان کی تقلید کے بجائے اپنی الگ راہ نکالی۔ متوسط مسلمان گھرانوں کی لڑکیوں اور عورتوں کی نفیسات اور مشاغل پر افسانے لکھے۔ ان کے افسانوں میں متوسط طبقے کے کرداروں کی نفیسات کے ساتھ ساتھ اخلاقی، معاشرتی اور معاشی زندگی کے تمام گوشوں کی تصویر کشی ہے۔ خواتین کی نفیسات اور مسائل پر عصمت سے پہلے بھی افسانے اور ناول لکھے گئے لیکن ان میں سے بیشتر مردوں کی تحریریں تھیں۔ عصمت نے ان مسائل کو ایک عورت ہی کی حیثیت سے دیکھا، سمجھا اور بے باکی سے تحریر کیا۔ حیثیت استاد، پرنسپل اور انسپکٹر آف اسکول انھوں نے لڑکیوں اور شادی شدہ خواتین کے ساتھ خاصا وقت گزارا تھا۔ اس لیے ان کے مشاہدے میں گہرائی تھی۔ انھوں نے اپنے ذاتی تجربوں اور محسوسات کو چھوٹے چھوٹے واقعات کی مدد سے مربوط اور دلچسپ انداز میں پیش کیا ہے۔ منٹو کی طرح عصمت نے بھی اپنی تحریروں میں بے باکی کا مظاہرہ کیا۔ عصمت کے افسانوں کی دوسری بڑی خوبی دلکش زبان اور طرز بیان

ہے۔ عورتوں کی زبان اور محاوروں پر انھیں قدرت حاصل تھی۔ انھوں نے کرداروں کی مناسبت سے طفہ و مزاج سے بھی کام لیا۔ عصمت نے افسانوں کے علاوہ ناول، ناولث، خاکے، ڈرامے، رپرتوائر اور ادبی مضامین بھی لکھے۔

”کلیاں“، ”چوٹیں“، ”چھوئی موئی“، ”دھاہنخ“، ”دھانی بانکیں“، ”ضدی“، ”طیڑھی لکیر“، ”سودائی“، ”دل کی دنیا“، ”جنگلی کبورت“، ”عجیب آدمی“، ”ایک قطرہ خون“ اور ”محصومہ“ ان کی قابل ذکر کتابیں ہیں۔ ”کاغذی ہے بیرون“ کے عنوان سے ان کی خود نوشت سوانح بھی شائع ہو چکی ہے۔

چوٹھی کا جوڑا

سہ دری کے چوکے پر آج پھر صاف سُتھری جازم بچھی تھی۔ ٹوٹی پھوٹی کھریل کی جھریوں میں سے دھوپ کے آڑے ترچھے قتلے پورے دالان میں بکھرے ہوئے تھے۔ محلے ٹولے کی عورتیں خاموش اور سہمی ہوئی سی بیٹھی تھیں۔ جیسے کوئی بڑی واردات ہونے والی ہو۔۔۔ آج کتنی آس بھری نگاہیں کبریٰ کی ماں کے متکدر چہرے کو تک رہی تھیں، چھوٹے عرض کی ٹول کے دوپاٹ تو جوڑ لیے گئے تھے، مگر ابھی سفید گزی کا نشان یوں نتے کی کسی کو ہمت نہ پڑی تھی۔ کاٹ چھانٹ کے معاملہ میں کبریٰ کی ماں کا مرتبہ بہت اونچا تھا۔ ان کے سوکھ سوکھ ہاتھوں نے نہ جانے کتنے جیز سنوارے تھے، کتنے چھٹی چھوچھک تیار کیے تھے اور کتنے ہی کفن یوں نتے تھے۔ جہاں کہیں محلہ میں کپڑا کم پڑ جاتا اور لاکھ جتن پر بھی یوں نتے بیٹھتی، کبریٰ کی ماں کے پاس کیس لایا جاتا۔ کبریٰ کی ماں کپڑے کی کان نکالتیں، کلف توڑتیں، کبھی نکون بناتیں، کبھی چوکھنٹا کرتیں اور دل ہی دل میں قینچی چلا کر آنکھوں سے ناپ توں کمرکراپتیں۔

”آستین کے لیے گھیر تو نکل آئے گا، گریان کے لیے کترن میری بیچی سے لے لو۔“ اور مشکل آسان ہو جاتی۔ کپڑا تراش کروہ کترنوں کی پندڑی بنا کر کپڑا دیتیں۔

پر آج تو سفید گزی کا گلزار بہت ہی چھوٹا تھا اور سب کو یقین تھا کہ آج تو کبریٰ کی ماں کی ناپ توں ہار جائے گی، جب ہی تو سب ڈم سادھے ان کا منہ تک رہی تھیں۔ کبریٰ کی ماں کے پر استقلال چہرے پر فکر کی کوئی شکل نہ تھی، چار گرہ گزی کے گلزارے کو وہ نگاہوں سے یوں نت رہی تھیں۔ لال ٹول کا عکس ان کے نیلگوں زرد چہرے پر شنق کی طرح پھوٹ رہا تھا۔ وہ اداس اُداس گہری جھرے یاں اندھیری گھٹاؤں کی طرح ایک ڈم اُجاگر ہو گئیں، مجھے گھنے جنگل میں آگ

بھڑک اٹھی ہو، اور انہوں نے مسکرا کر قینچی اٹھا لی۔...
سدھی کے آخری کونے میں پلنگری پر حمیدہ بیرون کائے ہتھیں پڑھوڑی رکھے دور پچھ سوچ رہی تھی۔

دو پہر کا کھانا نمٹا کر اسی طرح بی اماں سدھی کی چوکی پر جا بیٹھتی ہیں اور لپچی کھول کر رنگ برلنگے کپڑوں کا جال بکھیر دیا کرتی ہیں۔ کوئی بھی کے پاس بیٹھی برتن ماجھتی ہوئی کبری کرن گئیں سے ان لال کپڑوں کو دیکھتی تو ایک سرخ چھپکی اس کے زردی مائل ٹیا لے رنگ میں اپک اٹھتی۔ رو بھلی کٹوریوں کے جال جب پولے پولے ہاتھوں سے کھول کر اپنے زانوؤں پر پھیلا تیں تو ان کا مر جھایا ہوا چہرہ ایک عجیب ارمان بھری روشنی سے جگدا اٹھتا۔ گھری صندوقوں جیسی شکنون پر کٹوریوں کا عکس تھی تھی مشکلوں کی طرح جگنگا نہ لگتا۔ ہر ٹانکے پر زری کا کام ہلتا اور مشعلیں کپکپا اٹھتیں۔...

اس چہل پہل سے دور کبریٰ شرم کی ماری، پھر وہ والی کوٹھری میں سر جھکائے بیٹھی رہتی۔ اتنے میں کتر یونٹ نہایت نازک مرحلے میں پہنچ جاتی۔ کوئی کلی الٹی کٹ جاتی اور اس کے ساتھ یہویوں کی مت بھی کٹ جاتی۔ کبریٰ سہم کر دروازے کی آڑ سے جھانکتی۔

بیوی تو مشکل تھی۔ کوئی جوڑا اللہ مارا چین سے نہ سلنے پایا۔ جو کلی اٹھی کٹ جائے تو جان لو نائن کی لگائی ہوئی بات میں ضرور کوئی اڑنگا لگے گا۔... جو گوٹ میں کان آجائے تو سمجھ لو یا تو مہر پر بات ٹوٹے گی یا بھرت کے پائیوں کے پلنگ پر جھگڑا ہوگا۔ چوتھی کے جوڑے کا شگون بڑا نازک ہوتا ہے۔ بی اماں کی ساری مشاقی اور سگھڑا دھرا رہ جاتا نہ جانے عین وقت پر کیا ہو جاتا کہ دھنیا برابر بات طول کپڑا جاتی۔ بسم اللہ کے روز سے سگھڑا مان نے جہیز جوڑنا شروع کر دیا تھا۔ ذرا سی کترن بھی بچتی تو یہ دانی یا شیشی کا غلاف تی کر دھنک گوکھرو سے سنوار کر کھ دیتیں۔ لڑکی کا کیا ہے کھیرے لکڑی کی طرح بڑھتی ہے۔ جو برات آگئی تو یہی سلیقہ کام آئے گا۔ اور جب سے اباً گزرے۔ سلیقہ کا بھی دم پھوؤل گیا۔ حمیدہ کو ایک دم اباً یاد آگئے۔ اباً

کتنے دبليے پتلے لمبے جیسے محرم کا عالم۔ ایک بار جھک جاتے تو سیدھے کھڑا ہونا دشوار تھا۔ صحیح ہی صحیح اٹھ کر نیم کی مسوک توڑ لیتے اور حمیدہ کو گھٹنے پر، ٹھا کرنہ جانے کیا سوچا کرتے۔ اور ابا کبری کی جوانی کی طرف رحم طلب نگاہوں سے دیکھتے۔

کبریٰ جوان تھی۔ کون کہتا تھا کہ جوان تھی۔ وہ تو جیسے بسم اللہ کے دن سے ہی اپنی جوانی کی آمد کی سناؤنی سن کر ٹھٹھک کر رہ گئی تھی۔ نہ جانے کیسی جوانی آئی تھی کہ نہ تو اس کی آنکھوں میں کر نیں ناجیں نہ اس کے رخساروں پر زفیں پریشان ہوئیں.... وہ جھگی جھگی سہی سہی جوانی جونہ جانے کب دبے پاؤں اس پر ریگ آئی، ویسے ہی پچپ چاپ نہ جانے کدھر چل دی۔ ابا ایک دن چوکھٹ پر اوندھے منھ گرے اور انھیں اٹھانے کے لیے کسی حکیم یا ڈاکٹر کا نسخہ کام نہ آسکا اور حمیدہ نے میٹھی روٹی کے لیے ضد کرنی چھوڑ دی۔ اور کبریٰ کے پیغام نہ جانے کدھر راستہ بھول گئے۔ جانو کسی کو معلوم ہی نہیں کہ اس ٹاٹ کے پردے کے پیچھے کسی کی جوانی آخری سکیاں لے رہی ہے۔ اور ایک نئی جوانی سانپ کے پھن کی طرح اٹھ رہی ہے۔

مگر بی اتمان کا دستور نہ ٹوٹا، وہ اسی طرح روز دو پھر کو سہ دری میں رنگ برلنگے کپڑے پھیلا کر گڑیوں کا کھیل کھیلا کرتی ہیں۔ کہیں نہ کہیں سے جوڑ جمع کر کے شہرات کے مہینے میں کریب کا دوپٹہ ساڑھے سات روپے میں خریدتی ڈالا۔ بات ہی ایسی تھی کہ بغیر خریدے گزارہ نہ تھا۔ مجھے ماموں کا تار آیا کہ ان کا بڑا لڑکا راحت پولیس کی ٹریننگ کے سلسے میں آرہا ہے۔ بی اتمان کو تو بس جیسے اک دم گھبراہٹ کا دورہ پڑ گیا۔ جانو چوکھٹ پر برات آن کھڑی ہوئی اور انھوں نے ابھی دہن کی مانگ کی افشاں بھی نہیں کرتی۔ ہوں سے تو ان کے چھٹے چھوٹ گئے۔ جھٹ اپنی منھ بولی بہن بندو کی ماں کو بولا بھیجا کہ ”بہن میرا مری کا منھ دیکھو جو اسی گھڑی نہ آئے۔“

اور پھر دونوں میں کھسر پھسر ہوئی۔ بیچ میں ایک نظر دونوں کبریٰ پر بھی ڈال لیتیں جو دلان میں پیٹھی چاول پھٹک رہتی تھی۔ وہ اس کاتا پھوسی کی زبان کو اچھی طرح سمجھتی تھی۔

اسی وقت بی اتنا نے کانوں کی چار ماشہ کی لوگیں اتار کر منہ بولی بہن کے حوالے کیں کہ جیسے تیسے کر کے شام تک تولہ بھر گو کھرو، چھ ماشہ سلمہ ستارا اور پاؤ گز نینے کے لیے ٹول لادیں۔ باہر کی طرف والا کمرہ جھاڑ پوچھ کر تیار کیا۔ تھوڑا سا چونا منگا کر کبریٰ نے اپنے ہاتھوں سے کمرہ پوت ڈالا۔ کمرہ تو چٹا ہو گیا مگر اس کی ہتھیلیوں کی کھال اُر گئی اور جب وہ شام کو مسالہ پینے پڑی تو چکر کھا کر دوہری ہو گئی۔ ساری رات کروٹیں بدلتے گز ری۔ ایک تو ہتھیلیوں کی وجہ سے، دوسرے صبح کی گاڑی سے راحت آ رہے تھے۔

”اللہ! میرے اللہ میاں! اب کے تو میری آپا کا نصیبہ کھل جائے۔ میرے اللہ میں سو رکعت نفل تیری درگاہ میں پڑھوں گی۔“ حمیدہ نے فجر کی نماز پڑھ کر دعا مانگی۔ صبح راحت بھائی آئے تو کبریٰ پہلے ہی سے مجھڑوں والی کوٹھری میں جا چھپی تھی۔ جب سیویوں اور پراٹھوں کا ناشتہ کر کے بیٹھک میں چلے گئے تو دھیرے دھیرے نئی لہن کی طرح پیر کھتی کبریٰ کوٹھری سے نکلی اور جھوٹے برتنا اٹھا لیے۔ ”لاوے میں دھوؤں بی آپا۔“ حمیدہ نے شرات سے کہا۔
”نہیں۔“ وہ شرم سے جھک گئی۔

حمدیدہ چھپتی رہی، بی اتنا مسکراتی رہیں اور کریب کے دو پڑیے میں لپٹا ٹائی رہیں۔ جس راستے کان کی لوگیں گئی تھیں اسی راستے پھول پتے اور چاندی کی پازیب بھی چل دی اور پھر ہاتھوں کی دودو چوڑیاں بھی جو بخملے ماموں نے رنڈا پا اُتارنے پر دی تھیں۔ روکھی سوکھی خود کھا کر آئے دن راحت کے لیے پراٹھے تلے جاتے، کوفت، بھننا پلاوہ مہکتے۔ خود سوکھا ساناوالہ پانی سے اتار کر وہ ہونے والے داماڈ کو گوشت کے پچھے کھلاتیں۔

”زمانہ بڑا خراب ہے بیٹی۔“ وہ حمیدہ کو منہ پھلا تے دیکھ کر کہا کرتیں۔ اور وہ سوچا کرتی۔ ہم بھوکے رہ کر داماڈ کو کھلارہ ہے ہیں۔ بی آپا صبح سوریے اٹھ کر جادو کی مشین کی طرح جُٹ جاتی ہے۔ نہار منہ پانی کا گھوٹ پی کر راحت کے لیے پراٹھے تلتی ہے۔ دو دھا اونٹاتی ہے

تاکہ مولیٰ سی ملائی پڑے۔ اس کا بس نہیں تھا کہ وہ اپنی چربی نکال کر ان پر اٹھوں میں بھردے۔ اور کیوں نہ بھرے۔ آخر کو وہ ایک دن اس کا اپنا ہو جائے گا۔ جو کچھ کمائے گا اس کی ہیئتی پر رکھ دے گا۔ پھل دینے والے پودے کوون نہیں سینپتا؟ پھر جب ایک دن پھول کھلیں گے اور پھلوں سے لدی ہوئی ڈالی بھکے گی تو یہ طعنہ دینے والیوں کے منھ پر کیسا جوتا پڑے گا اور اس خیال ہی سے میری بی آپا کے چہرے پر سہاگ کھل اٹھتا۔ کانوں میں شہنائیاں بجھنے لگتیں۔ اور وہ راحت بھائی کے کمرے کو پلکوں سے جھاڑتیں۔ ان کے کپڑوں کو بیمار سے تے کرتیں۔ جیسے وہ کچھ ان سے کہتے ہوں۔ وہ ان کے بد بودار چوہوں جیسے سڑے ہوئے موزے دھوتیں۔ بساندی بنیان اور ناک سے لفڑے ہوئے رومال صاف کرتیں۔ ان کے تیل میں چچپاتے ہوئے تیکے کے غلاف پر سوئٹ ڈریم کاڑھتیں۔ پر معاملہ چاروں کونے چوکس نہیں بیٹھ رہا تھا۔ راحت صح اٹڑے پر اٹھنے ڈٹ کر کھاتا۔ اور شام کو آکر کوفتے کھا کر سو جاتا۔ اور بی امماں کی منھ بولی بہن حکیمانہ انداز میں کھسر پھسرا کرتیں۔

”بڑا شرمیلا ہے بے چارہ۔“ بی امماں تاویلیں پیش کرتیں۔ ”ہاں یہ تو ٹھیک ہے پر بھمی کچھ تو پتا چلے رنگ ڈھنگ سے، کچھ آنکھوں سے۔“

”اے نوج، خدا نہ کرے میری لوٹدیا آنکھیں لڑائے۔ اس کا آنچل بھی نہیں دیکھا ہے کسی نے۔“ بی امماں فخر سے کہتیں۔

”اے تو پرده توڑو اనے کوون کہہ ہے۔“ بی آپا کے پکے مہاسوں کو دیکھ کر انھیں بی امماں کی دواراندیشی کی داد دینی پڑی۔

”اے بہن، تم تو سچ میں بہت بھولی ہو۔ یہ میں کب کہوں ہوں۔ یہ چھوٹی ٹاؤڑی کوں سی بکرید کو کام آئے گی؟“ وہ میری طرف دیکھ کر بہتی۔

”اری او نک چڑھی! بہنوئی سے کوئی بات چیت، کوئی بُنسی مذاق، اونہہ واری پل دیوانی۔“

”اے تو میں کیا کروں خالہ؟“

”راحت میان سے بات چیت کیوں نہیں کرتی؟“

”بھئی ہمیں تو شرم آتی ہے۔“

”اے ہے، وہ تجھے پھاڑ ہی تو کھائے گا۔“ بی اماں چوکر بولیں۔

”نہیں تو۔ مگر.....“ میں لا جواب ہو گئی اور پھر مسکون ہوتی۔ بڑی سوچ بچار کے

بعد کھل کے کباب بنائے گئے۔ آج بی آپا بھی کئی بار مسکرا پڑیں۔ پنکے سے بولیں۔

”دیکھو ہنسنا نہیں، نہیں تو سارا کھیل بگڑ جائے گا۔“

”نہیں ہنسوں گی۔“ میں نے وعدہ کیا۔

”کھانا کھا لجھے۔“ میں نے چوکی پر کھانے کی سینی رکھتے ہوئے کہا۔ پھر جو پٹی کے نیچے

رکھے ہوئے لوٹے سے ہاتھ دھوتے وقت میری طرف سر سے پاؤں تک دیکھا تو میں بھاگی

وہاں سے۔ میرا دل ڈھک کرنے لگا۔ اللہ تو ہے کیا خناس آنکھیں ہیں۔ ”جانگوڑی ماری

اری دیکھ تو سہی، وہ کیسا منہج بناتا ہے۔ اے ہے سارا مزا کر کر اہو جائے گا۔“

آپابی نے ایک بار میری طرف دیکھا۔ ان کی آنکھوں میں الچا تھی۔ لوٹی ہوئی براتوں کا

غبار تھا اور چوتھی کے پرانے جوڑوں کی مانند ادا سی۔ میں سر جھکائے پھر کھمبے سے لگ کر

کھڑی ہو گئی۔

راحت خاموش کھاتے رہے، میری طرف نہ دیکھا۔ کھلی کے کباب کھاتے دیکھ کر مجھے

چاہیے تھا کہ مذاق اڑاؤں۔ فہمہ لگاؤں کہ ”واہ ہی واہ دو لہا بھائی! کھلی کے کباب کھار ہے

ہو۔“ مگر جانوکی نے میرا نزخرہ دبوچ لیا ہو۔۔۔

”کیا ہمارے یہاں کا کھانا آپ کو پسند نہیں آتا؟“ میں نے خل کر کہا۔

”یہ بات نہیں۔ کچھ عجیب سا معلوم ہوتا ہے۔ کبھی کھلی کے کباب تو کبھی بھوٹ سے

کی ترکاری۔“

”میرے تن بدن میں آگ لگ گئی۔ ہم سوکھی روٹی کھا کے اسے ہاتھی کی خوراک دیں۔
گھی ٹپکتے پر اٹھے ٹھساں میں۔ میری بی آپا کو جو شاندہ نصیب نہیں اور اسے دودھ ملائی نگلوائیں۔“
میں بھتنا کر چلی آئی۔....

راحت نے پھر کسی بہانے سے مجھے پکارا۔ ”اوہ نہ!“ میں جل گئی۔ پربی آپا نے کٹی ہوئی
مرغی کی طرح جو پلٹ کر دیکھا تو مجھے جانا ہی پڑا۔

”آپ ہم سے خفا ہو گئیں؟“ راحت نے پانی کا کٹورا لے کر میری کلامی پکڑ لی۔ میرا دم
نکل گیا اور بھاگی تو ہاتھ جھٹک کر۔“

”کیا کہہ رہے تھے؟“ بی آپا نے شرم و حیا سے گھٹھی ہوئی آواز میں کہا۔ میں پچپ چاپ
ان کا منہ بتکنے لگی۔

”کہہ رہے تھے کس نے پکایا ہے کھانا۔ واہ واہ! جی چاہتا ہے کھاتا ہی چلا جاؤں۔ پکانے
والی کے ہاتھ کھا جاؤں..... اوہ نہیں..... کھا نہیں بلکہ چوم لوں۔“

میں نے جلدی جلدی کہنا شروع کیا اور بی آپا کا کھر دراہمدی دھنیا کی بساند میں سڑا ہوا
ہاتھ اپنے ہاتھ سے لگایا۔ میرے آنسو نکل آئے۔ ”یہ ہاتھ“ میں نے سوچا جو صح سے شام تک
مالہ پیتے ہیں، پانی بھرتے ہیں، پیاز کاشتے ہیں، بستر بچھاتے ہیں، جوتے صاف کرتے
ہیں۔ یہ بے کس غلام صح سے شام تک بُٹھے ہی رہتے ہیں ان کی بیگار کب ختم ہو گی؟ کیا ان کا کوئی
خریدار نہ آئے گا؟ کیا انھیں کبھی کوئی پیار سے نہ چو مے گا؟ کیا ان میں کبھی مہندی نہ رچے گی؟
کیا ان میں کبھی سہاگ کا عطر نہ بے گا؟ جی چاہا زور سے چھپڑوں۔

”اور کیا کہہ رہے تھے؟“ بی آپا کے ہاتھ تو اتنے کھر درے تھے، پر آواز اتنی رسیلی اور میٹھی
تھی کہ اگر راحت کے کان ہوتے تو مگر راحت کے نہ کان تھے نہ ناک بس دوزخ جیسا
پیٹ تھا۔

”اور کہہ رہے تھے کہ اپنی بی آپا سے کہنا کہ اتنا کام نہ کیا کریں اور جو شاندہ پیا کریں۔“

”چل جھوٹی۔“

”ارے وادھوٹے ہوں گے آپ کے وہ.....“

”اری چپ مردار! انھوں نے میرا منھ بند کر دیا۔

”دیکھ تو سوٹر بن گیا ہے انھیں دے آ۔ پردیکھے تجھے میری قسم میرا نام نہ تیجو۔“

”نہیں بی آپا۔ انھیں نہ دو وہ سوٹر۔ تمہاری ان مٹھی بھر بدیوں کو سوٹر کی لتنی ضرورت

ہے؟“ میں نے کہنا چاہا پر کہہ نہ سکی۔

”آپابی تم خود کیا پہنونگی؟۔“

”ارے مجھے کیا ضرورت ہے؟ چوڑھے کے پاس تو یہی مخلس رہتی ہے۔“

سوٹر دیکھ کر راحت نے اپنی ایک ابرو شارت سے اوپر تان کر کھا۔

”کیا یہ سوٹر آپ نے بنایا ہے؟“

”نہیں تو۔“

”تو بھئی ہم نہیں پہنیں گے۔“

میرا جی چاہا کہ اس کا منہ نوچ لوں کمینے۔ مٹی کے تودے۔ یہ سوٹر ان ہاتھوں نے بنایا ہے

جو جیتے جائے غلام ہیں۔ اس کے ایک ایک پھندے میں کسی نصیبوں جلی کے ارمانوں کی

گردنیں پھنسی ہوئی ہیں، یہ ان ہاتھوں کا بنایا ہوا ہے جو تھے پنگوئے جلانے کے لیے بنائے

گئے ہیں۔ ان کو قھام لو۔ اور یہ دو پتوار بڑے سے بڑے طوفان کے تھیڑوں سے تمہاری زندگی

کی ناؤ کو بچا کر پار گا دیں گے۔ یہ ستار کے گستاخ بجا سکیں گے۔ منی پوری اور بھارت ناٹیم

کے مدرانہ دکھا سکیں گے۔ انھیں پیانو پر رقص کرنا نہیں سکھایا گیا۔ انھیں پھولوں سے کھیلنا نہیں

نصیب ہوا۔ مگر یہ ہاتھ تمہارے جسم پر چبی چڑھانے کے لیے صبح سے شام تک سلاسلی کرتے

ہیں۔ صابن اور سوڈے میں ڈکبیاں لگاتے ہیں چوڑھے کی آنچ سہتے ہیں۔ تمہاری غلطیں

دھوتے ہیں تاکہ تم اُجلے چٹے بگلا بھگتی کا ڈھونگ رچائے رہو۔ محنت نے ان میں زخم ڈال دیے

ہیں۔ ان میں کبھی چوڑیاں نہیں کھکتی ہیں۔ انھیں کبھی کسی نے پیار سے نہیں تھامा۔۔۔

” یہ سوٹر تو آپ ہی پہن لبیجے۔ دیکھیے نا آپ کا کرتا کتنا بار یک ہے؟“

جنگلی بی بی کی طرح میں نے اس کا منھ، ناک، گریبان اور بال نوچ ڈالے۔ اور آپنی پلنگری پر جا گری۔ بی آپا نے آخری روٹی ڈال کر جلدی جلدی تسلی میں ہاتھ دھوئے۔ اور آپنی سے پوچھتی میرے پاس آبیٹھی۔

” وہ بولے؟“ ان سے نہ رہا گیا۔ تو دھڑکتے ہوئے دل سے پوچھا۔

” بی آپا۔ یہ راحت بھائی بڑے خراب آدمی ہیں۔“ میں نے سوچا کہ میں آج سب کچھ بتا دوں گی۔

” کیوں؟“ وہ مسکرا میں۔

” مجھے اپھے نہیں لگتے..... دیکھیے میری ساری چوڑیاں چورہ ہو گئیں۔“ میں نے کاپنے ہوئے کہا۔

” بڑے شریر ہیں۔“ انھوں نے رومانٹک آواز میں شrama کے کہا۔

” بی آپا..... سنو بی آپا۔ یہ راحت اپھے آدمی نہیں۔“ میں نے سلگ کر کہا۔

” آج میں امماں سے کہہ دوں گی۔“

” کیا ہوا؟“ بی امماں نے جانماز بچھاتے ہوئے کہا۔

” دیکھو میری چوڑیاں بی امماں۔“

” راحت نے تو ڈالیں۔“ بی امماں مسرت سے بولیں۔

” ہاں!“

” خوب کیا۔ تو اسے ستاتی بھی تو بہت ہے۔ اے ہے تو دم کا ہے کوٹکل گیا۔ بڑی موم کی بنی ہوئی ہو کہ ہاتھ لگایا اور پکھل گئیں۔“ پھر چکار کر بولیں۔ ” خیر تو بھی چوتھی میں بدله لے لیجیو۔

وہ کسر نکالیو کہ یاد ہی کریں میاں جی۔“ یہ کہہ کر انھوں نے نیت باندھ لی۔

منہ بولی بہن سے پھر کا نفرس ہوئی۔

”اے ہے تو بڑی ہی لڑکس ہے۔ اے ہم تو اپنے بہنوں یوں کا خدا کی قسم ناک میں دم کر دیا
کرتے تھے۔“ ...

”یہ بات نہیں ہے بہن، آج کل کے لڑکوں کا دل بس تھالی کا بیگن ہوتا ہے۔ جدھر جھکا دو
اُدھر ہی لڑک جائے گا۔“

مگر راحت تو بینگن نہیں اپھا خاصا پہاڑ ہے۔ جھکاؤ دینے پر کہیں میں ہی نہیں پس
جاؤں۔ میں نے سوچا۔ پھر میں نے آپا کی طرف دیکھا۔ وہ خاموش دلیزیر پر آبیٹھیں، آٹا گوندھ
رہی تھیں اور سب کچھ سنتی جارہی تھیں۔ ان کا بس چلتا تو زمین کی چھاتی پھاڑ کر اپنے کنوار پنے
کی لعنت سمیت اس میں سما جاتیں۔...

مگر اشاروں کنایوں کے باوجود راحت میاں نہ تو خود منہ سے پھوٹے اور نہ ہی ان کے
گھر ہی سے پیغام آیا۔ تھک ہار کربی اتمان نے پیروں کے توڑے گروہ رکھ کر پیر مشکل گشنا کی
نیاز دلا ڈالی۔ دو پھر بھر محلے ٹولے کی لڑکیاں صحن میں اودھم مچاتی رہیں۔ بی آپا شرمائی جائی
مچھروں والی کوٹھری میں اپنے خون کی آخری بوندوں چھانے کو جائیں۔ بی آپا کی سہیلیاں
ان کو چھیڑ رہی تھیں اور وہ خون کی بچی کچھ بوندوں کو تاو میں لارہی تھیں۔ آج کئی روز سے ان کا
بخار نہیں اُترا تھا۔ تھک ہارے دیے کی طرح ان کا چہرہ ایک بار ٹمٹما تا اور پھر بچھ جاتا۔ اشارے
سے انہوں نے مجھے اپنے پاس بُلایا۔ اپنا آنچل ہٹا کر نیاز کے ملیدے کی طشتیری مجھے تھادی۔

”اس پر مولوی صاحب نے ڈم کیا ہے۔“ ان کی بخار سے دکتی ہوئی گرم گرم سانس
میرے کان میں لگی۔...

”یہ..... یہ ملیدہ۔“ اس نے اچھلتے ہوئے دل کو قابو میں رکھتے ہوئے کہا۔ اس کے پیر لرز
رہے تھے۔ جیسے وہ سانپ کی بانی میں لھس آئی ہو۔ اور پھر پہاڑ کھسکا.....! اور منہ کھوں دیا۔ وہ
ایک دم پیچھے ہٹ گئی۔ مگر دور کہیں بارات کی شہنائیوں نے چیخ لگائی۔ جیسے کوئی ان کا گلا گھونٹ

رہا ہو۔ کامپتے ہاتھوں سے مقدس ملیدے کا نوالہ بنانے کے لئے اس نے راحت کے منہ کی طرف بڑھا دیا۔

ایک جھٹکے سے اس کا ہاتھ پہاڑ کی کھوہ میں ڈوبتا چلا گیا۔ نیچے تعفن اور تاریکی کے اتحاد غار کی گہرائیوں میں اور ایک بڑی سی چٹان نے اس کی چیخ کو گھونٹ دیا۔ نیاز کے ملیدے کی رکابی ہاتھ سے چھٹ کر لاٹھیں کے اوپر گردی اور لاٹھیں نے زمین پر گر کر دو چار سکیاں بھریں اور گل ہو گئی۔ باہر آگئن میں محلے کی بھوپیٹیاں مشکل گشا کی شان میں گیت گارہی تھیں۔

صح کی گاڑی سے راحت مہماں نوازی کا شکریہ ادا کرتا ہوا روانہ ہو گیا۔ اس کی شادی کی تاریخ طے ہو چکی تھی اور اسے جلدی تھی۔

اس کے بعد اس گھر میں کبھی انڈے نہ تلے گئے۔ پرانے نہ سکے اور سوٹرنہ بننے لگئے۔ دُق نے جو ایک عرصے سے بی آپا کی تاک میں بھاگی پیچھے پیچھے آ رہی تھی ایک ہی جست میں انھیں دبوچ لیا اور انھوں نے چُپ چاپ اپنا نام رادو جو داں کی آنکھ میں سونپ دیا۔ اور پھر اس سہ دری میں پوکی پر صاف ستھری جازم بچھائی گئی۔ محلے کی بھوپیٹیاں کھڑیں۔ کفن کا سفید سفید لٹھتا۔ موت کے آنچل کی طرح بی اتنا کے سامنے پھیل گیا۔ تحمل کے بوچھ سے ان کا چہرہ لمز رہا تھا۔ باسیں ابرو پھر کر رہی تھی گالوں کی سنسان حیرتیاں بھائیں بھائیں کر رہی تھیں۔ جیسے ان میں لاکھوں اڑد ہے پھکار رہے ہوں۔

لٹھے کی کان نکال کر انھوں نے پچ پرستہ کیا اور ان کے دل میں آن گنت قیچیاں چل گئیں۔ آج ان کے چہرے پر بھیا نک سکون اور ہرا بھرا اطمینان تھا۔ جیسے انھیں پکا یقین ہو کہ دوسرے جوڑوں کی طرح چوتھی کا یہ جوڑا سینتا نہ جائے گا۔

ایک دم سہ دری میں بیٹھی بڑیاں، بالیاں میناؤں کی طرح چکنے لگیں۔ حمیدہ ماضی کو دور جھٹک کر ان کے ساتھ جاتی۔ لال ٹول پر.....سفید گزی کا نشان! اس کی سرخی میں نہ جانے کتنی

معصوم دہنوں کا سہاگ رچا ہے اور سفیدی میں کتنی نامراد کنواریوں کے کفن کی سفیدی ڈوب کر اُبھری ہے اور پھر سب ایک دم خاموش ہو گئے۔ بی اماں نے آخری نالکا بھر کے ڈورہ توڑ لیا۔ دو موٹے موٹے آنسو ان کے روئی جیسے نرم گالوں پر دھیرے دھیرے رینگنے لگے۔ ان کے چہرے کی شکنون میں سے روشنی کی کرنیں پھوٹ نکلیں اور وہ مسکرا دیں۔ جیسے آج انھیں اطمینان ہو گیا کہ ان کی کبریٰ کا سوا جوڑا بن کرتیا رہو گیا ہو اور کوئی دم میں شہنازیاں نہ اٹھیں گی۔

مشق

لفظ و معنی

تین دروازوں والا دالان	:	سدروی
فرش پر بچھائی جانے والی گل بولے والی بڑی چادر یا چاندنی	:	جازم
واقعہ، جو بات پیش آئے۔ اسی لیے جرم کو ہی واردات	:	واردات
کہتے ہیں مثلاً فلاں جگہ ایک واردات ہو گئی	:	
لال رنگ کا سوتی کپڑا	:	ٹول
چورائی خاص کر کپڑے یا ندی کی	:	پاٹ
بنچ کی بیدارش کے چھٹے دن کی تقریب	:	چھٹی
دودھ پلانے والی دائی، وہ سامان جو چھٹی کے دن بنچ	:	چھوچھک
اور اس کی ماں کے لیے ماں کے گھر سے آتا ہے	:	
کاٹ، تراش	:	بیونت
کترنوں کو ایک ساتھ لپیٹنا	:	پنڈی

چوتھی کا جوڑا

91

مستقل مزاجی، بھرہا و	:	استقلال
گز کا سولہواں حصہ	:	گرہ
گز کا چوتھائی حصہ	:	چارگرہ
نیلے رنگ کا	:	نیلگوں
چھوٹا کوٹدا جوا کثرمی یا پتھر کا بنا ہوتا ہے	:	کونڈی
چاندی یا چاندی کے رنگ کی	:	روپہلی
عقل ماری جانا	:	مت کٹ جانا
کسی کام کو شروع کرنے سے پہلے یہ معلوم کرنے کی کوشش	:	شگون لینا
کہ اس کا کرناٹھیک ہو گا یا نہیں، ایسی بات جس سے آئندہ		
ہونے والی بات کا اندازہ ہو سکے		
مہارت	:	مشاق
دوپٹے کے کنارے پر لگایا جانے والا گوٹا، گوٹا جس میں	:	دھنک گوکھرو
بلکے بلکے کانٹے ہوتے ہیں		
جمنڈا	:	علم
موت کی خبر	:	سناؤنی
دوپٹے پر تاگی جانے والی کرن	:	لپا
مختلف زیورات کے نام۔ پھول اور پتہ کان کے زیور ہیں	:	پھول، پتہ، پازیب
پازیب ایک زنجیر ہے جسے ٹخنوں کے اوپر باندھتے ہیں		
عِدَّت کی مدت ختم ہونا	:	رُنْدَابا اتارنا
دانش مندانہ	:	حکیمانہ
بہانہ، توجیہہ	:	تاویل

خنیہ صلاح و مشورہ	:	مسکوٹ
شیطان	:	ختاس
سانس کی نالی	:	زخرہ
مٹی کے مادھو	:	مٹی کے تودے
دھن	:	گت
بھاؤ بیانا	:	مُدرا
بل	:	بانی
برداشت کی طاقت	:	تجمل
چار تہیں بنانا	:	چوپ پر تہ کرنا

غور کرنے کی بات

- اس افسانے میں بہت سے ایسے الفاظ کا استعمال کیا گیا ہے جو زیادہ تر عورتیں استعمال کرتی ہیں۔ جیسے: چھٹی چھوچھک۔ لپا چھپ۔ آگ لگے موئے کو۔ خاک پڑے۔ اری چل دیوانی۔ مسکوٹ۔ مجھمری کا منہ دیکھو۔ گلوڑی۔ کم بخت۔ نامراد۔
- شادی بیاہ اور بچوں کی پیدائش وغیرہ کے موقع پر عموماً طرح طرح کے وہموں میں بتلا ہو جاتی ہیں۔ مثال کے طور پر اس افسانے میں چوتھی کے جوڑے کی تیاری کے سلسلے میں کہا گیا ہے کہ اگر اس جوڑے کی کتریبوت میں کہیں غلطی ہو جائے تو کس کس طرح کی رکاوٹیں پیدا ہو سکتی ہیں۔ اگرچہ تعلیم کے عام ہو جانے کی وجہ سے اس میں کی واقع ہوئی ہے۔ تاہم گاؤں دیہات میں اب بھی ساعت، شگون اور رسم و رواج کی بڑی پابندی کی جاتی ہے۔ اور اگر ان میں کسی طرح کی کمی ہو جائے یا کوئی کسر باقی رہ جائے تو اسے بدشگونی سے تعییر کیا جاتا ہے۔

- اس افسانے میں محاوروں اور کہاؤتوں کا بھل استعمال کیا گیا ہے۔

سوالات

- .1 کبری سدروی کی چہل پہل سے دور کیوں رہتی تھی؟
- .2 راحت کے آنے کی خبر سن کر بی امکان کے چھٹے کیوں چھوٹ گئے؟
- .3 ”جس راستے کان کی لوگیں گئی تھیں، اسی راستے پھول، پتہ اور چاندی کی پازیب بھی چل دی۔“ اس جملے کا کیا مطلب ہے اور اس سے کبری کے گھر میلوں حالات پر کیا روشنی پڑتی ہے؟
- .4 راحت کے کردار کے بارے میں آپ کی کیا رائے ہے؟ اپنے الفاظ میں لکھیے۔

عملی کام

- اس افسانے میں ایسے بہت سے بامحاورہ جملوں کا خوب صورت استعمال کیا گیا ہے
- آپ ان جملوں کی نشان دہی کیجیے، اور ان محاوروں کو اپنے جملوں میں استعمال کیجیے۔
- اس افسانے میں آپ کو کون سا کردار سب سے زیادہ پسند آیا اور کیوں؟ دلیلوں کے ساتھ بیان کیجیے۔
- اس افسانے کا موضوع ہمارے موجودہ حالات کی کیا ترجیحی کرتا ہے؟

مضمون

اردو میں مختصر مضمون کی روایت کو انیسویں صدی کے دوران بہت ترقی ملی۔ مضمون نگاری نشر کی باضابطہ صنف نہیں ہے۔ بہت سے لکھنے والوں نے کسی خیال، تجربے، واردات کو مرتب انداز میں اس طرح پیش کیا کہ اس سے خود ایک شکل بن گئی اور مضمون کھلائی۔ سریں اور ان کے معاصرین نے مضمون نگاری کو سماجی اصلاح کے ایک وسیلے کے طور پر استعمال کیا۔ سماجی موضوعات کے علاوہ علمی، ادبی، فلسفیانہ اور تہذیبی و معاشرتی موضوعات پر بھی مضامین لکھے گئے۔ حالی، شبیل، محمد حسین آزاد، نذیر احمد، میر ناصر علی، نیاز فتح پوری، رشید احمد صدیقی، مہدی افادی، سجاد انصاری، خواجہ حسن نظامی، مرزا فرحت اللہ بیگ، محفوظ علی بدایوی، ابوالکلام آزاد اور خواجہ غلام السید یعنی غیرہ اردو کے اہم مضمون نگاروں میں شمار ہوتے ہیں۔

مختصر مضمون کی ہی ایک شکل انسائیکلیپسی ہے۔ انسائیکلیپسی میں عام طور پر مزاج اور طنز یا خوش مزاجی کارنگ ہوتا ہے۔ انسائیکل نگار اکثر اپنے حوالے سے، یا اکثر اپنے ہی بارے میں باتیں کرتا ہے۔ اچھے انسائیکوں میں تخلیقیت کا عنصر نمایاں ہوتا ہے۔

شبلی نعمانی

(1914 — 1857)

شبلی اعظم گڑھ میں پیدا ہوئے۔ انہوں نے ابتدائی تعلیم وطن میں حاصل کی اور مولانا فاروق چریا کوئی اور اس زمانے کے دوسرے ممتاز اہل علم سے فیض حاصل کیا۔ 1884 میں شبلی علی گڑھ آگئے۔ یہاں انہیں تدریس کے ساتھ ساتھ پڑھنے لکھنے کا خوب موقع ملا۔ سرسید کے ساتھ رہنے اور کام کرنے کے باعث شبلی کے ذہن اور علم نے بہت ترقی کی اور وہ مسلمانوں کی قومی زندگی کے اہم مسائل سے روشناس ہوئے۔ انہوں نے روم و شام اور مصر کا سفر کیا۔ کچھ روز حیدر آباد کے دارالترجمہ میں بھی کام کیا۔ پھر لکھنؤ میں ندوۃ العلماء سے وابستہ رہے۔ آخری عمر میں اپنے آبائی وطن اعظم گڑھ چلے گئے۔ یہاں انہوں نے دارالمحصین قائم کیا جو شبلی اکیڈمی کے نام سے بھی جانا جاتا ہے۔

شبلی نے اردو نثر و نظم کے مختلف شعبوں میں بہت وقیع خدمات انجام دی ہیں۔ تاریخ، فلسفہ، مذہبیات اور مختلف دینی و دینیوی علوم پر ان کی گرفت مضبوط تھی۔ وہ اردو اور فارسی کے بہت اچھے شاعر بھی تھے۔

فارسی زبان و ادب کی مشہور تاریخ ”شعر الحجم“ ان کا کارنامہ ہے۔ اردو سوانح اور سیرت نگاری میں بھی شبلی نے اہم خدمات انجام دی ہیں۔ اس میدان میں ان کی کتابیں سیرۃ البنی (جلد اول) سوانح مولانا روم، الغزایی، الفاروق اور المعنان، بہت مشہور ہیں۔ سوانح اور تاریخ کے علاوہ تنقید کے میدان میں شبلی نے بعض نئے کام کیے۔ مثلاً ”موازنۃ انبیاء و دیبر“ اردو میں پہلی کتاب ہے جس میں اردو شاعروں کا تقابی مطالعہ کیا گیا ہے۔ یہ شبلی کے تنقیدی شعور کی

ترجمان ہے۔

شلی کا اسلوب عالمانہ ہوتے ہوئے بھی بہت دل کش اور موثر ہے۔ ان کی نظر میں شفقتگی اور صلاحت کے عناصر نمایاں ہیں۔

سرسید مرحوم اور اردو لٹرپچر

سرسید کے جس قدر کارنا مے ہیں، اگرچہ فارمیشن اور اصلاح کی حیثیت ہر جگہ نظر آتی ہے، لیکن جو چیزیں خصوصیت کے ساتھ ان کی اصلاح کی بدولت ذرے سے آفتاب بن گئیں، ان میں سے ایک اردو لٹرپچر بھی ہے۔ سرسید ہی کی بدولت اردو اس قابل ہوئی کہ عشق و عاشقی کے دائرے سے نکل کر ملکی، سیاسی، اخلاقی، تاریخی ہر قسم کے مضامین اس زور اور اثر، وسعت و جامعیت، سادگی اور صفائی سے ادا کر سکتی ہے کہ خود اس کی اُستاد یعنی فارسی زبان کو، آج تک یہ بات نصیب نہیں۔ ملک میں آج بڑے بڑے انشا پرداز موجود ہیں جو اپنے اپنے منصوص دائرہ مضمون کے حکمران ہیں، لیکن ان میں سے ایک شخص بھی نہیں جو سرسید کے بار احسان سے گردان اٹھا سکتا ہو۔ بعض بالکل ان کے دامن تربیت میں پلے ہیں، بعضوں نے دور سے فیض اٹھایا، بعض نے مدعا نیانہ اپنا الگ راستہ کالا ہے۔ تاہم سرسید کی فیض پذیری سے بالکل آزاد کیوں کر رہ سکتے تھے؟

سرسید کی جس زمانے میں نشوونما ہوئی، دلی میں اہل کمال کا مجمع تھا، اُمرا اور رؤسائے لے کر ادنی طبقے تک علمی ذوق پھیلا ہوا تھا۔ سرسید جس سوسائٹی کے ممبر تھے، اس کے بڑے بڑے ارکان مفتی صدر الدین خاں آزر دہ، مرزاغالب اور مولانا صہبائی تھے۔ ان میں سے ہر شخص تصنیف و تالیف کا مالک تھا، اور انھیں بزرگوں کی صحبت کا اثر تھا کہ سرسید نے ابتداء ہی میں جو مخالف علمی اختیار کیا، وہ تصنیف و تالیف کا مشغل تھا۔

اول وہ رواج عام کے اقتضا سے شاعری کے میدان میں آئے۔ آہی خلاص اختیار کیا اور اردو میں ایک چھوٹی سی مثنوی لکھی، جس کا ایک مصرع انھیں کی زبانی سنا ہوا مجھے یاد ہے۔

نام میرا تھا، کام ان کا تھا

لیکن حقیقت یہ ہے کہ ان کو شاعری سے مناسبت نہ تھی، اس لیے وہ بہت جلد اس کوچ سے نکل آئے اور نشر کی طرف توجہ کی۔ چون کہ حقائق اور واقعات کی طرف ابتداء سے میلان تھا، اس لیے دلی کی عمارتوں اور یادگاروں کی تحقیقات شروع کی اور نہایت محنت و کوشش سے اس کام کو انجام دے کر 1847ء میں ایک مبسوط کتاب لکھی جو آثار الصنادید کے نام سے مشہور ہے۔

اس وقت اگرچہ سر سید کے سامنے اردو نثر کے بعض عمدہ نمونے موجود تھے خصوصاً میر امن کی، ”چہار درویش“ جو 1802ء میں تالیف ہوئی تھی، اور جس کی سادگی، صفائی اور واقعہ طرازی آج بھی موجودہ تصنیفات کی برابری کا دعویٰ کر سکتی ہے۔ اس کے ساتھ مضمون جو اختیار کیا گیا تھا، یعنی عمارت اور آثار کی تاریخ، وہ تکلف اور آورد سے باکرتا تھا، تاہم ”آثار الصنادید“ میں اکثر بیدل اور ظہوری کارنگ نظر آتا ہے۔ اس کی وجہ یہ تھی کہ سر سید کی رات دن کی صحبت مولانا امام بخش صہبائی سے رہتی تھی اور مولانا نے موصوف بیدل کے ایسے دل دادہ تھے کہ ان کا کلمہ پڑھتے تھے اور جو کچھ لکھتے، اُسی طرز میں لکھتے تھے۔ سر سید نے مجھ سے خود بیان کیا کہ آثار الصنادید کے بعض بعض مقامات بالکل امام بخش صہبائی کے لکھتے ہوئے ہیں، جو انھوں نے میری طرف سے اور میرے نام سے لکھ دیے تھے۔

”آثار الصنادید“ جس زمانے میں نکلی اس کے تھوڑے ہی دنوں کے بعد تقریباً 1850ء میں دلی کے مشہور شاعر مزاغات نے اردو کی طرف توجہ کی یعنی مکاتبات وغیرہ اردو میں لکھنے شروع کیے اور چونکہ وہ جس طرف متوجہ ہوتے تھے اپنا کوچہ الگ نکال کر رہتے تھے، اس لیے انہوں نے تمام ہم عصروں کے بخلاف مکاتبہ کو مکالہ کر دیا۔ مکاتبات میں وہ بالکل اسی طرح اداۓ مطلب کرتے تھے جیسے دو آدمی آمنے سامنے بیٹھے با تین کر رہے ہوں۔ اس کے ساتھ بہت سے خطوط میں انسانی جذبات مثلاً رنگ و غم، ہمرت و خوشی، حسرت و نیکی کو نہایت

خوبی سے ادا کیا ہے۔ اکثر واقعات کو اس بے سانگکی سے ظاہر کیا ہے کہ واقعہ کی تصویر آنکھوں کے سامنے پھر جاتی ہے۔ اس لحاظ سے یہ کہنا بے جانبیں کہ اردو انشا پردازی کا آج جوانداز ہے اور جس کے مجدد اور امام سرسید مرحوم تھے، اس کا سنگ بنیاد دراصل مرزا غالب نے رکھا تھا۔ سرسید کو مرزا غالب سے جو تعلق تھا وہ ظاہر ہے۔ اس لیے کچھ شبہ نہیں ہو سکتا کہ سرسید ضرور مرزا کی طرز سے مستفید ہوئے۔

اسی زمانے میں ہندوستان کے ہر حصے میں کثرت سے اردو اخبارات جاری ہو گئے اور اردو انشا پردازی کو روز بروز ترقی ہوتی گئی۔ اخبارات کو ہر قسم کے اخلاقی، تمدنی، ملکی، مذہبی، تاریخی مسائل سے کام پڑتا تھا۔ اسی لیے ہر قسم کے مضامین لکھے گئے۔ تاہم انشا پردازی کا کوئی خاص اشائیں متعین نہیں ہوا تھا۔ اس کے علاوہ جو کچھ تھا ابتدائی حالت میں تھا۔

1287ھ میں جس کو آج کم و بیش 27 برس ہوئے سرسید نے قوم کی حالت کی اصلاح کے لیے ”تہذیب الاحقاق“ کا پرچہ نکالا، اور اردو انشا پردازی کو اس رتبتے پر پہنچادیا جس کے آگے اب ایک قدم بھی بڑھنا ممکن نہیں۔ سرسید نے اردو میں جو باتیں پیدا کیں اُس کو وہ مختصرًا ”تہذیب الاحقاق“ میں خود ایک مقام پر لکھتے ہیں۔ ان کی عبارت یہ ہے:

”جہاں تک ہم سے ہو سکا ہم نے اردو زبان کے علم و ادب کی ترقی میں اپنے ان ناجیز پرچوں کے ذریعے سے کوشش کی۔ مضمون کے ادا کا ایک سیدھا اور صاف طریقہ اختیار کیا۔ انگلین عبارت سے، جو تشبیہات اور استعاراتِ خیالی سے بھری ہوتی ہے اور دل پر اس کا کچھ اثر نہیں ہوتا، پر تہیز کیا۔ اس میں کوشش کی کہ جو کچھ لطف ہو، مضمون کے ادا میں ہو۔ جو اپنے دل میں ہو وہی دوسرے کے دل میں پڑے، تاکہ دل سے نکلے اور دل میں بیٹھے۔“

اس آنکھ میں سرسید نے انشا پردازی کے اور بہت سے اصول بتائے ہیں جن کو اس موقع پر اختصار کی وجہ سے قلم انداز کرتے ہیں۔

سرسید کی انشا پردازی کا سب سے بڑا کمال یہ ہے کہ ہر قسم کے مختلف مضامین پر کچھ نہ

کچھ بلکہ بہت کچھ لکھا ہے اور جس مضمون کو لکھا ہے اس درجے پر پہنچادیا ہے کہ اس سے بڑھ کر ناممکن ہے۔ فارسی اور اردو میں بڑے بڑے شعرا اور نثارگز رے ہیں لیکن ان میں ایک بھی ایسا نہ تھا جو تمام قسم کے مضامین کا حق ادا کر سکتا۔ فرد و تی بزم میں رہ جاتا ہے، سعدی رزم کے مردمیدان نہیں، نظامی رزم و بزم دونوں کے استاد ہیں لیکن اخلاق کے کوچے سے آشانیں، ظہوری صرف مدحیہ نشر لکھ سکتا ہے، بخلاف اس کے سر سید نے اخلاق، معاشرت، پالیسکس، مناظرِ قدرت وغیرہ سب پر لکھا ہے اور جو کچھ لکھا ہے لا جواب لکھا ہے۔ مثال کے طور پر بعض بعض مضامین کے جتنہ جتنہ فقرے نقش کرتے ہیں:

” دیکھ نادان! بے بس بچپن گھوارے میں سوتا ہے۔ اُس کی مصیبت زدہ ماں اپنے دھندے میں لگی ہوئی ہے۔ اور اُس کے گھوارے کی ڈوری بھی ہلاتی جاتی ہے۔ ہاتھ کام میں اور دل بچے میں ہے اور زبان سے اُس کو یوں لوری دیتی ہے؛ سورہ! میرے بچے! سورہ! اے اپنے باپ کی مورت! اور میرے دل کی ٹھنڈک، سورہ! اے میرے دل کی کونپل، سورہ! بچھ پر کبھی خزان نہ آئے، تیری ٹھنی میں کبھی کوئی خارہ پھوٹ۔ کوئی کھن گھری تھہ کونہ آئے سورہ، میرے بچے سورہ! میری آنکھوں کے نور، اور میرے دل کے سر و میرے بچے سورہ! تیرا مگھر اچاند سے بھی زیادہ روشن ہوگا تیری خصلت تیرے باپ سے بھی اچھی ہوگی۔ تیری شہرت، تیری لیاقت، تیری محبت جو تو ہم سے کرے گا ہمارے دل کو تلی دے گی۔ سورہ، میرے بچے سورہ! سورہ، میرے بالے سورہ!“

” یہ امید کی خوشیاں ماں کو اُس وقت تھیں، جب کہ بچے غوں غاں بھی نہیں کر سکتا تھا مگر جب وہ ذرا اور بڑا ہوا اور مخصوص ہنسی سے ماں کے دل کو شاد کرنے لگا اور اماں اماں کہنا سیکھا، اس کی پیاری آواز، ادھورے لفظوں میں اُس کی ماں کے کان میں پہنچنے لگی، آنسوؤں سے اپنی ماں کی آتشِ محبت کو بھڑکانے کے قابل ہوا۔ پھر مكتب سے اُس کو سروکار پڑا۔ رات کو ماں کے سامنے، دن کا پڑھا ہوا سبق غم زدہ دل سے سنانے لگا اور جب کہ وہ تاروں کی چھاؤں میں اُٹھ

کر، منھ ہاتھ دھوکر، اپنے ماں باپ کے ساتھ صبح کی نماز میں کھڑا ہونے لگا اور اپنے بے گناہ دل، بے گناہ زبان سے، بے ریاختیل سے خدا کا نام پکارنے لگا، تو امید کی خوشیاں اور کس قدر زیادہ ہو گئیں۔ آہ! ہماری پیاری امید تو ہی ہے جو مہد سے لحد تک ہمارے ساتھ ہے۔“

”وہ دلاور سپاہی لڑائی کے میدان میں کھڑا ہے۔ کوچ پر کوچ کرتے تھک گیا ہے۔ لڑائی کے میدان میں جب کہ بہادروں کی صفیں کی صفیں چپ چاپ کھڑی ہوتی ہیں، اور لڑائی کا میدان ایک سنسان کا عالم ہوتا ہے، دلوں میں ایک عجیب قسم کی خوف ملی ہوئی جو رأت ہوتی ہے اور جب کہ لڑائی کا وقت آتا ہے اور وہ آنکھ اٹھا کر نہایت بہادری سے بالکل بے خوف ہو کر لڑائی کے میدان کو دیکھتا ہے اور جب کہ بجلی سی چکنے والی تواریں اور سگینیں اُس کی نظر کے سامنے ہوتی ہیں اور بادل کی سی کڑکنے والی اور آتشیں پہاڑ کی سی آگ برسانے والی توپوں کی آواز سنتا ہے اور جب کہ اپنے ساتھی کو خون میں اٹھرا ہوا، زمین پر پڑا ہوا دیکھتا ہے تو اے بہادروں کی قوت بازا و اور اے بہادروں کی ماں! تیرے ہی سب سے فتح مندی کا خیال، اُس کے دل کو تقویت دیتا ہے۔ اُس کا کان نقارے میں سے تیرے ہی نغمہ کی آواز سنتا ہے۔“

تم دیکھ سکتے ہو کہ ان چند سطروں میں کس طرح نیجر کی تصویر کھینچی ہے اور اس میں کس

قدر درود اثرپیدا کیا ہے۔

پالیسکس کا راستہ اس سے بالکل الگ ہے۔ پنجاب میں جب یونیورسٹی قائم ہو رہی تھی، جس میں اور یونیٹیل تعلیم پر بہت زور دیا گیا تھا سرسید کو یہ خیال پیدا ہوا کہ اس سے پالیسکس کی بنا پر ہم کو اعلیٰ تعلیم سے روکنا مقصود ہے۔ اُس وقت سرسید نے پے در پے تین آرٹکل لکھے۔ اُن تین آرٹکلوں نے یونیورسٹی کے بانیوں کو اس قدر گھبرا دیا، کہ خاص ان آرٹکلوں کے جواب میں سیکھوں مضمایں لکھے گئے۔ اور ان کا مجموعہ یک جا کر کے ایک مستقل کتاب تیار کی۔ افسوس ہے کہ اختصار کی وجہ سے ہم اُن آرٹکلوں کا کوئی حصہ نقل نہیں کر سکتے۔

سرسید نے انشا پردازی کی ترقی کے جو طریقے ایجاد کیے، ان میں سے ایک یہ تھا کہ

بہت سے اعلیٰ درجے کے انگریزی مضمایں کو اردو زبان کا قالب پہنایا لیکن ترجمے کے ذریعے سے نہیں، کیوں کہ یہ طریقہ اب تک بے سود ثابت ہوا ہے، بلکہ اس طرح کہ انگریزی کے خیالات اردو میں، اردو کی خصوصیات کے ساتھ ادا کیے۔ امید کی خوشی کا مضمون جس کے ہم نے بعض فقرات اور نقل کیے، دراصل ایک انگریزی مضمون سے ماخوذ ہے۔ انگریزی میں اڈیشن اور سٹیل بڑے مضمون نگارگزارے ہیں، سرسید نے ان کے متعدد مضمایں کو اپنی زبان میں ادا کیا ہے۔ سرسید کی انشا پردازی کا بڑا کمال اس موقع پر معلوم ہوتا ہے جب وہ کسی علمی مسئلے پر بحث کرتے ہیں۔ اردو زبان چونکہ بھی علمی زبان کی حیثیت سے کام میں نہیں لائی گئی، اس میں علمی اصطلاحات، علمی الفاظ اور علمی تلمیحات بہت کم ہیں، اس لیے اگر کسی علمی مسئلے کو اردو میں لکھنا چاہو تو الفاظ مساعدت نہیں کرتے۔ لیکن سرسید نے مشکل سے مشکل مسائل کو اس وضاحت، صفائی اور دل آویزی سے ادا کیا ہے کہ پڑھنے والا جانتا ہے کہ وہ کوئی دلچسپ قصہ پڑھ رہا ہے۔

تہذیب الاخلاق جب بند ہوا تو سرسید نے خاتمہ پر جو مضمون لکھا ہے اس کے ابدانی فقرے یہ ہیں:

”سو توں کو جھنوجھتے ہیں کہ جاگ اٹھیں۔ اگر اٹھ کھڑے ہوئے تو مطلب پورا ہو گیا اور اگر نیند میں اٹھانے سے کچھ بڑا ہے، کچھ جھنچھلائے ادھر ہاتھ جھٹک دیا، ادھر پیر جھٹک دیا اور اینڈے پڑے سوتے رہے، تو بھی موقع ہوئی کہ تھوڑی دیر بعد جاگ اٹھیں گے۔ شاید ہمارے بھائیوں کی اس آخر درجے تک نوبت آگئی ہے۔ اگر یہ خیال ٹھیک ہو تو ہم کو بھی زیادہ نہ چھیڑنا چاہیے۔ مجھے اٹھاتے وقت کہہ اٹھتے ہیں کہ ہم کو اٹھائے جاؤ گے تو ہم اور پڑے رہیں گے تم ٹھہر جاؤ، ہم آپ ہی اٹھ کھڑے ہوں گے۔ بچہ کڑوی دوائیے وقت منھ ب سور کرماں سے کہتا ہے کہ بی! یہ مت کہے جاؤ کہ شاباش بیٹا! پی لے، پی لے، تم چپ رہو، میں آپ ہی پی لوں گا۔ لو بھائیو! اب ہم بھی نہیں کہتے کہ اٹھوپی لو، پی لو۔“

حقیقت یہ ہے کہ سرسید نے اردو انشا پردازی پر جواز ڈالا ہے، اس کی تفصیل کے لیے دو چار صفحے کافی نہیں ہو سکتے۔ یہ کام درحقیقت مولانا حائلی کا ہے۔ وہ لکھیں گے اور خوب لکھیں گے، بلکہ یہ کہنا چاہیے لکھ پکے ہیں اور خوب لکھا ہوگا۔ میں کانج کی طرف سے مجبور کیا گیا تھا کہ اس وقت جب کہ تمام ملک میں سرسید کا آوازہ تمام گونج رہا ہے اور ہر شخص ان کے کارناموں کے سنبھال کا شائق ہے، کچھ نہ کچھ محض طور پر لکھنا چاہیے۔ میں نے اس کی تقدیم کی۔ ورنہ میں مولانا حائلی کی مقبوضہ سرز میں میں مداخلت کا کوئی حق نہیں رکھتا۔

مشق

لفظ و معنی

ِفارمیشن

اصلاح : (Reformation)

لٹریچر

ادب : (Literature)

پھیلاو، تفصیل : وسعت

مکمل، ہمہ جہتی : جامعیت

نشانیاں، باتیات : آثار

دعویٰ کرتے ہوئے : مدعیانہ

فیض قبول کرنا : فیض پذیری

اقضا : اقتضا

تفصیلی، خنیم	:	مبسوط
لانا، یہ لفظ آمد کے متضاد کے طور پر استعمال ہوتا ہے۔ لکھتے ہوئے کسی چیز کو بناوٹ کے طور پر لانا آورد کھلاتا ہے۔	:	آورد
بچنا، چھوڑ دینا	:	ابا کرنا
شوقین	:	دل دادہ
خطوط، مکاتب کی جمع	:	مکاتبات
مجوری	:	بے کسی
نے راستے دکھانے والا	:	مُجدَّد
تہذیبی، سماجی	:	تمدُّنی
فائدہ اٹھانا	:	مسْقِید
ضمون	:	آرٹیکل
چھوڑ دینا	:	(Article)
انداز، طریقہ، طرز	:	قلم انداز کرنا
نشر لکھنے والا	:	اسٹائل (Style)
محفل	:	ثنا
جنگ، بڑائی	:	بزم
چھوڑ اٹھوڑا، کچھ کچھ	:	رزم
جسم، بدن	:	جستہ جستہ
ساتھ دینا، مدد کرنا	:	قالب
مزاج، عادت	:	مساعدت
	:	خصلت

توت، مضبوطی	:	تقویت
پائیکس		
سیاست	:	(Politics)
		اور نیشنل
دیکی	:	(Oriental)
دل بھانا، دل پسندی	:	دل آویزی
قبضہ کی ہوتی	:	مقبوضہ

غور کرنے کی بات

- ”ڈرے سے آفتاب بن جانے“ کا مطلب ہے کسی معمولی چیز کو بہت ترقی حاصل ہونا۔
- ”محضوں دارہ مضمون کے حکمراں“ ہونے کا مطلب ہے: لکھنے کے محضوں میدان کے ماہر۔
- اس کتاب کا نام ”باغ و بہار“ ہے جو فارسی کے مشہور قصہ ”قصہ چہار درویش“ کا اردو ترجمہ ہے۔ اس لیے اس نام سے بھی مشہور ہے۔
- شبی اس مضمون میں جس بات کی طرف خاص طور سے ہماری توجہ مبذول کرنا چاہتے ہیں وہ یہ ہے کہ ایک فرد جب پختہ ارادے اور خلوص نیت سے کچھ کرنا چاہے تو پھر اُس کی راہ میں کوئی مشکل حائل نہیں ہو سکتی۔ سرسید نے جب اردو زبان و ادب کی اصلاح کا بیڑا انٹھایا اور اُسے سادگی کے ساتھ ساتھ وسعت و جامعیت عطا کرنے کا کام شروع کیا تو دھیرے دھیرے اردو کے شیدائیوں کا ایک ایسا گروہ اُن کے گرد جمع ہو گیا جس نے اردو ادب کے نئے علوم و اسالیب اور اصناف کا وہ

خزانہ عطا کیا جس کی مثال اُس سے پہلے نہیں ملتی۔

- اس مضمون میں کئی فارسی شاعروں کے نام آئے ہیں جیسے بیدل، ظہوری، فردوسی، سعدی اور نظامی وغیرہ۔
- مضمون کے آخر میں شبی نے لکھا ہے کہ مولانا حافظ سر سید کے بہت قریبی ساتھی تھے اس لیے ان پر مضمون لکھنے کا حق انھیں کا ہے۔ شبی نے اس موضوع کو حافظ کی مقبوضہ سرزی میں کہ کر، شوخ انداز اختیار کیا ہے۔
- سر سید مرحوم نے کسی غیر ملکی زبان کے کسی ادبی تجربے کو اُردو میں منتقل کرنے کے لیے انگریزی کا براہ راست ترجمہ کرنے کے بجائے ان خیالات کو اپنی زبان کے مطابق منتقل کیا ہے۔

سوالات

- .1 شبی نے سر سید کی 1847ء میں لکھی جس کتاب کا ذکر کیا ہے اُس کا نام اور موضوع لکھیے۔
- .2 سر سید کی انشا پردازی کا کیا کمال بتایا گیا ہے؟
- .3 انگریزی مضمائیں کو اُردو میں لکھنے کے لیے سر سید نے کیا طریقہ اختیار کیا؟
- .4 حافظ کی مقبوضہ سرزی میں سے کیا مراد ہے؟

عملی کام

- انگریزی اخبار کی کسی رپورٹ کا ایسا ہی ترجمہ کچھ جیسا اس سبق میں تجویز کیا گیا ہے۔

کہاوت

کسی بھی زبان کے ادب میں ضرب الامثال یا کہاوتوں کی بہت اہمیت ہوتی ہے۔ ان کہاوتوں کا تعلق ہماری زندگی کے روزمرہ واقعات سے ہوتا ہے۔ یہ کہاوتیں یا ضرب الامثال علم و دانش کے خزانے میں۔ کہاوتیں کہاں سے آتی ہیں، انھیں کون تصنیف کرتا ہے، یہ بتانا مشکل ہے۔ کوئی فرد یا ادارہ کہاوتیں تصنیف نہیں کرتا۔ یہ کسی ایک سماجی یا تہذیبی واقعے کے زیر اثر خود بخود وجود میں آجائی ہیں اور پھر ایک نسل سے دوسری نسل اور بعض اوقات ایک ملک سے دوسرے ملک تک پہنچ جاتی ہیں۔

کہاوتوں کا تعلق عوام سے ہے۔ اس لیے ضروری نہیں کہ ان کا استعمال کرنے والے اعلیٰ تعلیم یافتہ ہوں۔ آن پڑھ، شہری، دیہاتی، گھروں میں رہنے والی عورتیں، ملازمت پیشہ لوگ سبھی بر جستہ طور پر کہاوتوں کا استعمال کرتے ہیں۔ کہاوتوں کے بارے میں ایک مصنف نے لکھا ہے کہ:

”کہاوت ایسے اقوال اور جملوں کو کہنا چاہیے جو کسی کتاب یا رسائل سے نہ لیے گئے ہوں۔ چوں کہ کہاوتوں کی تخلیق اور ان کی نشوونما عام آدمی کے ذریعے ہوتی ہے، اس لیے عام آدمی انھیں بر جستہ طور پر استعمال کرتے ہیں۔“

شان الحق حقی

(2005 — 1917)

شان الحق حقی کا تعلق دہلی کے ایک قدیم اور ممتاز گھر ان سے تھا۔ اس خاندان نے ملک میں علم و فضل کی روشنی پھیلانے میں اہم کردار ادا کیا۔ حقی کے جدِ اعلیٰ شیخ عبدالحق محمدث دہلوی فارسی اور عربی کی تقریباً سولہ کتابوں کے مصنف تھے۔ ان کے بیٹے مولانا نور الحق بھی اعلیٰ پائیے کے مصنف تھے۔ مرزاعالبَّ کے ایک ممتاز شاگرد سیف الحق ادیب کا بھی اسی خاندان سے تعلق تھا۔ شان الحق حقی کے والد بھی بڑے عالم تھے۔ قدیم اور جدید علوم پر ان کی گہری نظر تھی۔ وہ شاعری کا بھی بہت اچھا مذاق رکھتے تھے۔ انہوں نے ”دیوان حافظ“ کا اردو میں ترجمہ کیا تھا۔ اس کے علاوہ ان کی دو کتابوں ”افسانہ پدمی“ اور ”مطالعہ حافظ“ کو اپنے زمانے میں بہت شہرت اور مقبولیت حاصل ہوئی۔

فارسی اور اردو پر ان کی گہری نظر تھی۔ انہیں ادب کے ساتھ ساتھ زبان سے بھی بہت دلچسپی تھی۔ وہ ادب اور زبان دونوں کا بہت سترہ مذاق رکھتے تھے۔

حقی صاحب کی ابتدائی تعلیم دہلی میں ہوئی۔ اعلیٰ تعلیم علی گڑھ مسلم یونیورسٹی میں ہوئی۔ انہوں نے مختلف اصنافِ ادب میں کارہائے نمایاں انجام دیے۔ شاعری، افسانہ، ڈراما، تنقید، تحقیق، ترجمہ نگاری اور لغت سازی ان کی دلچسپی کے خاص میدان ہیں۔ انہوں نے بچوں کے لیے بھی بہت سی کتابیں لکھی ہیں۔ سنکرت اور انگریزی سے ان کے بعض ترجموں کو بہت شہرت ملی۔ تھیسیارس (متادف الفاظ کی لغت) اور لغات کی ترتیب و تدوین کے میدان میں تھی

صاحب کا مرتبہ بہت بلند ہے۔ ان کے تقیدی مضمایں کا مجموعہ ”نکتہ راز“، اردو شعر و ادب کے کئی نامعلوم گوشوں کا احاطہ کرتا ہے۔ حقی صاحب اردو کے ممتاز عالموں اور زبان دانوں میں شمار کیے جاتے ہیں۔

ہماری کہاوتیں

یوں تو سارے جان دار اپنی بولیاں بولتے ہیں، لیکن با معنی لفظوں میں بات کرنا انسان ہی کا حصہ ہے۔ اسی لیے انسان کو حیوان ناطق کہا جاتا ہے۔ نطق کے معنی بولنا اور ناطق بولنے والا۔ انسان لفظوں اور جملوں سے بھی کام لیتا ہے۔ اشاروں کنایوں کا سہارا بھی لیتا ہے۔ انگلی، گردن یا سر کی جبکش، آنکھیں، تیور بھی مطلب ادا کرنے میں کام آتے ہیں۔ آواز کا اتار چڑھاؤ بھی معنی رکھتا ہے۔ غرض بات کو ادا کرنے کے بہت سے وہب ہیں۔ جسمانی حرکت، اشارے، اچھل کو دوغیرہ تو حیوان بھی کرتے ہیں، لفظوں میں بات کرنا آدمی ہی سے مخصوص ہے۔ بات کو موثر طریقے سے ادا کرنے کا ایک طریقہ کہاوت یا مثل کا استعمال بھی ہے جسے ضرب المثل کہتے ہیں۔

ان مثلوں یا کہاوتوں میں بڑے گر کی باتیں، زندگی کے تجربات کا نچوڑ اور ایک طرح کی شاعری بھی ملتی ہے یعنی نازک یا لطیف بات۔

مثل کی جمع امثالہ بھی آتی ہے۔ جیسے سلاح (ہتھیار) کی جمع السلاح۔ اب اردو امثالہ کی کچھ مثالیں پڑھیے:

آنکھوں پر پلکوں کا بوجھ: جب کوئی احسان یا بھلانی یا سلوک کا شکر یہ ادا کرے یا شرمدگی محسوس کرے تو اس کا دل رکھنے کے لیے کہتے ہیں جیسے تم تو ہمارے اپنے ہو۔ ہمارے ساتھ رہے تو کیا ہوا۔ آنکھوں پر بھی کہیں پلکوں کا بوجھ ہوتا ہے، یا آنکھوں پر پلکوں کا کیا بوجھ۔

آپ کا ج مہا کاج : اپنا کام اپنے آپ ہی کرنا چاہیے۔ دوسرے کا محتاج نہیں ہونا

چاہیے۔ نصیحت کے طور پر کہتے ہیں یا اپنا کام کرتے وقت دوسرے کو زحمت سے بچانے کے لیے۔ مہا کے معنی بڑا جیسے مہاراج، مہا پاپ۔

آگ پانی کا کیا میل: دو مختلف مزاج کے لوگ یادو چیزیں جو ایک دوسرے کی ضد ہوں ایک ساتھ جمع نہیں ہو سکتیں۔ یوں بھی کہتے ہیں کہ آگ اور پھنس کا کیا میل۔ ایک جگہ آگ کے پانی سے بچھ جانے کا ذکر ہے۔ دوسری جگہ پھنس کے آگ سے بھرم ہو جانے کا۔

تالی ایک ہاتھ سے نہیں بجھتی : جھگڑے کی تہہ میں دیکھیے تو اکثر دونوں فریقوں کا کچھ نہ کچھ قصور نکلنے گا۔ اگر کسی کی وقتی زیادتی کا جواب زیادتی سے نہ دیا جائے تو جھگڑا نہیں ہو سکتا۔

بھینس کے آگے بین بجانا: ناقروں سے قدردانی کی توقع کرنا۔ نہ کہ سچ مجھ بھینس کے آگے باجائے کر بیٹھ جانا۔

پانچوں الگیاں ایک سی نہیں ہوتیں : ہر آدمی کی طبیعت، مذاق، مزاج، صلاحیت دوسرے سے قدرتی طور پر مختلف ہوتے ہیں۔ اس کا عاظر کھنا چاہیے یا کسی ایک کی رہائی یا کسی کو دیکھ کر پورے گروہ یا قوم کو دیسا ہی نہیں سمجھ لینا چاہیے۔ یوں بھی کہتے ہیں کہ آدمی آدمی انتر کوئی ہیرا کوئی نکلے۔ انتر کے معنی مختلف کے ہیں۔

ٹھنڈا لوہا گرم لوہے کو کاٹتا ہے : لوہے کو ڈھانے کے لیے پہلے اسے تپا کر گچھلا�ا نرم کیا جاتا ہے۔ پھر ٹھنڈے اوزاروں کے ذریعے سے کاثا یا ڈھالا جاتا ہے۔ مراد یہ ہے کہ نزا جوشیلا پن نہیں بلکہ ٹھنڈے دل سے سوچی ہوئی تدبیر کام آتی ہے۔ بعض لوگ ناحن طیش میں آکر نقصان اٹھا جاتے ہیں۔

کیا مرغانہ ہو گا تو سوریا بھی نہ ہو گا : کسی بات کو ضرورت سے زیادہ اہمیت نہیں دینی چاہیے۔ مرغ ان حصے کو ادا نہیں کر سکتے۔

چنے چابو یا نفیری بجالو: ایک وقت میں ایک کام ہی اچھی طرح انجام دیا جاسکتا ہے۔

سوتا سوتے کوئیں جگا سکتا : جو خود غافل یا بھٹکا ہوا ہو وہ دوسرے کوئیں سدھا ر سکتا۔
 شیر کی پیچھ پر کاٹھی کسنا : سر شش آدمی کو رام کرنے کی کوشش کرنا جس کا قابو میں آنا محال ہو۔
 لکھتم کے آگے کبکتم کیا چیز ہے : زبانی بات یا دعویٰ لکھی ہوئی بات کے سامنے
 اہمیت نہیں رکھتا۔ قرآن شریف میں بھی یہ ہدایات کی گئی ہیں کہ آپس میں کوئی معابدہ کرو تو
 اسے لکھ لو اور جو لکھنا نہ جانتے ہوں وہ کسی سے لکھوا لیں اور گواہ بنالیں تاکہ اختلاف یا
 جھگڑے کا امکان نہ رہے۔

سفیدی پر سیاہی چڑھنا : بات پکی ہو جانا۔ کسی بات کا تحریر میں آ جانا۔ بہادر شاہ فخر کا
 شعر ہے :

کھلے گا خط کے لکھنے سے مرا حال اور بھیدی پر
 سیاہی چڑھ گئی اے نامہ بر اب تو سفیدی پر
 جب زبان زندگی میں ہر طرف سب کاموں کے لیے استعمال ہو تو خوب پھلتی پھولتی
 ہے۔ اپنی قوم کی ذہنی صلاحیتوں اور تجربات سے پورا فائدہ اٹھاتی اور ان کی عکاسی کرتی ہے،
 ورنہ ٹھٹھر کر رہ جاتی ہے۔ ہماری زبان کے الفاظ کا سرمایہ، محاورات اور کہاوتوں اس زمانے کی
 یادگار ہیں جب کہ یہ آزاد تھی۔ اس کے پر بند ہے ہوئے نہیں تھے، جیسے کہ اب ہم نے اپنے
 اوپر انگریزی زبان کو مسلط کر لیا ہے۔ انگریزی بڑی اہم زبان ہے۔ ضرور اچھی طرح سیکھنی
 چاہیے، لیکن یہ ہماری زبان نہیں ہن سکتی۔ دیکھیے سر سید احمد خاں نے جو ہماری قوم میں جدید
 تعلیمی تحریک کے بانی تھے، اب سے سو برس پہلے کیا تھی بات کہی تھی:

”انگریزی قوم نے جو اس قدر ترقی کی ہے وہ صرف اس بات کا نتیجہ ہے کہ تمام
 علوم و فنون اسی زبان میں ہیں جو وہ لوگ بولتے ہیں۔ اگر انگریزی زبان میں تمام علوم و فنون
 نہ ہوتے بلکہ لیٹن یا گریک میں یا فارسی عربی میں ہوتے تو تمام انگریز ایسے ہی جاہل اور بے علم

اور ناخواندہ ہوتے جیسے کہ بصیرتی سے ہم لوگ ہندوستانی ہیں اور آئندہ کو بھی جب تک کہ تمام علوم و فنون ہماری زبان میں نہ ہوں گے ہم جاہل اور نالائق ہی رہیں گے اور بھی عام تربیت نہ ہوگی۔“ (تہذیب الاخلاق)

مشق

لفظ و معنی

ناطق	:	بولنے والا
کتابیہ (کتابیوں)	:	پوشیدہ بات، جب ہم کسی بات کو کھل کر نہیں کہنا چاہتے تو اصل لفظ کی جگہ اس کے لیے کتابیوں کا استعمال کرتے ہیں۔
جنہش	:	حرکت
ڈھب	:	طریقہ
لطیف	:	نرم، پاکیزہ
طیش	:	خشنہ
سرکش	:	مغرور، نافرمان
معاہدہ	:	سمجھوتہ
نامہ بر	:	خط پہنچانے والا، ڈاکیا
مسلط	:	حاوی، چھایا ہوا
رام کرنا	:	فرمان بردار بہانا
ناخواندہ	:	آن پڑھ

غور کرنے کی بات

- بولنے کے لیے ہم لفظوں اور جملوں سے تو کام لیتے ہی ہیں۔ اس کے علاوہ اشاروں اور کنایوں کا سہارا بھی لیتے ہیں۔ جسم کے مختلف حصوں کی جتنیش اور تیور بھی مطلب ادا کرنے میں ہماری مدد کرتے ہیں۔ بات میں اثر پیدا کرنے کے لیے کہاوٹیں اور مثیلیں بھی ہمارا بہت ساتھ دیتی ہیں۔
- زبان کی ترقی کے لیے ضروری ہے کہ ہم اپنی زبان میں اتنی طاقت پیدا کریں کہ زیادہ تر علوم و فنون تک دوسری زبانوں کے ذریعے پہنچنے کے بجائے اپنی زبان کے ذریعے پہنچیں۔

سوالات

- .1 کہاوت یا مش کے کہتے ہیں؟
- .2 ”آپ کاج مہا کاج“، اس کہاوت کا مطلب اپنے لفظوں میں لکھیے۔
- .3 زبان کس طرح پھلتی پھلوتی اور پھیلتی ہے؟
- .4 کہاوٹیں اور محاورات کس زمانے کی یادگار ہیں؟
- .5 ”پانچوں انگلیاں ایک سی نہیں ہوتیں“، اس کہاوت کا مطلب لکھیے۔

عملی کام

- ”بھینس کے آگے بین بجانا“، اس کہاوت کے مطابق اپنی زندگی کا کوئی واقعہ لکھیے۔

ادبی تاریخ

تذکرہ عربی زبان کا لفظ ہے اور اس کے معنی ہیں ”یاد کرنا، ذکر کرنا، بتانا“، لیکن اردو فارسی میں اصطلاح کے طور پر تذکرہ اس کتاب کو کہتے ہیں جس میں شعراء کا حال اور ان کے کلام کا کچھ نمونہ درج کیا جائے۔ عربی، فارسی اور اردو میں متعدد تذکرے لکھے گئے ہیں جن میں صرف شعر اور ادبا کا ہی نہیں انہیا، اولیا، علماء اور بادشاہوں تک کا ذکر کیا گیا ہے۔ فارسی اور اردو تذکروں میں ادبیوں اور شاعروں کے حالات زندگی کے ساتھ ساتھ ان کی شعری و ادبی خدمات کا بھی مختصرًا جائزہ لیا گیا ہے۔

اردو شعرا کے تذکرے بہت دنوں تک فارسی زبان میں لکھے جاتے رہے۔ اس سلسلے کی پہلی کرٹی میر تقی میر کا تذکرہ نیکات الشرا (1752) ہے۔ اردو زبان میں لکھا جانے والا پہلا تذکرہ مرزا علی لطف کا گلشن ہند (1801) ہے۔

”آبِ حیات“ تذکرہ نگاری سے آگے کا قدم ہے۔ یہ اردو نشر کی پہلی کتاب ہے جس میں اردو شاعری کی ادبی تاریخ مرتب انداز میں ملتی ہے۔

محمد حسین آزاد نے ”آبِ حیات“ میں شعرا نے اردو کی تاریخ کو مختلف ادوار میں تقسیم کیا ہے، اور ہر دور کے کچھ مخصوص اوصاف متعین کرنے کی کوشش کی ہے۔ اگرچہ اس کام میں انھیں کوئی کامیابی نہیں ہوئی لیکن انھوں نے اس بات کا احساس ضرور پیدا کر دیا کہ زبان عہد بہ عہد بدلتی ہے اور آج کی ادبی زبان کل کے لیے بھی کارآمد ہو، یہ ضروری نہیں۔ آزاد نے شعرا کے کلام کے تفصیلی نمونوں کے ساتھ ساتھ ان کی سوانح اور شخصیت کا خاکہ بھی پیش کیا ہے۔ یہ خاکے بہت دلچسپ ہیں۔ ان کی مدد سے شاعروں کی حیثیت جاگتی

تصویریں ہماری نگاہوں کے سامنے آ جاتی ہیں۔

”آبِ حیات“ کے ابتدائیے میں آزاد نے اردو زبان کے آغاز و ارتقا پر بھی پچھروشنی ڈالی ہے۔ ”آبِ حیات“ ادبی تاریخ کا نقشِ اول ہے اور بہت محدود مآخذ اور مسائل کی مدد سے آزاد نے یہ کہانی مرتب کی ہے۔ ”آبِ حیات“ کی مقبولیت کا ایک بہت بڑا سبب آزاد کی انشا پردازی اور علمی زبان ہے۔ آزاد کا اسلوب بیان کہیں کہیں علمی زبان سے مطابقت نہیں رکھتا۔ آبِ حیات کا شمار اردو نشر کے شاہ کاروں میں ہوتا ہے کیونکہ انہوں نے اردو شاعری کی پوری تہذیب کو اس میں زندہ کر دیا ہے۔

محمد حسین آزاد

(1910 ۳ 1830)

محمد حسین نام، آزاد تخلص، دہلی کے رہنے والے تھے۔ ان کے والد مولوی محمد باقر اردو کے ایک اہم اخبار کے ایڈٹر تھے۔ اس اخبار کا نام ”دہلی اردو اخبار“ تھا۔ جس میں 1857 کی جنگ آزادی کی حمایت کی گئی تھی۔ الہذا جب انگریزوں نے دہلی پر دوبارہ قبضہ لیا تو انہوں نے مولوی محمد باقر کو موت کے گھاٹ اتار دیا اور محمد حسین نے دہلی چھوڑ کر کئی سال تک بھاگے ہوئے مجرم کی طرح بقیہ زندگی بسر کی۔

برسون کی پریشانی کے بعد بالآخر محمد حسین آزاد لاہور پہنچ کر حکماء تعلیم میں ملازم ہو گئے۔ وہ علمی و تعلیمی میدان میں بہت سرگرم رہے اور بہت سی نصابی کتابیں تیار کیں۔ اسی ملازمت کے دوران انہوں نے منے طرز کے مشاعروں کی بنیاد رکھی۔ ان مشاعروں میں طرح غزلوں کے بجائے موضوع دے کر نظمیں لکھوائی جاتی تھیں۔ اسی طرح انگریزی طرز کی کتابیں بھی تیار کی گئیں۔ ان میں آزاد کی ”نیرنگ خیال، خصوصاً قابل ذکر ہے۔

محمد حسین آزاد کی تصانیف میں سب سے زیادہ شہرت ”آبِ حیات“ کوئی اسلوب کی دل کشی کے باعث ”آبِ حیات“ اردو کی سب سے زیادہ پڑھی جانے والی کتابوں میں شامل ہے۔ علم زبان پر ”سُخْمَدِ اِنْ فَارَس“ بھی ان کی ایک اہم تصانیف ہے۔ آزاد کرداروں اور واقعات کا اس طرح بیان کرتے ہیں کہ وہ چلتی پھرتی تصویریں بن جاتے ہیں۔ ان کی تحریر میں اس لفاظ اور استعاروں کی دل کشی کے باعث بہت جلد یاد ہو جانے کی صفت رکھتی ہے۔

مرزا مظہر جانِ جاناں

مرزا مظہر جانِ جاناں کے والد عالمگیر کے دربار میں صاحب منصب تھے۔ نسب ان کا باپ کی طرف سے محمد حنفیہ سے ملتا ہے جو کہ حضرت علیؑ کے بیٹے تھے۔ ماں بیجا پور کے شریف گھرانے سے تھیں۔ دادا بھی دربار شاہی میں صاحب منصب تھے۔ دادی اسد خاں وزیر عالمگیر کی خالہ زاد بہن تھیں۔ پر دادا سے اکبر بادشاہ کی بیٹی منسوب ہوئی تھیں۔ ان رشتہوں سے یوری خاندان کے نواسے تھے۔ 1111ھ میں جب کہ عالمگیر دکن پروفوج لیے پڑا تھا ان کے والد نوکری چھوڑ کر دلی کو پھرے۔ یہ کالا باغ علاقہ مالوہ میں 11 رمضان کو جمع کے دن پیدا ہوئے۔ عالمگیر کو خبر گزدی۔ آئین سلطنت تھا کہ اُمرا کے ہاں اولاد ہوتے حضور میں عرض کریں۔ بادشاہ خود نام رکھیں یا پیش کیے ہوئے ناموں میں سے پسند کر دیں۔ کسی کو خود بھی بیٹا یا بیٹی کر لیتے تھے کہ یہ امور طرفین کے ڈلوں میں اٹھا دا اور محبت پیدا کرتے تھے، ان کے لیے ایک وقت پر سید ترقی ہوتے تھے اور بادشاہوں کو ان سے وفاداری اور جان ثاری کی امیدیں ہوتی تھیں۔ شادی بھی اجازت سے ہوتی تھی۔ بھی ماں باپ کی تجویز کو پسند کرتے تھے، کبھی خود تجویز کر دیتے تھے۔ غرض عالمگیر نے کہا کہ بیٹا باپ کی جان ہوتا ہے۔ باپ مرزا جان ہے۔ اس کا نام ہم نے جان جاناں رکھا۔ پھر اگرچہ باپ نے نہش اللہ میں نام رکھا مگر عالمگیری نام کے سامنے نہ چکا۔ مظہر تخلص انہوں نے آپ کیا کہ جانِ جاناں کے ساتھ مشہور چلا آتا ہے۔ مرزا جان بھی شاعر تھے اور جانی تخلص کرتے تھے۔

16 برس کی عمر تھی کہ باپ مر گئے۔ اسی وقت سے مُشت خاک کو بزرگوں کے گوشہ دامن میں باندھ دیا۔ 30 برس کی عمر تک مدرسون اور خانقاہوں میں جھاڑو دی اور جو دن

بہارِ زندگی کے پھول ہوتے ہیں انھیں بزرگوں کے روپوں پر چڑھا دیا۔ اس عہد میں تصوف کے خیالات اُب کی طرح ہندوستان پر چھائے ہوئے تھے۔ چنانچہ قطع نظر کمال شاعری کے ہزارہا مسلمان بلکہ ہندو بھی ان کے مرید تھے اور دل سے اعتقاد رکھتے تھے۔

مرزا صاحب کی تحصیل علمی عالمانہ تھی مگر علم حدیث کو با اصول پڑھا تھا۔ حنفی مذہب کے ساتھ نقشبندی طریقے کے پابند تھے اور احکام شریعت کو صدق دل سے ادا کرتے تھے۔ اوضاع و اطوار اور ادب آداب نہایت سنجیدہ اور بر جستہ تھے کہ جو شخص ان کی صحبت میں بیٹھتا تھا ہشیار ہو کر بیٹھتا تھا۔ اضافتِ مزاج اور سلامتی طبع کی نقلیں ایسی ہیں کہ آج سن کر تعجب آتا ہے۔ خلافِ وضع اور بے اسلوب حالت کو دیکھنا سکتے تھے۔

نقل ایک دن درزی ٹوپی سی کر لایا۔ اُس کی تراش ٹیڑھی تھی۔ اس وقت دوسرا ٹوپی موجود نہ تھی، اس لیے اسی کو پہننا پڑا۔ مگر سر میں درد ہونے لگا۔

نقل جس چارپائی میں کان ہواں پر بیٹھا نہ جاتا تھا، گھبر اکڑا کھکھڑے ہوتے تھے۔ چنانچہ دلی دروازہ کے پاس ایک دن ہوادار میں سوار چلے جا رہے تھے۔ راہ میں ایک بینے کی چارپائی کے کان پر نظر جا پڑی۔ وہیں ٹھیر گئے اور جب تک اس کا کان نہ نکلوالیا آگے نہ بڑھے۔

نقل ایک دن ایک نواب صاحب کہ ان کے خاندان کے مرید تھے، ملاقات کو آئے اور خود ضرagi لے کر پانی پیا۔ اتفاقاً آب خورہ جو رکھا تو ٹیڑھار کھا۔ مرزا کامزان اس قدر برہم ہوا کہ ہر گز ضبط نہ ہو سکا اور بگڑ کر کہا کہ عجب بے دوقوف حق تھا جس نے تمیس نواب بنادیا، آب خورہ بھی صراغی پر رکھنا نہیں آتا۔

نقل ایک معتقد کا بیٹا حسن اعتقاد سے غزل لے کر آیا کہ شاگرد ہو اور اصلاح لے۔ انھوں نے کہا کہ اصلاح کے ہوش و حواس کے ہیں۔ اب عالم کچھ اور ہے۔ عرض کی کہ میں فقط

بطورِ تبر ک سعادت حاصل کرنی چاہتا ہوں۔ فرمایا کہ اس وقت ایک شعر خیال میں آیا
ہے، اسی کو تبر ک اور اسی کو اصلاح سمجھ لو۔

لوگ کہتے ہیں مر گیا مظہر
فی الحقيقة میں گھر گیا مظہر
غرض ساتویں محرم کی تھی کہ رات کے وقت ایک شخص مٹھائی کی ٹوکری ہاتھ میں لیئے آیا،
دروازہ بند تھا۔ آواز دی اور ظاہر کیا کہ میں مرید ہوں۔ نذر لے کر آیا ہوں۔ وہ باہر نکلے تو ایک
قرابین^۱ ماری کہ گولی سینے کے پار ہوئی۔ وہ تو بھاگ گیا۔ مگر انھیں زخم کاری آیا۔ تین دن تک
زندہ رہے، اس عالم اضطراب میں لوٹتے تھے اور اپنا ہی شعر پڑھتے تھے۔

پنا کر دندن خوش رسے بخون و خاک غلطیدن
خدا رحمت گند ایں عاشقان پاک طینت را

یہ تین دن نہایت استقلال اور ثابت تدمی سے گزارے۔ جب شاہ عالم بادشاہ کو بزر
کپنچی تو بعد تحقیقات کے کھلا بھیجا کہ قاتل نہیں ملتا۔ نشان دو تو ہم اسے سزا دیں۔ جواب میں
کہا کہ فتنی کشته را خدا ہیں اور مردہ کا مارنا قتل نہیں۔ قاتل ملے تو آپ سزا نہ دیں۔ یہاں
بھیج دیں۔ آخر دسویں کوشام کے وقت دنیا سے انتقال کیا۔ بہت لوگوں نے تاریخیں کہیں۔
مگر درجہ اول پر میر قمر الدین منت کی تاریخ ہے، جس کا مادہ خاص الفاظ حدیث ہیں اور
اتفاق یہ کہ موزوں ہیں۔

عَاشَ حَمِيدًا، مَاتَ شَهِيدًا

۱۔ استاد مرحوم فرمایا کرتے تھے کہ ڈاڑھے کا نشان ہم نے بھی دیکھا ہے۔ کیونکہ رام کے کوٹھے پر ڈیوڑھی کی دیوار میں اب تک موجود تھا۔

مشق

لفظ و معنی

صاحب منصب	:	عہدے دار
نسب	:	خاندانی سلسلہ
منسوب	:	نسبت کی گئی، نسبت کیا گیا، لہذا جس شخص کی ملگنی یا شادوی ہوا سے ہی منسوب کہتے ہیں
آئین سلطنت	:	ثابہی قاعدہ قانون، ثابہی طور و طریق
امور	:	امرکی جمع، معاملات
طرفین	:	دونوں جانب، فریقین
سندر ترقی	:	ترقی کی دستاویز
تجویز	:	رائے مشورہ
مشت خاک	:	مٹھی بھر خاک، انسان کا وجود خاکی
خانقاہ	:	بزرگوں اور درویشوں کے رہنے کی جگہ
روضہ	:	وہ مقبرہ جس پر گنبد بنایا ہو، لغوی معنی با غنچہ
تصوف	:	روحانی علم
قطع نظر	:	اس کے سوا، بیٹھ
اعتقاد	:	عقیدت، عزت و احترام، دلیلیقین، ایمان
نقشبندی طریقہ	:	صوفیہ کا ایک سلسلہ جو حضرت خواجہ بہاء الدین نقشبندی سے شروع ہوا

مذہبی طور طریقوں اور دینی قانون سے متعلق احکام	:	احکامِ شریعت
وضع کی جمع، طریقے	:	اوپساع
طور کی جمع، طریقے	:	اطوار
بے ساختہ، بھل، حسب حال، مناسب	:	برجستہ
نازکِ مزاجی، طبیعت کی نزاکت و پاکیزگی	:	لطافتِ مزاج
طبیعت کی درستی، سلامتی	:	سلامتی طبع
		خلافِ وضع اور
نامناسب اور بے ڈھنگی حالت	:	بے اسلوب حالت
کانٹ چھانٹ، بناوٹ، وضع	:	تراش
چارپائی کی پٹی کا وہ حصہ جو پائے کے باہر نکل آئے	:	چارپائی کا کان
پاکی کی طرح کی ایک سواری جو چاروں طرف سے کھلی ہوتی ہے	:	ہوادار
پانی پینے کا مٹی کا چھوٹا برتن	:	آب خورہ
اعتقاد رکھنے والے، عزت و احترام کرنے والے	:	معتقد
یکنی، بھلانی، خوش نصیبی	:	سعادت
حقیقت میں، واقعتاً	:	فی الحقیقت
کسی کے سامنے عقیدت و احترام سے کوئی چیز پیش کرنا	:	نذر
ولایتی بندوق، جو رائفل کی پہلی شکل تھی۔ اس کو انگریزی	:	قرابین
میں کہتے ہیں carbine		
مستقل مزاجی، مضبوطی، ثابت قدی	:	استقلال
دونالی بندوق۔ اس حاشیے میں جس ”استادِ مرحوم“ کا ذکر	:	ڈگاڑہ
ہے وہ حضرت شیخ ابراہیم ذوق ہیں		

موزوں	:	کشته
مناسب، چاتلا، پسندیدہ	:	مارا ہوا، قتل کیا گیا

غور کرنے کی بات

• ’آبِ حیات‘ کا یہ اقتباس محمد حسین آزاد کے اسلوب بیان کا عمدہ نمونہ ہے۔ مندرجہ ذیل فقروں پر غور کیجیے۔

- (i) شمس الدین نام رکھا مگر عالم گیری نام کے سامنے نہ چکا۔
 - (ii) مشت خاک کو بزرگوں کے گوشہ دامن میں باندھ دیا۔
 - (iii) جو دن بہار زندگی کے پھول ہوتے ہیں انھیں بزرگوں کے رخصوں پر چڑھا دیا۔
- پہلے فقرے میں شمس الدین کی رعایت سے ’چکا‘ کس قدر خوب صورت ہے۔ اور نگزیب عالم گیر بادشاہ کے رکھے ہوئے نام کو عالم گیری نام کہہ کر یہ اشارہ بھی کر دیا کہ یہ نام تمام دنیا پر چھا جانے والا ثابت ہوا۔
- مشت خاک کے معنی ہیں ”مٹھی بھر مٹی۔“ اس اعتبار سے گوشہ دامن میں باندھنا بہت خوب ہے۔ انسان کو یا انسان کے بدن کو مشت خاک کہتے ہیں۔ لہذا مراد یہ ہوئی کہ مرزا صاحب نے اپنے آپ کو بزرگوں کی خدمت کے حوالے کر دیا۔
- نوجوانی کو بہار زندگی، اور نوجوانی کے دنوں کو پھول، کہنا بہت عمدہ ہے۔ روپہ کے ایک معنی باغ بھی ہوتے ہیں۔ اس لحاظ سے بزرگوں کے مزارات پر نوجوانی کے دن گزارنا اور بھی عمدہ بات ہے۔ محمد حسین آزاد کی تحریریں اس قسم کے خوبصورت فقروں سے بھری ہوئی ہیں۔

• اس اقتباس میں کچھ مذہبی اصطلاحات بھی استعمال ہوئی ہیں جن پر غور کیے بغیر ان کے معنی تک پہنچنا مشکل ہے۔

حدیث: لغت میں حدیث کے معنی ہیں قول، بات لیکن مذہبی اصطلاح میں حضرت محمدؐ کی زبان مبارک سے جو بتیں تکلیف یا انھوں نے اپنی زندگی میں جو کام کیے انھیں حدیث کہتے ہیں۔

حنفی مذہب: اسلامی فقہ کے تعلق سے امام ابوحنیفہؓ کے نقطہ نظر اور ان کے بتائے ہوئے طور طریقوں کو حنفی مذہب یا حنفی مسلک کہتے ہیں۔

شریعت: دین اسلام کے مطابق زندگی گزارنے کے لیے اللہ اور اس کے رسول حضرت محمدؐ کے بتائے ہوئے احکام و قوانین کو شریعت کہتے ہیں۔

نقشبندی طریقہ: صوفیوں کے چار مشہور طریقے یا سلسلے ہیں۔ قادری، سُہر و روی، چشتی اور نقشبندی۔ ہندوستان میں نقشبندی طریقے کے سب سے بڑے بزرگ شیخ احمد سرہندیؒ کے جاتے ہیں۔ مرزا مظہر جان جاناں تین واسطوں سے شیخ احمد سرہندیؒ کے مرید تھے۔ شیخ احمد سرہندیؒ مجذد والف ثانی کے لقب سے بھی مشہور ہیں۔

مرید: مرید کے لغوی معنی ہیں، ارادت مند، ارادہ کرنے والا، پیروکار۔ اصطلاحاً وہ شخص جو کسی بزرگ یا پیر کا ارادت مند ہو اور اس سے تعلق واردات کے مطابق پیروی کرے اُسے مرید کہتے ہیں۔

فقیر: لفظ 'فقیر' فقر سے بنا ہے۔ فقر کے معنی ہیں درویشی۔ اصطلاحاً فقیر کے معنی ہیں وہ خدا مست لوگ جو اللہ کی محبت میں فقر و فاقہ اور درویشی و بے نیازی کی زندگی گذارتے ہیں۔

تاریخ کہنا: اس اقتباس میں مرزا مظہر جان جاناں کی تاریخ وفات کو ایک حدیث کے الفاظ سے پیش کیا گیا ہے۔ تاریخ سے مراد ہے کہ کوئی لفظ، فقرہ، مصرع یا شعر اس طرح ترتیب دینا جس کے حروف کے اعداد کو اگر جوڑا جائے تو تاریخ نکل آئے۔ حروف کی گنتیاں مقرر ہیں اور انھیں 'ابجذ، هوز، حطی، کلمن، سعفص، قرشث، شخد، ضطغ' کے ذریعے ظاہر کیا جاتا ہے۔

ا	ب	ج	د	ه	و	ز	ح	ط	ی	
10	9	8	7	6	5		4	3	2	1

ک	ل	م	ن	س	ع	ف	ص	ق	ر	ش	ت
400	300	200	100	90	80	70	60	50	40	30	20
ث	خ	ذ		ض	ظ	غ					
				1000	900	800			700	600	500

ماڈہ کے معنی ہیں 'اصل'، 'جوہر'، وہ شے جس سے کوئی چیز بنائی جائے۔ ماڈہ تاریخ یا ماڈہ خاص کے ذیل میں ماڈہ سے مراد وہ لفظ یا فقرہ ہے جس سے تاریخ لکھتی ہے۔ چونکہ اس پوری نظم یا شعر کو بھی 'تاریخ' کہتے ہیں جس میں تاریخ والا فقرہ، مصرع یا لفظ نظم کیا جاتا ہے۔ اس لیے خاص تاریخ کی گنتی رکھنے والے لفظ، فقرے یا مصرع کو ماڈہ یا ماڈہ تاریخ کہتے ہیں۔ عاشَ حَمِيدًا ماتَ شَهِيدًا: یہ عربی کا فقرہ ہے۔ اس کے معنی ہیں وہ زندہ تھا تو لوگ اس کی تعریف کرتے تھے۔ اور مرنے پر شہادت کا درجہ پایا۔

استاد مرحوم: استاد مرحوم سے مراد یہاں شیخ محمد ابراهیم ذوق ہیں جو محمد حسین آزاد کے استاد تھے۔ بنا کر دندخوش رسمے بخون و خاک غلطیدن

خدارحمت گندایں عاشقان پاک طینت را
مرزا مظہر جان جاناں کا یہ ایک فارسی شعر ہے۔ اس کا مفہوم یہ ہے کہ خدا ان پاک طبیعت والے عاشقوں پر رحمت کرے۔ انہوں نے خون اور خاک میں لوٹنے اور لختہ نے کی اچھی رسم قائم کی۔

سوالات

- .1. مصنف نے مرزا مظہر جان جاناں کے نام و نسب سے متعلق کیا انہیں خیال کیا ہے؟
- .2. محمد حسین آزاد نے مرزا مظہر جان جاناں کی شخصیت کے کن پہلوؤں کو جاگر کیا ہے؟
- .3. مرزا مظہر کا نام جان جاناں کس نے رکھا اور کیوں؟

4. مرزا مظہر جانِ جاناں بے ڈھنگی بات کو پسند نہ کرتے تھے۔ اس بیان کی دلیل میں کوئی مثال پیش کیجیے۔

5. مرزا مظہر جانِ جاناں پر چند جملے لکھیے اور ان کے انتقال کا واقعہ اپنے الفاظ میں لکھیے۔

عملی کام

- اپنے استاد اور لامبریری کی مدد سے ادبی تاریخ سے متعلق 'آب بحیات' کے علاوہ دیگر کتابوں کے نام تلاش کر کے لکھیے۔

امجد حیدر آبادی

(1961-1886)

امجد حسین نام اور امجد تخلص تھا۔ حیدر آباد میں پیدا ہوئے۔ مدرسہ نظامیہ میں ابتدائی تعلیم حاصل کی۔ اس کے بعد پنجاب سے مشنی فاضل کا امتحان پاس کیا اور کچھ عرصہ بنگور میں مدرس رہے پھر حیدر آباد لوٹ آئے اور مدرسہ دارالعلوم میں درس و تدریس کی خدمات انجام دیں۔ بعد میں صدر محاسب کے دفتر سے متعلق ہو گئے۔

امجد حیدر آبادی صوفیانہ مزاج رکھتے تھے۔ ان کے بیہان اخلاق اور تصوف کے گھرے اثرات ملتے ہیں۔ ان کی رباعیوں کے دو مجموعے ”رباعیاتِ امجد“ اور ”ریاضِ امجد“ کے ناموں سے شائع ہو چکے ہیں۔

رباعی

کس برق کی ہر آن چمک رہتی ہے
 کس گل کی دماغ میں مہک رہتی ہے
 ٹوٹا ہے ضرور کوئی کانٹا دل میں
 جب دیکھیے کچھ نہ کچھ کھٹک رہتی ہے

مشق

لفظ و معنی

برق	:	بجلی
آن	:	وقت، گھری
کھٹک	:	غلش، چھین

غور کرنے کی بات

• برق کی چمک اور گل کی مہک دیریک نہیں رہتی، لیکن اگر دل میں کوئی چھین ہو تو اس کا اثر رہ رہ کر محسوس ہوتا رہتا ہے۔

سوالات

1. دل کی کھٹک سے شاعر کی کیا مراد ہے؟
2. برق کی چمک اور گل کی مہک دری تک کیون نہیں رہتی؟

رباعی

خالق نے جنہیں دیا ہے زردیتے ہیں
 زر کیا ہے خدا کی رہ میں گھردیتے ہیں
 اپنا سرمایہ ہے رکوع و سجدہ
 سامان نہیں رکھتے ہیں سردیتے ہیں

مشق

لفظ و معنی

خالق :	پیدا کرنے والا، خدا
رکوع و سجدہ :	نماز کے اركان، مراد نماز

غور کرنے کی بات

- اس رباعی میں شاعر نے اشارہ کیا ہے کہ انسان اپنی حیثیت کے مطابق اپنے خالق کو نذر آنہ عقیدت پیش کرتا ہے۔

سوالات

1. خدا کی رہ میں گھردینے کا کیا مطلب ہے؟
2. ”سامان نہیں رکھتے ہیں سردیتے ہیں“ کا مطلب لکھیے۔

رباعی

خود اپنی نگاہوں سے گرا جاتا ہوں
 قطرہ سا زمین میں سما جاتا ہوں
 احباب مرے دفن کی کیوں فکر میں ہیں
 میں شرم گنه سے خود گڑا جاتا ہوں

مشق

لفظ و معنی

احباب	:	حب کی جمع، بہت سے دوست
نگاہوں سے گرجانا	:	(محاورہ) بے عزت ہونا، بے وقت ہو جانا
شرم سے گڑجانا	:	(محاورہ) بہت زیادہ شرم مند ہونا، نادم ہونا

غور کرنے کی بات

اس رباعی میں شاعر کو اپنے گناہوں کا اعتراف ہے، جس کے باعث وہ حد درجہ
 شرم مند ہے۔ •

سوالات

1. شرم گنہ سے گڑا جاتا ہوں، سے شاعر کی کیا مراد ہے؟

2. انسان اپنی نگاہوں میں کب گر جاتا ہے؟

عملی کام

- انصاب میں شامل رباعیوں کے علاوہ اکبرالہ آبادی، میرانیس، فراق اور جوش کی رباعیات کا مطالعہ کیجیے۔
- رباعی کی تعریف بیان کیجیے۔
- تینوں رباعیات میں سے کسی ایک رباعی کی خصوصیات بیان کیجیے۔

فیض احمد فیض

(1984—1911)

فیض احمد خاں نام اور فیض تخلص، سیالکوٹ کے قریب ایک گاؤں میں پیدا ہوئے۔ فیض کی تعلیمی زندگی کا آغاز شن اسکول سیالکوٹ سے ہوا۔ اعلیٰ تعلیم کے مراحل لاہور میں طے ہوئے۔ انھوں نے انگریزی اور عربی میں ایم۔ اے کیا۔ 1935ء میں ان کا تقرر ایم۔ اے۔ او کالج، امرتسر میں بطور انگریزی استاد کے ہوا۔ دوسرا جگہ عظیم کے زمانے میں فوج میں بھرتی ہو گئے اور ترقی کر کے لفڑیش کرمل کے عہدے تک پہنچے۔ کچھ عرصے تک ”پاکستان نائکر“ کے چیف ایڈیٹر بھی رہے۔ اس کے علاوہ ”ادبِ لطیف“، ”امروز“، ”لیل و نہار“ اور ”ایفروائیشن رائٹرز فیڈریشن“ کی ادارت کے فرائض بھی انجام دیے۔

فیض، کالج کے زمانے ہی میں شعر کہنے لگے تھے۔ ان کا پہلا مجموعہ کلام ”نقش فریادی“ 1941ء میں شائع ہوا۔ ترقی پسند تحریک کا آغاز ہوا تو فیض اور زیادہ سرگرمی کے ساتھ شاعری کی طرف مائل ہو گئے اور ان کا رنگِ خن بھی بدلتا گیا۔ ان کی اس سلسلے کی شاعری پر خطیبانہ انداز غالب ہے۔ لیکن اسی زمانے میں انھوں نے چند لافانی نظمیں بھی کہیں جن میں ”ہم لوگ“، ”صحح آزادی“، ”دریچہ“ اور ”تہائی“ قابل ذکر ہیں۔ نظم کے ساتھ ساتھ فیض نے غزل میں بھی طبع آرامائی کی ہے اور اس صنف کو بھی نیا انداز اور نیا آہنگ عطا کیا۔

تہائی

پھر کوئی آیا دل زار، نہیں کوئی نہیں
 راہرو ہوگا کہیں اور چلا جائے گا
 ڈھل چکی رات، بکھرنے لگا تاروں کا غبار
 لڑکھرانے لگے ایوانوں میں خوابیدہ چراغ
 سو گئی راستہ تک تک کے ہر اک راہ گذار
 اجنبی خاک نے ڈھنڈلا دیے قدموں کے سراغ
 گل کرو شمعیں بڑھا دو مے وینا و ایا غ
 اپنے بے خواب کواڑوں کو متقل کرلو
 اب بیہاں کوئی نہیں کوئی نہیں آئے گا!

مشق

لفظ و معنی

دل زار	:	مصیبت زده دل، غم زده دل
راہرو	:	راستہ چلنے والا، مسافر
غبار	:	ڈھول، گرد

سراغ	:	پتھ، نشان
ایوان	:	محل، مکان
خوابیدہ	:	سویا ہوا
راہ گزار	:	راستہ
مینا	:	صراحی
ایانغ	:	شراب پینے کا پیالہ، جام
مقفل	:	تالا پڑا ہوا

غور کرنے کی بات

- اس نظم میں فیض نے کسی کی یاد اور انتظار میں دل کی کیفیت کو موثر انداز میں بیان کیا ہے۔ جب کسی کو اپنے محبوب کا انتظار ہوتا ہے تو انتظار کے لمحات بڑی مشکل سے گذرتے ہیں۔ ہر آہٹ اور آواز پر وہ چوک پڑتا ہے اور سمجھتا ہے کہ اس کا محبوب آگیا لیکن اس کے نہ آنے سے اُسے گھری مایوسی ہوتی ہے۔

سوالات

1. شاعر تہائی میں کیا محسوس کر رہا ہے؟
2. رات کے ڈھلنے اور تاروں کا غبار بھرنے سے شاعر کی کیا مراد ہے؟
3. شاعر اپنے بے خواب کوارٹوں کو کیوں مقفل کرنا چاہتا ہے؟
4. محبوب کے نہ آنے پر شاعر کے دل کی کیا کیفیت ہوئی؟

عملی کام

نظم کا مرکزی خیال اپنے لفظوں میں لکھیے۔

•

رُباعی

رباعی چار مصروعوں پر مشتمل ہوتی ہے۔ اس صنف کو ”دوبیتی“ اور ”ترانہ“ بھی کہا جاتا ہے۔ لیکن چار مصروعوں والی ہر نظم ”رباعی“ نہیں ہوتی۔ اس کی ایک خاص بحیرہ ہوتی ہے جسے بحیرہ رنج کہا جاتا ہے۔ رباعی کے لیے اس فن کے استادوں نے 24 اوزان مقرر کیے ہیں۔ ان کے علاوہ کسی اور وزن میں رباعی نہیں کہی جاتی۔ وزن و بحر کی پابندی کے علاوہ رباعی کے لیے یہ بھی لازمی ہے کہ اس کا پہلا، دوسرا اور چوتھا مصرع ہم قافیہ ہو۔ اس کے چاروں مصرے بھی ہم قافیہ ہو سکتے ہیں۔

رباعی کا چوتھا مصرع سب سے زیادہ اہم ہوتا ہے۔ یہ مصرع جتنا زیادہ زوردار اور برجستہ ہوتا ہے رباعی اتنی ہی بہتر مانی جاتی ہے۔ رباعی میں حسن و عشق، فلسفہ و اخلاق، رندی و سرمستی، پند و موعظت اور مذہب و تصوف کے علاوہ شاعر کے ذاتی حالات و تجربات، محوسات اور افکار و مشاہدات کا بھی اظہار ہوتا ہے۔ اس میں مظاہر فطرت کی عکاسی بھی کی جاتی ہے۔

جگت موہن لال روال

(1934—1889)

جگت موہن لال نام، روال تخلص تھا۔ اتاو میں پیدا ہوئے۔ روال بچپن ہی سے بے حد محنتی اور ذہین تھے۔ انھوں نے ایم۔ اے اور ایل۔ ایل۔ بی کی ڈگریاں حاصل کرنے کے بعد اتاو میں وکالت شروع کر دی اور اس پیشے میں بڑی شہرت اور کامیابی حاصل کی۔
 روال کو بچپن ہی سے شاعری کا شوق تھا۔ انھوں نے غزل، نظم، مشنوی اور رباعی جیسی اصناف کو اپنے تخلیقی اظہار کا ذریعہ بنایا لیکن رباعی کہنے میں بڑی شہرت و مقبولیت حاصل کی۔
 ان کی رباعیوں میں فکر و فن کا گہرا امتزاج ملتا ہے۔ معیاری زبان و اسلوب، لطیف تشبیہات و استعارات اور موثر انداز بیان ان کی رباعیوں کی مخصوصی پہچان ہے۔
 ان کی ایک مشنوی ”نقیر روال“ اور دو شعری مجموعے ”رباعیاتِ روال“ اور ”روح روال“
 ان کی یادگار کتابیں ہیں۔

رباعی

کیا تم سے بتائیں عمر فانی کیا تھی
بچپن کیا چیز تھا جوانی کیا تھی
یہ گل کی مہک تھی وہ ہوا کا جھونکا
اک مویں فنا تھی زندگانی کیا تھی

مشق

غور کرنے کی بات

شاعر نے اس رباعی میں بچپن کو پھول کی مہک سے اور جوانی کو ہوا کے جھونکے
سے تعبیر کیا ہے۔

سوالات

1. رباعی کی صنف کو رباعی کے علاوہ اور کیا کہا جاتا ہے؟
2. شاعر نے زندگی کو مویں فنا کیوں کہا ہے؟

رباعی

دنیا سو سو طرح سے بہلاتی ہے
 سامان خوشی سے روح گھبراتی ہے
 اب فکر فنا نے کھول دی ہیں آنکھیں
 کلفت ہر بات میں نظر آتی ہے

مشق

لفظ و معنی

کلفت : رنج، غم، تکلیف

غور کرنے کی بات

زندگی اور موت کی حقیقت ظاہر ہو جانے کے بعد زندگی کی ہر خوشی بے معنی نظر آنے لگتی ہے۔

سوالات

- .1 دنیا کی خوشی سے روح کیوں گھبرا رہی ہے؟
- .2 ”کھول دی ہیں آنکھیں“ سے شاعر کی کیا مراد ہے؟

رباعی

یہ کیا کہ حیاتِ جاودا نی کیا ہے
پہلے دیکھو جہان فانی کیا ہے
اس فکر میں ہو کہ موت کیا شے ہے روآن
یہ بھی سمجھے کہ زندگانی کیا ہے

مشق

لفظ و معنی

حیاتِ جاودا نی	:	بمیشہ باقی رہنے والی زندگی
جہان فانی	:	فنا ہو جانے والی دنیا، مٹ جانے والی دنیا

غور کرنے کی بات

اس رباعی میں شاعر نے زندگی کی حقیقت پر گھرائی سے غور کرنے کی دعوت دی ہے۔

سوالات

.1. حیاتِ جاودا نی سے شاعر کی مراد کیا ہے؟

- .2 رواں کی رباعیوں کی خوبیاں بیان کیجیے۔
 .3 رواں کے شعری مجموعوں کے نام بتائیے۔

عملی کام

- جگت موہن لال رواں کا شعری مجموعہ ”رباعیات رواں“، حاصل کر کے ان کی دوسری رباعیات بھی غور سے پڑھیے۔

جوش ملیح آبادی

(1982-1898)

شبیر حسن خاں نام، تخلص جوش اور وطن ملیح آباد تھا۔ پیدائش لکھنؤ میں ہوئی۔ علم و ادب کی روایت خاندان میں بزرگوں سے چلی آرہی تھی۔ ان کے پردادا نواب فقیر محمد خاں گویا اپنے زمانے کے معروف ریس اور شاعر تھے۔ ابتدائی تعلیم و تربیت کے مراحل جوش نے گھر ہی پر طے کیے۔ عربی و فارسی میں اچھی استعداد پیدا کی۔ اس کے بعد لکھنؤ، سینتاپور، آگرہ اور علی گڑھ میں تعلیم حاصل کی۔

1916 میں والد کے انتقال کے بعد وہ کولکاتہ چلے گئے۔ یہیں ان کی ملاقات رابندرناٹھ ٹیگور سے ہوئی۔ ان کی پُرکشش شخصیت اور شاعری نے جوش کو بہت متاثر کیا۔ انھیں کے اثر سے جوش شاعرانہ تخلیقی نشر لکھنے اور شعر کہنے کی طرف مائل ہوئے۔ جوش کی نشر کے علاوہ ابتدائی شاعری میں بھی ان اثرات کو بخوبی دیکھا جاسکتا ہے۔

1924 میں وہ عثمانیہ یونیورسٹی، حیدر آباد کے دارالترجمہ میں ناظرِ ادب کے طور پر ملازم ہو گئے۔ یہاں انھوں نے تقریباً دس سال کام کیا۔ 1934 میں دہلی آگئے جہاں ان کے کئی شعری مجموعے شائع ہوئے۔ ”فلم“ کے عنوان سے ایک رسالہ بھی جاری کیا۔ اس کے بعد وہ پونا کی ایک فلم کمپنی میں ملازم ہو گئے۔ آزادی کے بعد وہ حکومتِ ہند کے رسالے ”آج کل“ کے مدیر مقرر ہوئے اور دلی میں سکونت اختیار کر لی۔ 1955 میں حکومتِ ہند نے انھیں پدم بھوشن کے اعزاز سے نوازا۔ 1956 میں وہ پاکستان چلے گئے۔ ایک عرصے تک ترقی اردو بورڈ، کراچی سے منسلک رہے اور اردو لغت کا کام کرتے رہے۔ زندگی کے باقی دن انھوں نے اسلام آباد

میں گزارے۔ وہیں ان کا انتقال ہوا۔

جو شمع آبادی نہ صرف زدگو شاعر تھے بلکہ کم سے کم وقت میں طویل نظمیں کہنے کی استعداد بھی رکھتے تھے۔ ان کا پہلا مجموعہ کلام ”روحِ ادب“ 1929 میں شائع ہوا۔ اس کے بعد ان کے کئی مجموعے منظر عام پر آئے جن میں ”شعلہ و شبنم“ ”حرف و حکایت“ اور ”سنبل و سلاسل“ بے طور خاص قابل ذکر ہیں۔ ان کا آخری شعری کارنامہ ناکمل طویل نظم ”حرفِ آخر“ ہے۔ نشر میں ان کا سب سے اہم کارنامہ ان کی خود نوشت ”یادوں کی برات“ ہے۔

جو شمع نے غریلیں اور رباعیاں بھی کی ہیں لیکن بنیادی طور پر وہ نظم کے شاعر ہیں۔ ابتداء میں ان کی نظموں کا موضوع فطرت کی تصویر کشی تھا جس کی وجہ سے انھیں شاعر فطرت کہا جاتا رہا۔ تحریکِ آزادی کے زیر اثر انہوں نے حب وطن کے گیت گائے اور سیاسی مسائل کو موضوع بنایا اور اپنے دلوںہ انگیز لب ولجھ کی وجہ سے ”شاعر انقلاب“ کہلانے۔ زبان پر جوش کو غیر معمولی قدرت حاصل تھی۔ وہ الفاظ کے جادوگر کہے جاتے ہیں۔

”البیلی صح“

نظر جھکائے عروں فطرت جمیں سے زلفیں ہٹا رہی ہے
 سحر کا تارا ہے زلزلے میں، اُنچ کی کوئی تھر تھر اڑی ہے
 روشن روشن نغمہ طرب ہے، چمن چمن جشن رنگ و بو ہے
 طیور شاخوں پہ ہیں غزل خوان، کلی کلی گنگنا رہی ہے
 ستارہ صح کی رسیلی، چکتی آنکھوں میں ہیں فسانے
 نگارِ مہتاب کی نشیلی نگاہ جادو جگا رہی ہے
 طیور، بزم سحر کے مطرب، پچتی شاخوں پہ گا رہے
 نسیم، فردوس کی سیلی، گلوں کو جھولا جھلا رہی ہے
 کلی پہ بیلے کی، کس ادا سے پڑا ہے شبتم کا ایک موتنی
 نہیں، یہ بیبرے کی کیل پہنے کوئی دہن مسکرا رہی ہے
 سحر کو مددِ نظر ہیں کتنی ریعا بیتیں چشم خون فشاں کی
 ہوا بیباں سے آنے والی لہو کی سرخی بڑھا رہی ہے
 شلوکا پہنے ہوئے گلابی، ہر اک سبک پکھڑی چمن میں
 رنگی ہوئی سرخ اور حنی کا ہوا میں پلو، سکھا رہی ہے
 فلک پہ اس طرح چھپ رہے ہیں ہلال کے گردوبیش تارے
 کہ جیسے کوئی نئی نولی جمیں سے افشاں چھڑا رہی ہے
 کھنک یہ کیوں دل میں ہو چلی پھر؟ چکتی کلیو! ذرا ٹھہرنا
 ہوا اے گلشن کی نرم رو میں یہ کیسی آواز آ رہی ہے؟

مشق

لفظ و معنی

البیلی	:	نزاری انوکھی، اُصرہ
عروس	:	دہن
افق	:	آسمان کا کنارہ، وہ جگہ جہاں زمین و آسمان ملتے ہوئے
روش	:	وکھائی دیتے ہوں۔ (جمع آفاق)
نغمہ طرب	:	کیاریوں کے درمیان کا راستہ
طیور	:	خوشی کا گیت
نگار	:	طاڑ کی جمع، پرندے
بزم سحر	:	محبوبہ
مطرب	:	صح کی محفل
فردوں	:	گانے والے
چشم خون فشاں	:	سب سے اعلیٰ جنت
شلوکا	:	خون بہانے والی آنکھ
سک	:	ایک قسم کا جھوٹا کرتا
افشاں	:	نازک، بلکی
نرم رو	:	چاندی سونے کے ذریات یا مقتنی کی باریک کترن جو عورتیں بالوں پر چھپتی ہیں
دھیمی چال	:	دھیمی چال

غور کرنے کی بات

- 'البیل صبح، جوش کی ان نظموں میں سے ہے جن کی وجہ سے انھیں شاعر فطرت کہا گیا ہے۔ اس نظم میں انھوں نے موسم بہار کی ایک حسین صبح کا منظر بہت ہی ڈلش انداز میں بیان کیا ہے۔
- اس نظم میں جوش نے اپنے مشاہدات کو مختلف تشبیہوں اور استعاروں کے ذریعے بیان کیا ہے۔

سوالات

- .1 صبح کے منظر کو شاعر نے کس انداز میں پیش کیا ہے؟
- .2 صبح کے وقت کلی کے گنگانے سے کیا مراد ہے؟
- .3 شب نم کے موئی کو ہیرے کی کیل کیوں کہا گیا ہے؟
- .4 صبح کے وقت سرخی پھلینے کو شاعر نے کس طرح بیان کیا ہے؟
- .5 شاعر آخری شعر میں چکتی کلیوں سے کیا کہہ رہا ہے؟

عملی کام

- نظم کا خلاصہ لکھیے۔
- اس نظم میں جوتیشیہات اور استعارات آئے ہیں ان کو تلاش کر کے لکھیے۔

قصیدہ

عربی میں قصیدہ کا مطلب ہے: ”دل دار“ یا ”گاڑھا گودا“ کچھ علامہ کے نزدیک قصیدہ ”قصد“ سے بناتے ہیں کیونکہ شاعر ارادہ کر کے ایک خاص موضوع پر پوری توجہ کے ساتھ فکر شعر کرتا ہے، اس لیے اس صنف شعر کا نام قصیدہ قرار پایا۔ اردو میں قصیدہ اُس صنف سخن کو کہتے ہیں جس میں کسی کی مدح یا ندامت کی جائے۔ لیکن کبھی کبھی قصیدوں میں اور بھی مضمون باندھے گئے ہیں۔ اردو میں عام طور پر قصیدے کو کسی مرتبی یا بزرگ کی تعریف بیان کرنے کے لیے استعمال کیا گیا ہے۔

غزل کی طرح قصیدے کا پہلا شعر ہم قافیہ ہوتا ہے جو مطلع کہلاتا ہے۔ باقی اشعار کے دوسرے مصروع، مطلع کی مناسبت سے ہم قافیہ ہوتے ہیں۔ کبھی کبھی قصیدے میں ایک سے زیادہ مطلع بھی ہوتے ہیں۔ غزل کے برعکس یہ زائد مطلع عموماً اشعار کے بیچ میں آتے ہیں۔ قصیدے میں اشعار کی تعداد مقرر نہیں۔ غزل کی طرح قصیدہ بھی ہر بھر میں لکھا جاسکتا ہے۔ قصیدے کے بارے میں عام خیال ہے کہ اس کی زبان پر شکوہ علمی اور بلند آہنگ ہوتی ہے۔ قصیدے کے درج ذیل اجزاء ترکیبی ہیں۔

1. **تشیبیب:** اصل موضوع یعنی مدح یا ندامت سے پہلے شاعر تمہید کے طور پر جو اشعار کہتا ہے، انہیں تشیبیب کہا جاتا ہے۔ اس حصے میں بہار، شباب و شراب، حسن و عشق، فلسفہ و حکمت اور وعظ و نصحت یا اسی قسم کے کسی اور موضوع سے متعلق مضامین نظم کیے جاسکتے ہیں۔

2. **گریز:** جب شاعر تمہید سے آگے بڑھ کر مدح کی طرف آتا ہے تو وہ تشیبیب اور مدح میں تعلق یا رابط پیدا کرنے کے لیے ایک شعیر یا چند اشعار کہتا ہے جن سے پہلے اور

تیرے حصے کے درمیان کسی اجنبیت کا احساس باقی نہیں رہتا۔ اُس ربط و تعلق پر

منی اشعار کو اصطلاحاً ”گریز“ کہتے ہیں۔ موڑ کا اصطلاحی نام ”گریز“ ہے۔

3. مدح یا مذمت: یہ قصیدے کا اصل جز ہے۔ مدح میں عام طور پر مذمود ح کے جادہ و جلال، عدل و انصاف، شجاعت و شکاوتو اور علم و فضل وغیرہ کی تعریف، مبالغہ آمیز انداز میں کی جاتی ہے۔ ساتھ ہی مذمود ح کے ہاتھی، گھوڑے اور تلوار وغیرہ کی تعریف میں بھی اشعار کہبے جاتے ہیں۔ مذمت میں اس شخص کی ذات سے متعلق عیوب اور برائیاں بیان کی جاتی ہیں۔

4. حسن طلب یا مدعایا: قصیدے کے اختتامی حصے سے پہلے، شاعر کبھی کبھی ایسے اشعار بھی کہتا ہے جن کا مقصد مذمود ح سے صلح، بخشش اور اعزاز و اکرام حاصل کرنا ہوتا ہے۔ اس جزو کو حسن طلب یا مدعایا کہتے ہیں۔

5. دعا: یہ قصیدے کا آخری جز ہوتا ہے۔ اس میں شاعر اپنے مذمود ح کی صحبت و سلامتی اور درازی عمر کے لیے دعا کرتا ہے۔

اُردو قصیدہ نگاری میں سوادا کا مقام سب سے بلند قرار دیا جاتا ہے۔ ان کے بعد ذوق، غالب اور مومن کے نام آتے ہیں۔ ان کے بھی بعد کے لوگوں میں میر شکوہ آبادی، سیم دہلوی، محسن کا کوروی اور امیر بینائی مشہور قصیدہ گو ہیں۔ دکن میں نصرتی اُردو کے عظیم ترین شاعروں اور قصیدہ نگاروں میں شمار کیے جاتے ہیں۔

شامل کتاب قصیدہ مرزا غالب نے بہادر شاہ ظفر کی شان میں لکھا ہے۔

قصیدہ

جس کو تو جھک کے کر رہا ہے سلام
یہی انداز اور یہی انداز
بندہ عاجز ہے گروشِ ایام
آسمان نے بچھا رکھا تھا دام
حذرا اے نشاطِ عامِ خواص
لے کے آیا ہے عید کا پیغام
صحِ جو جائے اور آئے شام
تیرا آغاز اور ترا انجام
مجھ کو سمجھا ہے کیا کہیں نہماں
ایک ہی ہے امید گاہِ انعام
غالب اس کا مگر نہیں ہے غلام؟
تب کہا ہے بہ طرزِ استقہام
قرب ہر روزہ بر سینیلِ دوام
جز ب تقریبِ عیدِ ماہِ تمام
مجھ کو کیا بانٹ دے گا تو انعام
اور کے لین دین سے کیا کام
گر تجھے ہے امیدِ رحمتِ عام

ہاں مہ نو سنیں ہم اس کا نام
دو دن آیا ہے تو نظرِ مم صح
بارے دو دن کہاں رہا غائب
اڑ کے جاتا کہاں کہ تاروں کا
مرحا اے سرورِ خاصِ خواص
عذر میں تین دن نہ آنے کے
اُس کو بھولا نہ چاہیے کہنا
ایک میں کیا کہ سب نے جان لیا
رازِ دل مجھ سے کیوں چھپاتا ہے
جانتا ہوں کہ آج دنیا میں
میں نے مانا کہ تو ہے حلقةِ گوش
جانتا ہوں کہ جانتا ہے تو
ماہِ تاباں کو ہو تو ہو اے ماہ
تجھ کو کیا پایہ روشناسی کا
ماہ بن مہتاب بن میں کون
میرا اپنا جدا معاملہ ہے
ہے مجھے آرزوئے بخششِ خاص

جو کہ بخشے گا تجھ کو فر فروغ
کہہ پکا میں تو سب کچھ اب تو کہہ
کون ہے جس کے درپہ ناصیہ سا
تو نہیں جاتا تو مجھ سے سن
قبلہ چشم و دل بہادر شاہ
شہسوار طریقہ انصاف
جس کا ہر فعل صورت اعجاز
بزم میں میزبان قیصر و جم
جب ازل میں رقم پذیر ہوئے
اور ان اوراق میں بہ لکل قضا
مجملًا مندرج ہوئے احکام
تیری تو قیع سلطنت کو بھی
کاتب حکم نے ببوجب حکم اس رقم کو دیا طراز دوام
ہے ازل سے روائی آغاز
ہو ابد تک رسائی انجام

مشق

لفظ و معنی

مہنو	:	نیا چاند، ہلال
اندام	:	بدن

الغرض، آخر کار	:	بارے
(ایام، یوم کی جمع دن) وقت کی گردش، وقت کا چکر، دنوں کا پھیر	:	گردشِ ایام
جال	:	دام
کلمہ تحسین، کسی کی تعریف کرتے وقت یا شاباشی کے موقع	:	مرحبا
پر بولا جاتا ہے		
خاص لوگوں کی مسرت	:	سرور خاصِ خواص
کلمہ تحسین	:	حبدہ
عام اور معمولی لوگوں کی خوشی	:	نشاطِ عامِ عوام
چغل خور	:	نتام
جس سے لوگوں کی امیدیں پوری ہوتی ہوں (انعام، عام لوگ، خالوق)	:	امیدگاہِ انعام
غلام، پرانے زمانے میں دستور تھا کہ غلاموں کے کان میں سونے یا چاندی کا حلقة ڈال دیا کرتے تھے۔ لفظی معنی کان میں کڑا	:	حلقہ گوش
سوالیہ انداز میں	:	بڑے استفہام
چمکتا ہوا سورج	:	مہرتاب
ہر روز کی قربت	:	قرب ہر روزہ
ہمیشہ کے لیے	:	برسیلِ دوام
مرتبہ، رتبہ	:	پایہ
بپچان، باریابی	:	روشناسی
سوا	:	جز
عید کی خوشی کا موقع	:	تقریبِ عید

قصیدہ

161

رمضان کا مہینہ	:	ماہ صیام
پورا چاند	:	ماہ تمام
وہ خاص انعام واکرام جس کی آرزو شاعر کے دل میں ہے	:	آرزوئے بخشش خاص
اس رحمت کی امید جو سب کے لیے عام ہو	:	امید رحمتِ عام
روشن کرنے کی شان	:	فری فروغ
گل رنگ شراب یعنی سرخ شراب	:	منے گفام
پری جبی صورت والا، حسین	:	پری چہرہ
تیز چلنے والا قاصد	:	پیک تیز خرام
پیشانی ٹکنے والا یعنی سر جھکانے والا	:	ناصیہ سا
ایک ستارہ	:	زُہرہ
ایک ستارہ، مرتع	:	بہرام
چشمِ دل کا مرکز، جس کی طرف دل اور آنکھیں لگی ہوئی ہوں	:	قبلہ چشمِ دل
جلال واکرام والا یعنی خدا	:	ذوالجلال والا کرام
بڑا سور، مردمیدان	:	شہسوار
النصاف کا راستہ	:	طریقہ النصار
نئی بہار	:	نو بہار
اسلام کا باعث	:	حدائقِ اسلام
مجھرے کی صورت یعنی مجھرے کی طرح	:	صورت اعجاز
الہام کے معنی، الہام اس بات کو کہتے ہیں جو غیب سے کسی	:	معنی الہام
کے دل میں آئے		
محفل	:	بزم

قیصر روم کا بادشاہ تھا اور جمیشید ایران کا	:	قیصر و جم
جنگ	:	رزم
ایران کے دو بہت مشہور پہلوانوں کے نام	:	رسم و سام
کائنات کی ابتداء کا وقت	:	ازل
لکھا جانا	:	رقم پذیر ہونا
راتیں (لیل کی جمع)	:	لیالی
دن (یوم کی جمع)	:	ایام
ورق کی جمع	:	اوراق
قلم	:	ملک
تقدير، مدت کے معنی میں بھی مستعمل ہے	:	قضا
اختصار سے	:	مجملًا
درج ہونا، لکھنا	:	مندرج ہونا
(حکم کی جمع) یہاں تقدير میں لکھی ہوئی باتیں مراد ہیں	:	احکام
وقت اور شان و شوکت میں اضافے کا عمل، فرمان شاہی	:	توقيع
ضابطے کے مطابق، چلن کے مطابق	:	بدستور
تحریر کی صورت یعنی تحریر	:	صورت ارقام
لکھنے والا	:	کاتب
مطابق	:	بموجب
تحریر	:	رقم
طغرا، نقش و نگار، آر استہ کیا ہوا	:	طراز
ہیئتی	:	دوام

روائی	: جائز ہونا، جواز
ابد	: کائنات کی انتہا، وہ وقت جب دنیا ختم ہو گی
رسائی	: پیغام

غور کرنے کی بات

- یہ قصیدہ غالب نے بہادر شاہ ظفر کی مرح میں کہا تھا۔ قصیدے کا آغاز نئے چاند سے خطاب کے ساتھ ہوا ہے۔ یہاں نیا چاند عدید کے چاند کو کہا گیا ہے۔
- اس قصیدے کے مطلع میں ”مہ نو“ کی ترکیب استعمال ہوئی ہے۔ یہاں ”مہ“ در اصل ”ماہ“ ہے جس کے معنی چاند کے ہیں۔ کچھ الفاظ ایسے ہیں جو کبھی کبھی حرف کم کر کے استعمال ہوتے ہیں۔ انھیں مخفف کہا جاتا ہے۔ اس طرح ”مہ“ ماہ کا مخفف ہے اور شاہ کا مخفف شہ اور راہ کا مخفف ”رہ“
- ”مہ نو“ یعنی نیا چاند نہایت باریک ہوتا ہے اور اس کی شکل خمیدہ (ججھی ہوئی) ہوتی ہے۔ چونکہ قابلِ احترام اور بلند مرتبہ شخص کو سلام کرتے وقت جھک جاتے ہیں۔ اس لیے شاعر نے فرض کیا ہے کہ نیا چاند کسی کو سلام کر رہا ہے۔ یعنی مہ نو کا جھکنا سلام کرنے کی وجہ سے ہے۔ اسے شاعر اس سبب بیان کیا جائے تو اس صنعت کو ”حسن تعیل“ کہتے ہیں۔
- قمری مہینے کے ختم ہونے پر نیا چاند نظر آنے سے پہلے دو دن تک چاند بالکل نظر نہیں آتا۔ اسی لیے شاعر نے چاند سے کہا ہے کہ تو دو دن کہاں غائب رہا؟
- تیسرے شعر میں چاند کے دو دن غائب رہنے کا ذکر ہے اور چھٹے شعر میں کہا گیا ہے کہ چاند تین دن کے بعد نمودار ہوا ہے۔ اس کی وجہ یہ ہے کہ ہر مہینے کے آخر میں چاند دو دن چھپا کرتا ہے اور تیسرے دن پھر نکلتا ہے، اس لیے شاعر نے یہی بات پیدا کی ہے

کہ چاند نے صبح سے شام تک کا سفر کیا ہے۔ یعنی صبح کا بھولا شام کو گھر واپس آگیا ہے۔ آٹھویں شعر میں چاند کے آغاز اور انعام سے شاعر نے اس کا گھٹنا اور بڑھنا مراد لیا ہے۔ یعنی چاند پہلے بڑھتا اور مکمل چاند بن جاتا ہے اور پھر گھٹتے گھٹتے ختم ہو جاتا ہے اور پھر اس کا بڑھنا شروع ہوتا ہے۔

شعر نمبر 11 میں مصرع ”غالب اس کا مگر نہیں ہے غلام؟“ سوالیہ انداز میں ہے اور اس میں لفظ ”نہیں“ بھی شامل ہے۔ ایسے سوال کو ”استفہام انکاری“ کہتے ہیں۔ استفہام انکاری میں دراصل اس بات کی تصدیق کی جاتی ہے جس کا بظاہر انکار کیا جاتا ہے۔ لہذا اس مصرع کا مطلب ہے۔ ”بیشک غالب اس کا غلام ہے۔“ اسی طرح اس جملے ”کیا یہ اچھی کتاب نہیں ہے“ کا مطلب ہوگا ”یہ اچھی کتاب ہے۔“

شعر نمبر 20 میں ماہ نو کو پیک تیز خرام یعنی تیز رفتار قاصد اس لیے کہا گیا ہے کہ یہی چاند عید کا پیغام لے کر آیا ہے۔

شعر نمبر 26 میں قیصر اور حم جوروم اور ایران کے مشہور بادشاہ ہیں ان کو شاعر نے اپنے مددوح بہادر شاہ ظفر کا مہمان کہا ہے اور رسمی اور سام جو ایران کے مشہور پبلوان ہیں ان کو اپنے مددوح کا شاگرد قرار دیا ہے۔

سوالات

- .1 قصیدے کے اجزاء ترکیبی کیا ہیں؟
- .2 غالب نے یہ قصیدہ کس کی مدح میں لکھا ہے؟
- .3 یہ قصیدہ کس موقع پر لکھا گیا ہے؟
- .4 تین دن نہ آنے کے عذر میں منو کیا پیغام لے کر آیا ہے؟
- .5 ماہ نو کس کے فیض سے پھر ماہ تمام بنے والا ہے؟

- .6 ماهِ نو کو پیک تیز خرام کیوں کہا گیا ہے؟
 .7 بہادر شاہ ظفر کو شاعر نے کن پہلو انوں کا استاد کہا ہے؟
 .8 لیلی اور ایام کن لفظوں کی جمع ہیں؟
 .9 شاعر نے بادشاہ کے لیے آخر میں کیا دعا کی ہے؟

عملی کام

- قصیدہ گوئی حشیت سے غالب کا کیا مرتبہ ہے، اس کے بارے میں ایک مضمون لکھیے۔
- نصاب میں شامل قصیدے سے تشیب کے اشعار الگ کر کے لکھیے۔

خواجہ حیدر علی آتش

(1847 – 1777)

آتش کے بزرگ بغداد سے ہندوستان آئے اور دہلی میں سکونت اختیار کی، لیکن نواب شجاع الدولہ کے عہد میں ان کے والد خواجہ علی بخش دہلی سے فیض آباد منتقل ہو گئے۔ آتش کی پیدائش فیض آباد میں ہوئی۔ کم عمری ہی میں والد کا سایہ سر سے اٹھ گیا۔ اس لیے ان کی تعلیم مکمل نہ ہو سکی، البتہ عربی، فارسی کی کچھ تعلیم انھوں نے گھر پر حاصل کی۔ آتش اپنی غیر معمولی شاعرانہ صلاحیت کے باعث بہت جلد مقبول ہو گئے اور نواب محمد تقی خاں کے دربار سے مسلک ہو گئے۔ بعد ازاں انھیں کے ہمراہ لکھنؤ آئے اور یہیں کے ہو کر رہ گئے۔ انھوں نے عمر کا بیشتر حصہ نگہ دتی کی حالت میں بسر کیا لیکن طبیعت کی قلندری اور بالغین نہ گیا۔ کبھی کسی کے سامنے ہاتھ نہیں پھیلایا۔ آخر عمر میں آنکھوں کی روشنی بھی جاتی رہی۔ لکھنؤ ہی میں ان کا انتقال ہوا۔

آتش کی غزل میں روزمرہ کے بے تکلف اور بر جستہ استعمال سے گفتگو اور مکالمے کی کیفیت پیدا ہو گئی ہے جس نے ان کی غزل کے لطف کو دو بالا کر دیا ہے۔ وہ صاف اور شستہ زبان کو فیکارانہ انداز میں برتنے کا ہنر جانتے تھے۔ ان کی غزل کی ایک منفرد اور امتیازی خصوصیت یہ ہے کہ ایک طرف وہ حسنِ محظوظ کے بیان میں شوختی اور رنگین سے کام لیتے ہیں تو دوسری طرف زندگی کے سنجیدہ موضوعات اور تصوف و معرفت کے مضامین کو شعر میں سنجیدگی اور درویشانہ سرشاری کی کیفیت کے ساتھ بیان کرتے ہیں۔ ان کے کلام کی انہی امتیازی خصوصیات کی بنا پر ان کا شمار اردو کے ممتاز غزل گو شعرا میں ہوتا ہے۔

غزل

شُن تو سہی جہاں میں ہے تیرا فسانہ کیا
کہتی ہے تجھ کو خلقِ خدا غائبانہ کیا
زیر زمیں سے آتا ہے جو گل سو زربکف
قاروں نے راستے میں لٹایا خزانہ کیا
طلبِ علم نہ پاس ہے اپنے، نہ ملک و مال
ہم سے خلاف ہو کے کرے گا زمانہ کیا
آتی ہے کس طرح سے مری قبضِ روح کو
دیکھوں تو موت ڈھونڈ رہی ہے بہانہ کیا
یوں مدعیٰ حسد سے نہ دے داد تو نہ دے
آتشِ غزل یہ تو نے کہی عاشقانہ کیا

مشق

لفظ و معنی

غائبانہ : غیر حاضری میں، غیر موجودگی میں

زربکف : ہاتھ میں سونا لیئے ہوئے، ہاتھ میں دولت لیئے ہوئے

قرول	:	حضرتِ موسیٰ کے زمانے کا ایک مال دار مگر کچوں شخص جو اپنے مال سمیت زمین میں دھنس گیا۔ حجاز اہر مال دار اور بخیل شخص
طبلِ علم	:	قارہ اور جھنڈا
معنی	:	دعویٰ کرنے والا

غور کرنے کی بات

• آتش کو زبان کا شاعر بھی کہا گیا ہے۔ بعض دوسرے شعرا بھی بول چال کی زبان کے شاعر کہلاتے ہیں اور اپنی زبان کی سلاست، روانی، چستی اور برجستگی سے پہچانے جاتے ہیں۔ اس میں بیک نہیں کہ شاعری میں زبان کی بہت اہمیت ہے مگر شاعری کو صرف لفظوں کا کھیل بھی نہیں کہا جاسکتا۔ دراصل جذبات کو زبان دینے کا نام شاعری ہے۔ اس لیے جس شعر میں جذبے کی گرمی محسوس نہ کی جائے وہ محض بے جان لفظوں کا مجموعہ بن کر رہ جاتا ہے۔ آتش کی شاعری میں صنعتوں کے برعکس استعمال کے ساتھ ساتھ جذبے کی گرمی بھی ہے اور خیال کی بلندی بھی۔ اس لیے آتش کو صرف زبان کا شاعر کہہ کر نظر انداز نہیں کیا جاسکتا۔

سوالات

1. آتش کی اس غزل میں ان کے شاعر انہ لمحے کی کس خصوصیت کا اظہار کیا ہوا ہے؟
2. دوسرے شعر کا مطلب بیان کیجیے۔

3. غزل کے تیرے شعر میں ”بل و علم نہ پاس ہے اپنے، نہ ملک و مال“ سے آتش کی کیا
مراد ہے؟

عملی کام

• آتش لکھنوی کی غزلوں کا مطالعہ کیجیے۔

غزل

یہ آرزو تھی تجھے گل کے رو برو کرتے
 ہم اور نبیل بے تاب گفتگو کرتے
 پیام بر نہ میسر ہوا تو خوب ہوا
 زبانِ غیر سے کیا شرح آرزو کرتے
 مری طرح سے مہ و مہر بھی ہیں آوارہ
 کسی حبیب کی یہ بھی ہیں جتو کرتے
 وہ جانِ جاں نہیں آتا تو موت ہی آتی
 دل و جگر کو کہاں تک بھلا لہو کرتے
 نہ پوچھ عالم برشته طالعی آتش
 برستی آگ جو باراں کی آرزو کرتے

مشق

لفظ و معنی

خواہش کا اظہار	:	شرح آرزو
پریشان، مارا مارا پھر نے والا	:	آوارہ

مُنْحَرِفٌ، پھر اہوا	:	برگشته
قُسْمٌ	:	طَالِعٌ
قُسْمٌ کا مُخَالَفٌ ہونا یعنی بُدْنَصْبٍ	:	برگشته طالعی
ماہ	:	مَهْ
بَارِشٌ	:	باراں

غور کرنے کی بات

- مطلع میں طرز کلام کی بُرْجَتَّگی اور سادگی کے ساتھ ساتھ گفتگو اور مکالمے کے انداز نے ڈرامائی کیفیت پیدا کر دی ہے جس نے اس کا لطف دو بالا کر دیا ہے۔

سوالات

1. مطلع میں شاعر نے بلبل کو بہتاب کیوں کہا ہے؟
2. دوسرے شعر میں پیامبر کے میسر نہ ہونے کو شاعر نے ”خوب ہوا“ کیوں کہا ہے؟
3. چوتھے شعر میں دل و جگہ کو ہو کرنے سے کیا مراد ہے؟
4. مقطعہ کے دوسرے مصريع میں شاعر نے ”برگشته طالعی“ کی جو تعبیر کی ہے اس کی وضاحت کیجیے۔

عملی کام

- آتش کی شاعری میں قلندری اور بانگن کی ایسی لے ہے جو متواتر شکستوں کے باوجود بھی حوصلہ اور وقار قائم رکھتی ہے۔ اس کیفیت کا ذکر دیگر شعر کے تعلق سے بھی ہوتا ہے۔ آتش کا ایسا شعر نقل کیجیے جس میں یہ خصوصیت موجود ہو۔

خواجہ میر درد

(1785-1721)

خواجہ میر نام اور درد تخلص۔ ان کے اجداد بخارا سے آکر دہلی میں آباد ہوئے۔ خواجہ بہاء الدین نقشبندی سے نسبی تعلق کی بنیاد پر یہ کہا جاسکتا ہے کہ تصوف انھیں ورنے میں ملا۔ درد طبعاً بہت سادہ مزاج اور رفاقت پسند تھے۔ دلی کی تباہی کے دنوں میں بھی وہ ترک وطن پر آمادہ نہ ہوئے جب کہ اس وقت کے سیاسی اور سماجی حالات کی وجہ سے شعرا کی اکثریت دوسرے شہروں کا رخ کر رہی تھی۔ ان کے کلام میں تصوف کا رنگ نمایاں ہے۔ وہ زندگی کے پچیدہ معاملات اور نادر خیالات کو کامیابی کے ساتھ ادا کرنے پر قادر تھے۔ شعری صنعتوں کے غیر ضروری استعمال سے پرہیز کرتے تھے لیکن استعارات و تشبیہات کے برعکس استعمال سے شعر کے حسن اور اس کی معنویت میں اضافہ کرنے کا فن ان کو خوب آتا تھا۔ ان کے کلام میں خیالات کی پا گیزگی اور بلندی، زبان کی سادگی، الفاظ کی موزونیت اور بندشوں کی چستی کا بہ طور خاص ذکر کیا جاتا ہے۔ درد نے چھوٹی بھروسی میں بہت روایا اور پُر اثر غزلیں کہی ہیں۔

غزل

ارض و سما کہاں تری وسعت کو پاسکے
 میرا ہی دل ہے وہ کہ جہاں تو سما سکے
 وحدت میں تیری حرف دوئی کا نہ آسکے
 آئینہ کیا مجال تجھے منھ دکھاسکے
 قاصد! نہیں یہ کام ترا، اپنی راہ لے
 اُس کا پیام دل کے سوا کون لا سکے
 یارب! یہ کیا طسم ہے، اور اک وفهم یاں
 دوڑے ہزار آپ سے باہر نہ جاسکے
 مست شرابِ عشق وہ بے خود ہے جس کو حشر
 اے درد! چاہے لائے بے خود پھرنہ لا سکے

مشق

لفظ و معنی

ارض و سما	:	زمین اور آسمان
وحدت	:	ایک ہونا

دوئی	:	دو سمجھنا، غیر بیت
قادم	:	پیغام لانے والا، اپنی
طلسم	:	جادو
ادراک و فہم	:	عقل اور سمجھ، شعور
مست شرابِ عشق	:	محبت کے نشے میں چور
بے خود	:	اپنے آپ سے بے خبر، مد ہوش

غور کرنے کی بات

خواجہ میر درد کو تصوف کا اہم شاعر کہا جاتا ہے۔ ان کی شاعری کا بڑا حصہ عشقِ حقیقی کے عناصر سے لبریز ہے۔ لیکن اسی کے ساتھ عشقِ مجازی کی جھلک بھی ان کے کلام میں دیکھی جاسکتی ہے۔ خدا کی محبت کو عشقِ حقیقی اور دنیا والوں سے عشق کو عشقِ مجازی کہا جاتا ہے۔

• مطلعے میں عشقِ حقیقی کی عظمت کی طرف اشارہ کیا گیا ہے اور بتایا گیا ہے کہ خدا سے عشق کرنے والا اس قدر وسیع القلب ہوتا ہے کہ زمین و آسمان کی وسعتیں بھی اس کے مقابلے میں پیچ نظر آتی ہیں۔

سوالات

- .1 درد کے دلی چھوڑ کرنے جانے کا ذکر کیوں کیا جاتا ہے؟
- .2 مطلعے میں لفظ ”تری“ کس کے لیے استعمال ہوا ہے؟
- .3 دوسرے شعر میں ”وحدت“ اور ”دوئی“ نیز ”آئینہ“ اور ”منہ دکھا سکے“ کے لفظوں میں کیا تعلق ہے؟

4. ”مستِ شرابِ عشق“ کی تزکیب میں زیرِ کا جو استعمال ہوا ہے اس کو کیا کہتے ہیں؟

عملی کام

- چوتھے شعر میں درد نے کہا کہ ”دوڑے ہزار آپ سے باہر نہ جاسکے“۔ غالب نے بھی اپنے ایک شعر میں رگوں میں دوڑنے پھرنے کا ذکر کیا ہے۔ وہ شعر کون سا ہے اور وہاں کس کے دوڑنے پھرنے کی طرف اشارہ ہے؟
- میر درد اور میر ترقی میر دونوں شاعروں کا ایک ایک ایسا شعر لکھیے جس میں عشق کے تجربے کا بیان ہو۔

غزل

ہے غلط گر گمان میں کچھ ہے
 تمھ سوا بھی جہان میں کچھ ہے؟
 دل بھی تیرے ہی ڈھنگ سیکھا ہے
 آن میں کچھ ہے، آن میں کچھ ہے
 ان دنوں کچھ عجب ہے میرا حال
 دیکھتا کچھ ہوں، دھیان میں کچھ ہے
 اور بھی چاپیے سو کہیے اگر
 دل نامہربان میں کچھ ہے
 درد تو جو کرے ہے جی کا زیاب
 فائدہ اس زیاب میں کچھ ہے؟

مشق

لفظ و معنی

خیال	:	گمان
لحمہ، پل	:	آن
نقسان	:	زیاب

غور کرنے کی بات

- درد کی یہ غزل سهلِ متنع کی بہترین مثال ہے۔ وہ شاعری سهلِ متنع کی شاعری کہلاتی ہے جس کو پڑھ کر یہ احساس ہو کہ ایسا تو ہم بھی کہہ سکتے ہیں لیکن جب کہنے کی کوشش کی جائی تو کہنا دشوار ہو جائے۔
- اس غزل کے مقطع کے پہلے مترے میں ”زیان“ اور دوسرے مترے میں ”زیان“ لفظ آیا ہے۔ یہ ایک ہی لفظ ہے لیکن دوسرے مترے میں ”گمان“ اور ”جهان“ کے قافیہ میں استعمال ہوا ہے اس لیے ”ن“ نطقہ کے ساتھ لکھا گیا ہے۔

سوالات

- .1 مطلع میں شاعر کس سے مخاطب ہے؟
- .2 دوسرے شعر میں ”آن“ سے کیا مراد ہے؟
- .3 مقطع میں فائدہ اور زیان کے الفاظ کے استعمال میں کس صنعت کا لحاظ رکھا گیا ہے؟

مرزا اسد اللہ خاں غالب

(1869 - 1797)

غالب آگرے میں پیدا ہوئے۔ دادا، باپ اور پھر چچا کی موت کے بعد ان کے ننانے ان کی پرورش کی۔ تیرہ سال کی عمر میں غالب کی شادی ولی کے ایک معزز خاندان میں ہو گئی۔ شادی کے کچھ عرصے بعد وہ ولی آگئے اور آخری دم تک یہیں رہے۔

غالب اردو کے عظیم شاعر تھے۔ انہوں نے پہلے اسد اور بعد میں غالب شخص اختیار کیا اور اسی شخص سے مشہور ہوئے۔ اردو کے ساتھ ساتھ فارسی شاعری میں بھی غالب کا مرتبہ بہت بلند ہے۔ ان کا اردو کلام ان کے فارسی کلام سے بہت کم ہے۔

غالب کی شاعری کے بارے میں دو باتیں مشہور ہیں۔ ایک تو یہ کہ وہ فلسفی شاعر تھے اور دوسرا یہ کہ ان کا کلام بہت مشکل ہے۔ ان باتوں میں تھوڑی بہت سچائی ضرور ہے۔ غالب کی شاعری اس معنی میں فلسفیانہ ہے کہ ان کے کلام میں زندگی اور کائنات کی بہت سی نازک اور باریک باتوں کی طرف اشارے ملتے ہیں۔ یہ بھی صحیح ہے کہ غالب کے کلام میں فکر کا عنصر زیادہ ہے۔

ان کی شاعری ہمیں نئی نئی دنیاؤں کی سیر کرتی ہے۔ زندگی کا کوئی مرحلہ ایسا نہ ہو گا جس پر ہم ان کے کسی نہ کسی شعر کے ذریعے اظہار رائے نہ کر سکیں۔

غالب نے قصیدہ، رباعی اور قطعات وغیرہ بھی کہے۔ لیکن غزل گو کے علاوہ قصیدہ گو کی حیثیت سے بھی ان کا مرتبہ بہت بلند ہے۔ خطوط نگاری میں بھی غالب نے بڑی شہرت حاصل کی۔ ان کے اردو خطوط کے دو مجموعے ”اردوئے معلقی“ اور ”عودہ ہندی“ بہت معروف ہیں۔

غزل

ابنِ مریم ہوا کرے کوئی
میرے دکھ کی دوا کرے کوئی
بک رہا ہوں جنوں میں کیا کیا کچھ
کچھ نہ سمجھے خدا کرے کوئی
بات پر وال زبان کلتی ہے
وہ کہیں اور سنا کرے کوئی
کون ہے جو نہیں ہے حاجت مند
کس کی حاجت روا کرے کوئی
جب توقع ہی اٹھ گئی غالب
کیوں کسی کا گلہ کرے کوئی

مشق

لفظ و معنی

ابنِ مریم	:	مریم کا بیٹا یعنی حضرت عیسیٰ
	:	دیوانگی، سودا

حاجت مند	:	محتاج، ضرورت مند
حاجت روکرنا	:	ضرورت پوری کرنا
گلم	:	شکوہ، شکایت

غور کرنے کی بات

- یہ غزل سہل ممتع کی بہترین مثال ہے۔
- مطلع میں شاعر نے ابنِ مریم کی تبلیغ کا استعمال کیا۔ کسی مدھی یا تاریخی واقعے کی طرف اشارہ کرنے کو تائیج کہتے ہیں۔ ابنِ مریم حضرت عیسیٰ کی کیتی ہے۔ غالب نے اس شعر میں شوخ انداز اختیار کرتے ہوئے یہ اشارہ کیا ہے کہ حضرت عیسیٰ کی طرح کوئی میرے دکھ کی دوا کرے۔
- ابنِ مریم حضرت عیسیٰ علیہ السلام کی کنیت ہے۔ کنیت اُس نام کو کہتے ہیں جو باپ یا مام کے تعلق سے بولا جاتا ہے۔
- مریم حضرت عیسیٰ کی ماں کا نام ہے۔ اللہ نے حضرت عیسیٰ کو یہ مجرہ دیا تھا کہ وہ جاں بلب مریض پر دم کر کے اُس کو تدرست اور قم باذن اللہ (اُٹھ اللہ کے حکم سے) کہہ کر مردے کو زندہ کر دیتے تھے۔ غالب نے اسی خصوصیت کی طرف اشارہ کیا ہے۔
- ”کون ہے جو نیں ہے حاجت مند“ کہہ کر غالب نے یہ ظاہر کیا ہے کہ ہر ایک حاجت مند ہے۔

سوالات

1. ابنِ مریم کی وضاحت کرتے ہوئے مطلع کا مفہوم اپنے الفاظ میں بیان کیجیے۔
2. ”زبان کلتی ہے“ سے کیا مراد ہے؟
3. توقع ختم ہو جانے کے بعد غالب نے گلم نہ کرنے کا اشارہ کیوں دیا ہے؟

غزل

پھر مجھے دیدہ تر یاد آیا
 دل جگر تشنہ فریاد آیا
 دم لیا تھا نہ قیامت نے ہنوز
 پھر ترا وقت سفر یاد آیا
 آہ! وہ جرأت فریاد کہاں
 دل سے تنگ آکے جگر یاد آیا
 کوئی ویرانی سی ویرانی ہے
 دشت کو دیکھ کے گھر یاد آیا
 میں نے مجنوں پر لڑکپن میں اسد
 سنگ اٹھایا تھا کہ سر یاد آیا

مشق

لفظ و معنی

روتی ہوئی آنکھ	:	دیدہ تر
فریاد کا بہت زیادہ پیاسا، فریاد کا شدید خواہش مند	:	تشنہ فریاد

اپنی، اب تک	:	ہنوز
سفر کا وقت، مراد جدائی	:	سفرِ وقت

غور کرنے کی بات

- مطلع کے دوسرے مصروع میں ”جگر تشنہ فریاد“ کی ترکیب میں ”جگر تشنہ“ تشكیل کے اظہار کا کلمہ مبالغہ ہے۔ چنانچہ جگر تشنہ فریاد کے معنی ہوئے فریاد کے لیے بے انہا پیسا۔ شاعر نے دیدہ ترکی رعایت سے فریاد کی تشكیل کا ذکر کیا ہے۔

سوالات

- غزل کے مطلع کا مفہوم اپنے الفاظ میں بیان کیجیے۔ 1.

شاعر کو دو شت دیکھ کر گھر کیوں یاد آیا؟ 2.

دوسرے شعر میں ”وقت سفر یاد آیا“ کہہ کر کس بات کی طرف اشارہ کیا گیا ہے؟ 3.

عملی کام

- اس غزل سے ایسے الفاظ کی فہرست بنائیے جہاں شاعر نے اضافت کا استعمال کیا ہے۔
 - اس غزل کو پیدا کیجیے۔

مرثیہ

مرثیہ لفظ ”رثا“ سے بنا ہے۔ جس کے معنی رونا، ماتم کرنا ہیں۔ مرثیہ سے وہ نظم مرادی جاتی ہے جس میں کسی مرنے والے کے اوصاف بیان کر کے اُس کی موت پر رنج و فُرم کا اظہار کیا جائے۔ اردو میں مرثیے کا ایک خاص مفہوم متعین ہو گیا ہے، یعنی مرثیہ صرف اس نظم کو کہا جاتا ہے جس میں حضرت امام حسینؑ اور دیگر شہداء کے کربلا کی شہادت کا ذکر کیا جائے۔ باقی تمام لوگوں کی موت پر کہی جانے والی نظموں کو شخصی مرثیہ کہا جاتا ہے۔ مثلاً حالی کا مرثیہ غالب، اقبال کا مرثیہ دائغ وغیرہ۔

ابتداء میں مرثیے مختصر لکھے جاتے تھے اور ان کے لیے کوئی خاص شکل مقرر نہیں تھی۔

چنانچہ شروع میں مرثیے غزل کی بیت میں بھی لکھے گئے، اور تین مصرعون، چار مصرعون، پانچ مصرعون اور پچھے مصرعون کے بندوں کی شکل میں بھی نظم کیے گئے۔ کہا جاتا ہے کہ سودا پہلے شاعر ہیں جنہوں نے مرثیے کے لیے مسدس کی بیت استعمال کی۔ میر خلیق اور میر تمیر کے زمانے میں مسدس کو کافی مقبولیت حاصل ہوئی اور پھر مرثیے کے لیے صرف یہی بیت مخصوص ہو گئی۔ میر تمیر نے مرثیے کے اجزاء ترکیبی متعین کیے جو حسب ذیل ہیں:

1. چہرہ: چہرہ مرثیے کی تمہید کو کہتے ہیں۔ اس میں شاعر ایسے مضامین نظم کرتا ہے جن کا مرثیے کے اصل موضوع سے برا و راست کوئی تعلق نہیں ہوتا، جیسے صح کا منظر، رات کا سماں، گرمی کی شدت، دنیا کی بے ثباتی، سفر کے مصائب، اپنی شاعری کی تعریف، حمد، نعت، منقبت وغیرہ۔

2. سراپا: اس میں مرثیے کے ہیرو کے قد و قامت، خدو خال اور دیگر اوصاف کا بیان کیا

جاتا ہے۔

3. رخصت: اس حصے میں ہیرود کو میدانِ جنگ میں جانے کے لیے حضرت امام حسینؑ سے اجازت لیتے ہوئے اور تمام عزیزوں سے رخصت ہوتے ہوئے دکھایا جاتا ہے۔

4. آمد: اس جز میں ہیرود کے گھوڑے پر سوار ہو کر شان و شوکت کے ساتھ میدانِ جنگ میں آنے کی منظر کشی کی جاتی ہے۔ اسی ذیل میں گھوڑے کی مبالغہ آمیز تعریف بھی کی جاتی ہے۔

5. رجز: اس حصے میں ہیرود اپنے خاندان کی تعریف، اپنے بزرگوں کے کارناموں کا ذکر اور جنگ کے معاملات میں اپنی مہارت اور بہادری وغیرہ کا بیان کرتا ہے۔ دشمن کی فوج کے جس پہلوان سے مقابلہ ہوتا ہے وہ بھی اپنی اور اپنے اسلاف کی بہادری کا بیان کرتا ہے۔

6. جنگ: ہیرود مقابل فوج کے کسی نامور پہلوان سے یا پوری فوج سے بڑی شجاعت اور بہادری کے ساتھ لڑتا ہے۔ جنگ کے ضمن میں ہیرود کی تلوار اور گھوڑے کی تعریف بھی کی جاتی ہے۔

7. شہادت: ہیرود میدانِ جنگ میں دادشجاعت دیتے ہوئے بالآخر دشمنوں کے ہاتھ سے زخمی ہو کر شہید ہو جاتا ہے۔ مرثیے کے اس جز میں اسی شہادت کا بیان انہائی موثر انداز میں کیا جاتا ہے۔

8. بیان: یہ مرثیے کا آخری بُجھ ہوتا ہے۔ کچھ لوگ اسے علحدہ جز شمار نہیں کرتے بلکہ شہادت ہی میں شامل کرتے ہیں۔ اس حصے میں اس منظر کی تصویر کشی کی جاتی ہے جب ہیرود کی لاش پر اس کے اعزاء، بالخصوص عورتیں، اس کی خوبیوں کا بیان کر کر کے روئی ہیں۔ مختلف اعزاء کے ان جذبات کو انیس نہایت موثر انداز

میں پیش کرنے میں کمال رکھتے ہیں۔

مرثیے کے آخری دو اجزاء یعنی شہادت و بین اُس کا اصل موضوع ہوتے ہیں۔ ان کی کامیابی پر مرثیہ اور مرثیہ نگار کی کامیابی کا دارود مدار ہوتا ہے۔ مرثیے کا بنیادی مقصد رونا رُلانا اور رونے کی ترغیب دینا ہے۔ یہی وجہ ہے کہ شہادت اور بین کی پیش کش میں شاعر اپنا سارا زورِ کلام صرف کر دیتا ہے، اور اپنے اشعار کو پُرتا ثیر بنانے کی بھرپور کوشش کرتا ہے۔
 انیس و دیسر اور ان کے پیروؤں کے مرثیوں میں مرثیے کے یہ اجزاء عام طور پر پائے جاتے ہیں، لیکن یہ ضروری نہیں کہ ہر مرثیے میں یہ تمام اجزاء موجود ہوں اور اسی ترتیب کے مطابق ہوں۔ بعض مرثیے ایسے بھی ملتے ہیں جن میں شہادت کا بیان نہیں ہے بلکہ حضرت امام حسینؑ کی شہادت کے بعد کے واقعات نظم کیے گئے ہیں۔ ایسی صورت میں اجزاء مرثیہ کا التراجم ممکن نہیں۔

ببر علی انس

(1874-1802)

میر ببر علی نام، انس تنفس تھا۔ فیض آباد میں پیدا ہوئے۔ انس کے اجداد بملی کے رہنے والے تھے۔ ان کے پردادا میر غلام حسین ضاحد بملی کی تباہی کے بعد اپنے میٹے میر حسن کے ساتھ بملی چھوڑ کر فیض آباد چلے آئے تھے۔ میر انس نے اپنے والد میر خلیق کے زیرِ سایہ تعلیم و تربیت پائی۔ میر نجف علی فیض آبادی اور مولوی حیدر علی لکھنؤی سے بھی تعلیم حاصل کی۔ انس کی والدہ بھی ایک تعلیم یافتہ خاتون تھیں اور فارسی زبان نیز مذہبی امور سے کافی واقفیت رکھتی تھیں۔ انس کی ابتدائی تعلیم و تربیت میں ان کی والدہ کا بھی بڑا بھتھ ہے۔

میر انس کا مطالعہ و سعیت تھا۔ عربی اور فارسی میں اچھی دستگاہ رکھنے کے ساتھ ساتھ وہ ان تمام علوم سے خاطر خواہ واقف تھے جو اس زمانے میں راجح تھے۔ قرآن و حدیث، عروض، منطق، فلسفہ، طب، رمل وغیرہ سب میں انھوں نے اچھی استعداد بہم پہنچائی تھی۔ ان کے علاوہ وہ فن سپہ گری اور فن شہ سواری سے بھی بخوبی واقف تھے۔ ان فنون کی تعلیم انھوں نے باقاعدہ طور پر اس زمانے کے مانے ہوئے استادوں سے حاصل کی تھی۔

میر انس نہایت خوددار اور پابند وضع شخص تھے۔ وہ اپنے خاندان کی عزت اور اپنے بزرگوں کے علم و فضل پر بڑا فخر کرتے تھے۔ مرثیہ پڑھتے وقت وہ اپنی آواز کے اُتار چڑھاو اور چہرے کی حرکات و مکنات سے سارا منظر دلنشیں کر دیتے تھے اور مجلس میں سماں باندھ دیتے تھے۔ میر انس کے والد آخری عمر میں لکھنؤ چلے آئے۔ ان کے ساتھ انس بھی آگئے اور یہیں مستقل سکونت اختیار کر لی۔ لکھنؤ ہی میں ان کی وفات ہوئی۔ انس ایک قادر الکلام شاعر اور

ماہر فن کا رتھے۔ زبان پر انھیں بے پناہ قدرت حاصل تھی۔ لفظوں کے انتخاب اور استعمال میں ان کا کوئی جواب نہیں تھا۔ وہ ایک بات کوئی کئی ڈھنگ سے ادا کرنے میں ماہر تھے۔ مشکل الفاظ اور عربی فارسی تراکیب اور محاورات کو بھی بے حد لطیف پیرایے میں نظم کرنے میں انھیں ملکہ حاصل تھا۔ نازک خیالات اور لطیف سے لطیف کیفیات کی ترجمانی وہ نہایت مناسب الفاظ اور بے حد موثر انداز میں کرتے ہیں۔

شہادت حضرت عباس

گرنے لگا جس دم علم سید والا عباس نے جھک کر اُسے گردان سے سنبھالا
 اک تیر لگا چشم پہ اور سینے پہ بھالا بند آنکھیں ہوئیں، منھ سے لہوشیر نے ڈالا
 خم تھے کہ پڑا فرق پر گرز ایک شقی کا
 شق ہو گیا سر حضرت عباس علی کا
 کچھ گرز گراں بار کا صدمہ نہیں تھوا سر پھٹ گیا پر مشک کو دانتوں سے نہ چھوڑا
 زین سے جو گرے آپ، کھڑا ہو گیا گھوڑا پھر تیر نے مشکیرے کو اور سینے کو توڑا
 پانی جو بہا، عید ہوئی فوج عدو میں
 چھپلی سے تڑپنے لگے عباس لہو میں
 ناگاہ یہ آوازِ علی دشت سے آئی شیر خبر لے کہ تصدق ہوا بھائی
 چلائی یہ زینب کہ دھائی ہے دھائی حضرت نے کھا لٹ گئی بابا کی سماںی
 تشریف شہ ہر دوسرا لائے ہیں، زینب!
 عباس کے لاشے پہ علی آئے ہیں، زینب!
 جب کٹ گئے دریا پر علم دار کے بازو شانوں سے جدا ہو گئے جرار کے بازو
 ریتی پر گرے شاہ کے غم خوار کے بازو تھرانے لگے سید ابرار کے بازو
 رنگ اڑ گیا، تصویرِ لم ہو گئے شیر
 ہاتھوں سے جگر تھام کے خم ہو گئے شیر
 چلائے بہ صدم غم مرے بھائی! مرے بھائی! کیا دل کا ہے عالم مرے بھائی! مرے بھائی!
 کیوں چشم ہے پنم، مرے بھائی! مرے بھائی! اُکھڑا ہے ترادم، مرے بھائی! مرے بھائی!
 سینے میں اجل سانس ٹھہرنا نہیں دیتی
 ہچکی تھیں اب بات بھی کرنے نہیں دیتی

یہ کہتے تھے حضرت کہ قیامت ہوئی طاری عباس علم دار کراہے کئی باری
انکا جو دم آنکھوں میں تو آنسو ہوئے جاری تن رہ گیا، اور روح سوئے خلد سدھاری
چلا کے جو شہ روئے تو گھبرائی سکینہ
نکلا تھا دم ان کا کہ نکل آئی سکینہ
لاشے پر عبا ڈال کے شیر پکارے کیوں گھر سے نکل آئیں، میں قربان تمھارے
گھبرا کے سکینہ نے کہا: پیاس کے مارے حضرت نے کہا بھائی تو دنیا سے سدھارے
میں تم کو اسی واسطے سمجھاتا تھا رو کر
اب ڈھونڈنے آئی ہو، مرے بھائی کو کھو کر
سرپیٹ کے ہاتھوں سے یہ چلائی وہ بے پر دکھلا دو مجھے لاشہ عباس دلاور
اکبر نے کہا روکے، نہ مانے گی یہ مضطر حضرت نے کہا لاش علم دار دکھا کر
پانی کی تمنا میں ہزاروں سے لڑے ہیں
منھ دیکھ لو، یہ شیر سے عباس پڑے ہیں
میست سے لپٹنے کو جو وہ دوڑ کے آئی حضرت نے عبا، بھائی کے چہرے سے اٹھائی
چلائی سکینہ کہ دہائی ہے دہائی ریتی میں علم دار نے بھی شکل چھپائی
لاشے سے صدا آنے لگی ہائے سکینہ

مشق

لفظ و معنی

علم : جہندا

سید والا : بزرگ سردار، مراد امام حسینؑ

مرثیہ

آنکھ	:	چشم
ماںگ (سرک)	:	فرق
ایک ہتھیار کا نام جو اپر سے گول موٹا اور نیچے سے پتلا ہوتا ہے اور دشمن کے سر پر مارنے کے کام آتا ہے۔	:	گُرز
سخت دل	:	شققی
پھٹ جانا	:	شقق ہونا
بھاری بوجھ سے دبا ہوا	:	گران بار
پانی بھرنے کا، چڑے کا تھیلا	:	مشک
چار جامہ، گھوڑے کی پیٹھ پر کسا جانے والا جادوہ	:	زین
چھوٹی مشک	:	مشکیزہ
دشمن	:	عدو
اچانک	:	ناگاہ
قربان، ثمار	:	تصدق
دونوں دنیا کے بادشاہ	:	شہزادہ سرا
بہادر، جری	:	جزوار
ریت	:	ریتی
نیک لوگ	:	آبرار
دکھ کی تصویری، دکھ کا مجسمہ	:	تصویرِ ام
موت	:	اجل
جنت کی طرف	:	سوئے خلد

عبا	:	لبکرتا، مجہ
بے پر	:	بے یار و مددگار
دلاور	:	بہادر
مضطرب	:	بے چین، پریشان
سقا	:	پانی پلانے والا

غور کرنے کی بات

- اس مرثیہ کا جو حصہ آپ نے پڑھا اس کے ابتدائی چھے بند شہادت کے بیان پر مشتمل ہیں اور آخری تین بند میں کا حصہ ہیں۔
- پہلے بند کے پانچویں مصروع میں لفظ ”شقی“ آیا ہے۔ چھٹے مصروع میں لفظ ”شق،“ مذکور ہے۔ ”شق اور شقی“ میں حرف ”یا“ کا فرق ہے۔ جب کسی شعر یا مصروع میں اس قسم کے دو الفاظ آئیں جن میں پہلے کے مقابلوں میں دوسرے میں ایک یا دو حروف کم یا زیادہ ہوں تو اسے ”تجنیس ناقص“ یا ”تجنیس زائد“ کہا جاتا ہے۔
- پہلے بند کے چوتھے مصروع کا آخری گلزار ”منہ سے لہو شیر نے ڈالا“ حضرت عباس سے متعلق ہے۔ اس میں انھیں شیر کی طرح بہادر کہنے کے بجائے براہ راست ”شیر“ کہا گیا ہے۔ یعنی ”شیر“ اپنے اصلی معنی (ایک درندہ) کی بجائے مجازی معنی (ایک بہادر انسان) میں استعمال ہوا ہے۔ جب کوئی لفظ اس طرح اپنے اصلی معنی کے بجائے مجازی معنی میں استعمال ہوتا ہے اور دونوں معنوں میں تشبیہ کا رشتہ ہوتا ہے تو اسے استعارہ کہتے ہیں۔
- آٹھویں بند میں عباس کے لیے ”شیر سے عباس پڑے ہیں“ آیا ہے یہاں عباس کو شیر سے تشبیہ دی گئی ہے اور ”شیر سے عباس“ مراد ہیں۔ اس لیے یہاں یہ تشبیہ ہے۔

- دوسرے بند میں پانی بہنے کی رعایت سے عباس کے لہو بہنے کا ذکر ہے اور مشکینزے سے پانی بہنے کے باوجود عباس پیاس سے مجھلی کی طرح تڑپنے لگے۔ پانی بہنا، لہو پکنا اور مجھلی سے تڑپنا شعر کی خوبصورتی میں اضافہ کر رہے ہیں۔

سوالات

- .1 مرثیہ کا یہ حصہ کس جز سے تعلق رکھتا ہے؟
- .2 حضرت عباس کو سقاۓ سکینہ کیوں کہا گیا ہے؟
- .3 مرثیہ کے تیسرا بند کی تشریح کیجیے۔
- .4 دشمن کی فوج میں خوشی کی اہمیت کیوں دوڑ گئی؟
- .5 حضرت سکینہ بھائی کی شہادت پر کس طرح میں کرنے لگیں؟ اپنے الفاظ میں بیان کیجیے۔

عملی کام

- واقعہ کربلا اسلامی تاریخ میں خاصی اہمیت کا حامل ہے۔ آپ پورا واقعہ اسلامی تاریخی کتابوں سے پڑھیے۔
- درج ذیل مرگبات کے معنی لکھ کر ان کی وضاحت کیجیے۔
علم دار، غم خوار، سید ابرار، سید والا، لا شیرہ سقا
- درج ذیل شعر میں کون سی صنعت پائی جاتی ہے۔
خم تھے کہ پڑا فرق پر گرز ایک شقی کا
شق ہو گیا سر حضرت عباس علی کا
- شاملِ نصاب بند کے علاوہ اس مرثیہ کے دوسرے اشعار لاہوری سے حاصل کر کے پڑھیے۔

میر تقی میر

(1810—1722-23)

میر تقی میر آگرہ (اکبر آباد) میں پیدا ہوئے۔ وہ دس سال ہی کے تھے کہ ان کے والد محمد علی عرف علی متنقی کا انتقال ہو گیا۔ چنانچہ وہ آگرہ سے دہلی منتقل ہو گئے۔ اپنے سوتیلے ماموں اور اردو کے مشہور شاعر وادیب سراج الدین علی خان آرزو کے ساتھ قیام رہا اور ان سے علمی و ادبی فیض اٹھایا۔ دہلی ہی میں ان کی ملاقات سید سعادت علی امر و ہوی سے ہوئی جنہوں نے میر کو اردو میں شعر گوئی کی طرف راغب کیا۔ 1782ء میں نواب آصف الدولہ کی دعوت پر لکھنؤ چلے گئے اور وہیں مستقل سکونت اختیار کر لی۔ لکھنؤ ہی میں میر کا انتقال ہوا۔

میر نہایت پُر گوا اور قادر الکلام شاعر تھے۔ اردو میں ان کے چھ دیوان ہیں۔ انہوں نے غزل ہی نہیں شعر کی جملہ اصناف میں طبع آزمائی کی ہے۔ وہ ایک ایسے شاعر اور استاد فن تھے جن کی عظمت کا اعتراض ہر زمانے کے بڑے شعراء اور ناقديں نے کیا ہے۔

میر کی غزل کو ان کے عہدا اور ان کی زندگی کا مرقع سمجھا جاتا ہے۔ ان کی شاعری میں فکر اور فن کے بہت نازک اور لطیف نمونے ملتے ہیں۔ زبان کی سادگی اور بول چال کے انداز میں بھی میر کے یہاں غیر معمولی کشش اور ہنرمندی کا اظہار ہوا ہے۔ اسی لیے ان کی شاعری عوام و خواص میں یکساں طور پر مقبول ہے۔

غزل

جس سر کو غرور آج ہے یاں تاجوری کا
 کل اس پر یہیں شور ہے پھر نوحہ گری کا
 آفاق کی منزل سے گیا کون سلامت؟
 اسباب لٹا راہ میں یاں ہر سفری کا
 زندگی میں بھی شورش نہ گئی اپنے جنوں کی
 اب سنگ مداوا ہے اس آشفۂ سری کا
 لے سانس بھی آہستہ کہ نازک ہے بہت کام
 آفاق کی اس کارگیہ شیشه گری کا
 ٹک ٹک میر جگر سوختہ کی جلد خبر لے
 کیا یاں بھروسہ ہے چراغِ سحری کا

مشق

لفظ و معنی

تاجوری	:	بادشاہت، صاحبِ تاج ہونا
نوحہ گری	:	رونا، ماتم کرنا

سفری	:	
زندان	:	
شورش	:	
جنون	:	
مداوا	:	
آشفہتہ سری	:	
کارگہ شیشه گری	:	
ٹُک	:	
جگرسونتہ	:	
چراغِ سحری	:	
مسافر	:	
قید خانہ، جیل	:	
ہنگامہ خیزی	:	
دیوائی، کسی چیز کی ذہن	:	
علاج	:	
وہشت	:	
شیخشے کی چیزیں بنانے کا کارخانہ	:	
ذرا	:	
کلیچہ پھنکنا ہوا، غم زدہ	:	
صح کا چراغ جو بھئے کے قریب ہو، قریب المگ	:	

غور کرنے کی بات

- غزل کے مطلع میں اگرچہ کوئی اچھوتا مضمون بیان نہیں ہوا ہے لیکن انداز بیان کی خوبی سے انکار نہیں کیا جاسکتا۔ ظاہری عظمت کے المناک انجام کو ناصحانہ انداز میں بیان کرنے کے بجائے شاعر نے صرف تاجوری، غور، اور نوح گری یعنی دو انتہاؤں کا ذکر کر کے مضمون کو پڑا شہزادیا ہے۔ دراصل یہی برجستگی اس شعر کا حسن ہے۔
- تیسرا شعر میں شورش اور آشفہتہ سری میں جو مناسبت ہے اور جنون اور شورش میں جو رعایت معنی ہے اُس نے شعر کے حسن کو دوالا کر دیا ہے۔ مزید یہ کہ آشفہتہ سری کے علاج کے لیے پتھر سے سر کو ٹکرانا خود جنون کی شدت کو ظاہر کرتا ہے۔ چوتھے شعر میں شیشه گری کی مناسبت سے ”لے سانس بھی آہستہ“ کا ٹکڑا نہایت

موزوں ہے، کیونکہ پچھلے ہوئے شیشے کو مخفف شکلیں دینے والی نکلی میں اگر زور سے
پھونک مار دی جائے تو اس کا بکھر جانا یقینی ہے۔

سوالات

- .1 نیر کے زمانے میں آگرہ شہر کا نام کیا تھا؟
- .2 غزل کے مطلع میں آج اور کل سے کیا مراد ہے؟
- .3 ”آفاق کی منزل سے گیا کون سلامت“ میں آفاق کی منزل کے کیا معنی ہیں؟
- .4 مقطعے میں لفظ ”ٹُک“ استعمال ہوا ہے۔ آج کل اس لفظ کے بجائے کون سا لفظ
استعمال ہوتا ہے؟

غزل

رفتگاں میں جہاں کے ہم بھی ہیں
 ساتھ اس کارواں کے ہم بھی ہیں
 جس چمن زار کا ہے تو گلی تر
 بُلبل اس گلستان کے ہم بھی ہیں
 وجہ بیگانگی نہیں معلوم
 تم جہاں کے ہو واں کے ہم بھی ہیں
 مرگئے مرگئے نہیں تو نہیں
 خاک سے منہ کو ڈھانکئے ہم بھی ہیں
 اس سرے کی ہے پارسائی میر
 معتقد اس جواں کے ہم بھی ہیں

مشق

لفظ و معنی

گزرے ہوئے لوگ، وہ لوگ جو مر چکے ہیں	:	رفتگاں
قافلہ	:	کارواں

بیگانگی	:	غیرت، اجنبیت
پارسائی	:	مکنی، پرہیزگاری
اس سرے کی	:	اس درجے کی
معتقد	:	اعتقاد رکھنے والا، ماننے والا

غور کرنے کی بات

- میر کی شاعری میں جس پرکاری اور سادگی کا ذکر ہوتا ہے یہ غزل اس کی خوبصورت مثال ہے۔
- یہ بھی کہا جاتا ہے کہ میر کی شاعری رنج و غم سے بھری ہوئی ہے۔ لیکن یہ بات پوری طرح درست نہیں ہے۔ میر کی بڑائی اسی میں ہے کہ وہ مذکورہ کیفیت کے ساتھ ساتھ زندگی کے دوسرے پہلوؤں کو بھی اتنی ہی خوبی سے بیان کرنے پر قادر تھے۔
- غزل کے پچھے شعر میں ”منہ کو ڈھانکے“ استعمال ہوا ہے۔ جبکہ دوسرے اشعار میں قافیہ کے بعد آنے والا لفظ ”کے“ رویف میں شامل ہے، جیسے ”جہاں کے“، ”کارواں کے“ وغیرہ ”ڈھانکے“ جیسی صورت میں، جہاں رویف والا لفظ قافیہ والے لفظ کا حصہ بن جائے، اُس کو ”قافیہ معمولہ“ کہتے ہیں۔

سوالات

- . دوسرے شعر میں چجن زار، گلِ تر، بلبل اور گلستان کے الفاظ کے استعمال سے کون سی شعری صنعت پیدا ہو گئی ہے؟

2. تیسرا کا مطلب اپنے الفاظ میں بیان کیجیے۔
 3. مقطعے میں ”اس سرے کی“ پارسائی سے کیا مراد ہے؟

عملی کام

- رفتگاں اور کارواں کے معنی لکھیے اور ان الفاظ کو جملوں میں استعمال کیجیے۔
- اس غزل میں جو تاقیے لائے گئے ہیں، اسی طرح کے پانچ تاقیے تحریر کیجیے۔
- اردو کے ایسے دو مشہور شاعروں کی ایک ایک غزل لکھ کر اُستاد کو دکھائیے جو آگرہ میں پیدا ہوئے ہوں۔

مخدومِ محی الدین

(1969 - 1908)

ابوسعید محمد مخدومِ محی الدین نام اور مخدوم تخلص تھا۔ وہ آندول ضلع میدک میں پیدا ہوئے۔ مخدوم ایک ایسے گھرانے سے تعلق رکھتے تھے جو دینی امور کا ختنی سے پابند تھا۔ اُن کے پردادا مخدوم الدین ایک کاشتکار تھے لیکن اُن کے بعد اُن کی اولاد نے سرکاری ملازمت کو ترجیح دی۔ مخدوم کے والد محمد غوث الدین مخدوم بھی مکملہ مال میں ملازم تھے۔

مخدوم نے 1929 میں میدک کے سنگاریڈی ہائی اسکول سے میٹرک 1934 میں عثمانیہ یونیورسٹی سے بی۔ اے اور بیبیں سے 1937 میں اردو میں ایم۔ اے کیا۔

1939 میں حیدر آباد کے شش کانچ میں بطور یک پھر ملازم ہوئے لیکن اپنی بڑھتی ہوئی سیاسی سرگرمیوں کی وجہ سے دو سال سے زیادہ ملازمت نہ کر سکے اور 1941 میں استعفی دے کر کمیونیٹ پارٹی کے سرگرم رکن بن گئے۔

مخدوم کی ادبی زندگی کا آغاز اُن کی نظم "پیلا دو شالہ" سے ہوا۔ یہ ایک مزاجیہ نظم تھی۔ مخدوم کے کلام کے تین مجموعے ہیں پہلا "سرخ سوریا"، دوسرا "گلی تر" تیسرا اور آخری مجموعہ "بساطِ قص" ہے۔ ان مجموعوں میں شامل بہت سی نظمیں دوسری زبانوں میں بھی ترجمہ ہو چکی ہیں۔ مخدوم نے اپنے اظہار کو وسیع بنانے کے لیے غزل، نظم اور آزاد نظم یتوں اصناف کو پوری مہارت سے برداشت کیا۔ انہوں نے نئی علمات توں، نئے استعاروں اور نئی تشبیہوں سے اپنے کلام کو آرائش کیا۔

شاعری کے علاوہ مخدوم نے ڈرامے، افسانے، انشائیے اور تنقیدی مضامین بھی لکھے ہیں۔

چاند تاروں کا بن

موم کی طرح جلتے رہے ہم شہیدوں کے تن
رات بھر جملاتی رہی شمع صح وطن
رات بھر جگتا رہا چاند تاروں کا بن
تشنی تھی مگر
تشنی میں بھی سرشار تھے
آنکھوں کے خالی کثورے لیے
 منتظر مردوں زن

مستیاں ختم، مدھو شیاں ختم تھیں، ختم تھا بنکپن
رات کے جگتا تے دکتے بدن
صح دم ایک دیوار غم بن گئے
خارز ارالم بن گئے
رات کی شہر رگوں کا اُچھلاتا ہو
جوئے خون بن گیا
رات کی چھٹیں ہیں، اندر ہیرا بھی ہے
صح کا کچھ اجالا، اجالا بھی ہے
ہدمو!
ہاتھ میں ہاتھ دو

سوئے منزل چلو
 منزلیں پیار کی
 منزلیں دار کی
 کوئے دل دار کی منزلیں
 دوش پر اپنی اپنی صلیبیں اٹھائے چلو

مشق

لفظ و معنی

تہنگی	:	پیاس
سرشار	:	لبالب، چھلکتا ہوا، کناروں تک بھرا ہوا
ہانپین	:	البیلا پن
خارزار	:	کاٹوں کا جگل
شہر رگ	:	گردان کی بڑی رگ
جوئے خون	:	خون کی نہر
تلکچھٹ	:	جو چیز یا پچھے تھے میں بیٹھ جاتی ہے۔ پیالے یا گلاس کی تھمہ میں بیٹھی ہوئی گاد
ہدمو	:	(ہم دم کی جمع) دوست، دم کے ساتھیو، ہر وقت ساتھ رہنے والے
دار	:	سوی، چھانسی
کوئے دل دار	:	محبوب کا کوچہ، معشوق کا کوچہ

دوش	:	کندھا
صلیب	:	سوی

غور کرنے کی بات

- مخدومِ محی الدین کی یہ نظم ان کی نمائندہ نظم ہے۔ اس نظم میں آزادی سے پہلے اور آزادی کے بعد کے ہندوستان کا منظر پیش کیا گیا ہے۔ ہمارا ملک آزادی حاصل کرنے سے پہلے مختلف قسم کے مسائل سے دوچار تھا، اور تو قع یہ تھی کہ آزادی کے بعد ان کو حل کر لیا جائے گا لیکن یہ مسائل حل ہونے کے بجائے اور اُجھے گئے اور اُمیدوں بھرا حسین خواب پورا نہ ہو سکا۔ ہیئت کے اعتبار سے یہ آزاد نظم ہے۔

سوالات

1. اس نظم میں آزادی حاصل ہونے سے پہلے ملک کی حالت کو کس انداز سے بیان کیا گیا ہے؟
2. ”دکتے بدن“ غم کی دیوار کس طرح بن گئے؟
3. آخری بند میں شاعر اپنے دوستوں کو کیا پیغام دے رہا ہے؟
4. آزادی حاصل کرنے کے لیے کن کن قربانیوں سے گزرنا پڑتا ہے؟

عملی کام

- مخدوم کے شعری مجموعے ”سرخ سورا“ اور ”گل تر“ پڑھیے۔
- آزاد نظم کی خصوصیات بیان کیجیے۔

نظم

نظم کے معنی ”انتظام، ترتیب یا آرائش“ کے ہیں۔ عام اور وسیع مفہوم میں یہ لفظ نثر کے مقابل کے طور پر استعمال ہوتا ہے۔ اس سے مراد پوری شاعری ہوتی ہے۔ اس میں وہ تمام اصناف اور اسالیب شامل ہوتے ہیں جو بہیت کے اعتبار سے نہ رہیں ہیں۔ اصطلاحی معنوں میں غزل کے علاوہ تمام اصناف میں کی جانے والی شاعری کو ”نظم“ کہتے ہیں۔

نظم کا ایک مرکزی خیال ہوتا ہے جس کے گرد پوری نظم کا تانا بانا جاتا ہے۔ خیال کا تدریجی ارتقا بھی نظم کی ایک خصوصیت ہے۔ طویل نظموں میں یہ ارتقا واضح ہوتا ہے۔ جب کہ مختصر نظموں میں یہ ارتقا واضح نہیں ہوتا ہے اور اکثر ویژٹر ایک تاثر کی شکل میں اُبھرتا ہے۔

نظم کے لیے نہ تو بہیت کی کوئی قید ہے اور نہ موضوعات کی۔ چنانچہ اردو میں غزل اور مشتوی کی بہیت میں، مختلف قسم کے بندوں پر مشتمل نظموں میں اور آزاد و معاصر نظموں بھی لکھی گئی ہیں۔ اس طرح کوئی بھی موضوع نظم کا موضوع ہو سکتا ہے۔

بہیت کے اعتبار سے نظم کی چار فہمیں ہو سکتی ہیں:

1. پابند نظم: ایسی نظم جس میں بھر کے استعمال اور قافیوں کی ترکیب میں مقررہ اصولوں کی پابندی کی گئی ہو، پابند نظم کہلاتی ہے۔ نئے انداز کی ایسی نظموں بھی، جن کے بندوں کی ساخت مروجہ ہیں تو سے مختلف ہو یا جن کے مصروعوں میں قافیوں کی ترتیب مروجہ اصولوں کے مطابق نہ ہو، لیکن ان کے تمام مصرے برابر کے ہوں اور ان میں قافیے کا کوئی نہ کوئی التزام ضرور پایا جائے، پابند نظم کہلاتی ہے۔

2. نظم معرا: ایسی نظم جس کے تمام مصرے برابر کے ہوں مگر ان میں قافیے کی پابندی نہ ہو، نظم معرا

کہلاتی ہے۔ کچھ لوگوں نے اسے نظم عاری بھی کہا ہے۔ آج کل اسے نظم معراہی کہا جاتا ہے۔

3. آزاد نظم: ایسی نظم جس میں قافیہ اور ردیف کی پابندی نہیں ہوتی اور اس کے ارکان بحر کم یا زیادہ ہوتے ہیں، جس کی وجہ سے اس کے مصرع چھوٹے بڑے ہو سکتے ہیں، آزاد نظم کہلاتی ہے۔

4. نشری نظم: نشری نظم چھوٹی بڑی نشری سطروں پر مشتمل ہوتی ہے۔ اس میں نہ تو ردیف اور قافیہ کی پابندی ہوتی ہے اور نہ بھر اور وزن کی۔

اکبرالہ آبادی

(1921—1846)

سید اکبر حسین نام، اکبر تخلص تھا۔ سید تفضل حسین کے بیٹے تھے۔ بارہ، شمع اللہ آباد میں پیدا ہوئے۔ ابتدائی تعلیم گھر پر اپنے والد سے حاصل کی۔ اکبر بچپن ہی سے بہت ذہین تھے۔ خصوصاً ریاضی سے اُن کو بے حد شغف تھا۔ 1855ء میں اپنے خاندان کے ساتھ اللہ آباد چلے آئے۔ یہاں پہلے کتب اور پھر جمنا میشن اسکول میں داخل ہوئے لیکن 1857ء کے انقلاب کے باعث تعلیم جاری نہ رکھ سکے۔ ملازمت کی ابتداء رائض نویس سے کی۔ کچھ مدت کے بعد اللہ آباد ضلع میں نائب تحصیلیار ہو گئے۔ ہائی کورٹ کی وکالت کا امتحان پاس کر کے وکالت کا پیشہ اختیار کیا۔ منصف کے عہدے پر بھی مامور ہوئے۔ 1894ء میں انھیں حکومت سے خان بہادر کا خطاب ملا۔ 1903ء میں قبل از وقت پیش نئے کر علی زندگی بسر کرنے لگے۔ اکبر کی زندگی کا آخری زمانہ ذہنی و جسمانی ٹکالیف اور پریشانیوں میں گزارا۔ پچھتر برس کی عمر میں اللہ آباد ہی میں ان کا انتقال ہو گیا۔

اکبر نے شاعری کی ابتداء غزل گوئی سے کی۔ کلام پر اصلاح غلام حسین وحید سے مل جو آتش کے شاگرد تھے۔ اکبر کے کلام میں غزلوں کی تعداد کافی ہے، لیکن ان کی انفرادیت کا کمال اُن کی طنزیہ و مزاحیہ شاعری میں نمایاں ہوا ہے۔ اُن کی شاعری محض ہنسنے ہنسانے کا ذریعہ نہیں۔ انھوں نے اُسے اصلاح قوم کے ایک موثر تھیار کے طور پر استعمال کیا۔ نئی نسل کی اپنی مذہبی اور تہذیبی روایات سے بیگانگی، نوجوانوں کی بے راہ روی، عورتوں کی بے جا آزادی خصوصیت کے ساتھ اکبر کے طرز کا نشانہ بنی۔ ان کے یہاں شیخ بدھو، بھمن، کلو، اونٹ، ٹھو،

گائے جیسے الفاظ نئی وضعوں کے ساتھ سامنے آتے ہیں۔ اسی طرح اکبر نے انگریزی الفاظ سے بھی خاطر خواہ فائدہ اٹھایا ہے۔
اکبر کا کلام ”کلیاتِ اکبر“ کے نام سے چار حصوں میں شائع ہو چکا ہے۔

مستقبل

یہ موجودہ طریقے راہیں ملک عدم ہوں گے
 نبی تہذیب ہوگی اور نئے سامان بھم ہوں گے
 نئے عنوان سے زینت دکھائیں گے حسین اپنی
 نہ ایسا یقین زلفوں میں، نہ گیسوں میں یہ خم ہوں گے
 نہ خاتونوں میں رہ جائے گی پردے کی یہ پابندی
 نہ گھوٹھٹ اس طرح سے حاجب روے صنم ہوں گے
 بدل جائے گا اندازِ طبائع دورِ گردوں سے
 نئی صورت کی خوشیاں اور نئے اسبابِ غم ہوں گے
 خبر دیتی ہے تحریک ہوا تبدیل موسم کی
 کھلیں گے اور ہی گل، زمرے بلبل کے کم ہوں گے
 عقائد پر قیامت آئے گی ترمیم ملت سے
 نیا کعبہ بنے گا، مغربی پتلے صنم ہوں گے
 بہت ہوں گے معنی نغمہ تقلید یورپ کے
 مگر بے جوڑ ہوں گے اس لیے بے تال و تم ہوں گے
 ہماری اصطلاحوں سے زبان نہ آشنا ہوگی
 لغاتِ مغربی بازار کی بھاکا سے صنم ہوں گے
 بدل جائے گا معیارِ شرافت چشم دنیا میں
 زیادہ تھے جو اپنے زعم میں وہ سب سے کم ہوں گے

گذشتہ عظمتوں کے تذکرے بھی رہ نہ جائیں گے
 کتابوں ہی میں دُن افسانہ جاہ و حشم ہوں گے
 کسی کو اس تغیر کا نہ حس ہوگا نہ غم ہوگا
 ہوئے جس ساز سے پیدا اسی کے زیرِ دم ہوں گے
 تھیں اس انقلابِ دہر کا کیا غم ہے اے اکبر
 بہت نزدیک ہیں وہ دن کہ تم ہوگے، نہ ہم ہوں گے

مشق

لفظ و معنی

اس دنیا کے بعد کی دنیا، نایید، غیر موجود	:	عدم
مانا	:	بہم
وہ بال جو کچٹی کے اوپر خوبصورتی کے واسطے حلقے کی طرح موڑ لیتے ہیں۔	:	زلف
لمبے بال، کاکل، لٹ	:	گیسو
عربی زبان کا ایک اندازِ خط جس کا رواج اردو اور فارسی زبان میں بھی ہے۔	:	خط نجخ
پرده ڈالنے والا	:	حاجب
بت، مرادِ معمشون	:	صم

ایرانی اندازِ تحریر اور خط نسخ کو ملا کر بنا یا گیا ایسا خط جس میں	:	خط نستعلیق
حروف کے دائرے گول اور خوبصورت ہوتے ہیں	:	طبع
طبع کی جمع، مزان، طبیعتیں	:	طبع
آسمان	:	گرد و دن
لغت، گیت	:	زمرے
عقیدہ کی جمع، یقین، ایمان	:	عقائد
تبديلی	:	ترمیم
گانے والا	:	معنى
پیروی	:	تقلید
گانے بجانے کا وزن، ساز کے مطابق	:	تال
آواز، سر، ہم وزن	:	سم
وہ لفظ جو لغوی معنی کے بجائے کسی خاص مفہوم میں استعمال ہو، عام طور پر یہ اصطلاح کسی نہ کسی شعبۂ علم و فن سے متعلق ہوتی ہے۔	:	اصطلاح
زبان، بولی	:	بھاکا
مل جانا، شامل ہونا	:	ضم ہونا
غور، گھمنڈ، بڑائی	:	زعم
شان، مرتبہ، عظمت	:	جاه و حشم
تبديلی	:	تغیر
اتار چڑھاؤ، ساز کی ٹکلی اور بھاری آوازیں	:	زیر و بم

غور کرنے کی بات

- اکبرالہ آبادی اس زمانے سے تعلق رکھتے ہیں جب کہ ہندوستان میں سیاسی، سماجی اور تہذیبی سطح پر بہت سی تبدیلیاں ہو رہی تھیں۔ ان کی دوسری نگاہوں نے اس بات کا اندازہ کر لیا تھا کہ اگر یہی صورت حال رہی تو مستقبل میں کیا کیا تبدیلیاں رونما ہونے والی ہیں۔ وہ ان تبدیلیوں سے خوش نہیں تھے۔
- اکبرالہ آبادی ان لوگوں میں تھے جو مغربی تہذیب کی اندری تقلید کے سخت مخالف تھے۔ ان کی ظریفانہ شاعری طنز و مزاح سے بھر پور ہے۔ انھوں نے اپنی نظموں کو سماجی اصلاح کے موثر ہتھیار کے طور پر استعمال کیا اور مغربی تہذیب کی اندری تقلید پر بھر پور وار کیے۔ وہ معاشرے کی خامیوں کو اور ان کے بتانے کو بڑے دلچسپ انداز میں ابھارتے ہیں۔
- اس نظم میں اکبر نے ان باتوں کی پیشین گوئی کی ہے جن کا انھیں اندیشہ تھا۔

سوالات

1. اکبرالہ آبادی نے کتنے کن باتوں کی پیشین گوئی کی ہے؟
2. مغربی تہذیب کو اپنے طرز کا نشانہ کیوں بنایا ہے؟
3. ”کھلیں گے اور ہی گل“ سے شاعر کس بات کی طرف اشارہ کر رہا ہے؟
4. ”گزشتہ عظمتیں“ کیا ہیں؟ چند جملوں میں تحریر کیجیے؟
5. نظم کے آخری شعر میں شاعر کیا کہہ کر خود کو تسلی دے رہا ہے؟

ڈاکٹر سر محمد اقبال

(1938 - 1877)

اقبال کی پیدائش سیالکوٹ میں ہوئی۔ انھوں نے مولانا سید میر حسن سے عربی و فارسی پڑھی۔ سیالکوٹ سے ہی انٹرنس کا امتحان پاس کیا۔ بعد میں لاہور سے بی۔ اے اور ایم۔ اے کے امتحانات میں کامیابی حاصل کی۔ انھیں شاعری کا شوق لڑکپن سے تھا۔ چند غزلوں پر داغ دہلوی سے اصلاح لی۔ داغ کی شاعری کا رنگ اقبال کی دو چار ابتدائی غزلوں میں نمایاں ہے۔ اقبال نے 1905 میں یورپ کا سفر کیا۔ پہلے کیبریج گئے پھر جمنی کی ہائیڈل برگ یونیورسٹی سے ایرانی فاسنے اور تصوف پر ڈاکٹریت کی ڈگری حاصل کی۔ لندن واپس آکر پیرسٹری کی تعلیم حاصل کی۔ 1908 میں ہندوستان آگئے۔ والات کا پیشہ اختیار کیا۔ 1915 میں انھوں نے اپنی مشہور فارسی نظم ”اسرارِ خودی“ میں فلسفہ خودی کا نظریہ پیش کیا۔ 1918 میں ”رموزِ بے خودی“ کی اشاعت ہوئی۔ انگریزی حکومت نے انھیں ”سر“ کا خطاب دیا۔ انھوں نے عملی سیاست میں بھی حصہ لیا۔

اقبال نے اردو شاعری کوئی سمت اور نئے پہلوؤں سے روشناس کرایا۔ ان کی نظموں میں بہت نعمتگی اور ترنم ہے۔ انھوں نے اردو غزل کو بھی ایک نیا انداز عطا کیا۔ ”بائگ درا“، اردو میں ان کا پہلا مجموعہ کلام ہے۔ اس کے بعد اردو میں ”بالِ جبریل“ اور ”ضربِ کلیم“ کے نام سے دو اور مجموعے سامنے آئے۔ ”ارمغانِ حجاز“ ان کا چوتھا مجموعہ ہے جس میں فارسی اور اردو دونوں زبانوں کا کلام شامل ہے۔

شاعرِ امید

دنیا ہے عجب چیز کبھی صح، کبھی شام
بڑھتی ہی چلی جاتی ہے بے مہری ایام
نے مثل صبا طوف گل ولالہ میں آرام
چھوڑو چمنستان و بیان و در و بام

مچھڑے ہوئے خوشید سے ہوتی ہیں ہم آنغوں
افرینگ مشینوں کے دھوئیں سے ہے سیہ پوش
لیکن صفتِ عالم لاہوت ہے خاموش
اے مہرِ جہاں تاب نہ کر ہم کو فراموش

آرام سے فارغ صفتِ جو ہر سیما ب
جب تک نہ ہو مشرق کا ہر اک ذرہ جہاں تاب
جب تک نہ اُنہیں خواب سے مردالِ گمراں خواب
اقبال کے اشکوں سے یہی خاک ہے سیراب
یہ خاک کہ ہے جس کا خزف ریزہ، دُرِناب
جن کے لیے ہر بحر پر آشوب ہے پایاب
محفل کا وہی ساز ہے بیگانہ مضراب
تقدیر کو روتا ہے مسلمان تہ محراب
نظرت کا اشارہ ہے کہ ہر شب کو سحر کر

سورج نے دیا اپنی شاعروں کو یہ پیغام
مدت سے تم آوارہ ہو پہنانے فضا میں
نے ریت کے ذریں پہنچنے میں ہے راحت
پھر میرے تجلی کدہ دل میں سما جاؤ

آفاق کے ہر گوشے سے اٹھتی ہیں شاعریں
اک شور ہے مغرب میں اجلاں نہیں ممکن
مشرق نہیں گولذتِ نظارہ سے محروم
پھر ہم کو اسی سینہِ روشن میں چھپائے

اک شوخ کرن، شوخِ مثالی نگہ حور
بولی کہ مجھے رخصتِ تنوری عطا ہو
چھوڑوں گی نہ میں ہند کی تاریک فضا کو
خاور کی امیدوں کا یہی خاک ہے مرکز
چشمِ مدد و پر دیں ہے اسی خاک سے روشن
اس خاک سے اُٹھے ہیں وہ غواصِ معانی
جس ساز کے نعموں سے حرارتِ تھی دلوں میں
بت خانے کے دروازے پہ سوتا ہے بہمن
مشرق سے ہو بیزار نہ مغرب سے خذر کر

مشق

لفظ و معنی

بے مقصد گھونٹنے پھرنے والا	:	آوارہ
فضا کی وسعت	:	پہنائے فضا
زمانے کی بے مرتوی، ناقدری	:	بے مہری ایام
طواف، کسی چیز کے گرد چکر لگانا	:	طوف
گلاب کا پھول	:	گل
روشن جگہ	:	تجلی کدہ
دروازہ اور حیثت، آبادی مراد ہے	:	دروبام
پھولوں کا باغ	:	چمنستان
جگل، ویرانہ	:	بیابان
ایک دوسرے میں سما جانا	:	ہم آغوش ہونا
ولايت، مغربی دنیا	:	افرنگ
کالا لباس پہننے ہوئے، تاریک	:	سیہ پوش
دیکھنے کا لطف، دیدار کی لذت	:	لذتِ نظارہ
عالم بالا، وہ مقام جہاں فرشتے رہتے ہیں	:	عالم لاہوت
بھولا ہوا	:	فراموش
چپل	:	شوخ

خاصیت، خوبی، فیقی پھر	:	جوہر
پارہ	:	سیماں
روشن کرنے کی اجازت	:	رخصتِ تنویر
گھری نیند میں ڈوبے ہوئے لوگ	:	مردانِ گراں خواب
شرق	:	خادر
سیلچا ہوا، سر بزرو شاداب	:	سیراب
چاند اور تارے	:	مہ و پوین
کنکری، ٹھیکری کا چھوٹا سا گلزارا	:	خُزفِ ریزہ
فیقی موتی، سچا موتی	:	دُرِناب
خوطہ لگانے والا	:	غواص
حقیقت کی تہہ تک پہنچنے والا عالم	:	غواصِ معانی
جہاں اہل پھل چھی ہو، جہاں انتشار اور امتری ہو	:	پرآشوب
کم گہرا، اتحلا	:	پایاب
وہ آکہ جس سے ستارے تاروں کو چھیڑا جاتا ہے	:	مضراب
مضراب سے محروم، خاموش	:	بیگانہ مضراب
ناخوش، بدعل	:	پیزار
احتیاط، پرہیز	:	حدر

غور کرنے کی بات

- اقبال نے اپنی شاعری کو ایک خاص پیغام اور تعلیمات کا ذریعہ بنایا۔ ان کی فقر میں حرکتِ عمل کا فلسفہ ملتا ہے۔ وہ بلندِ ہمتی، خودداری اور سر بلندی کی تعلیم دیتے ہیں۔

• ”شعاعِ امید“، اقبال کی مشہور نظم ہے جس کو انھوں نے تمثیلی انداز میں پیش کیا ہے۔ وہ اس کے ذریعے ہندوستانی قوم کو نا امیدی اور مایوسی سے نکال کر بیدار کرنا چاہتے ہیں۔ اس نظم کا انداز بھی ان کی بعض دوسری نظموں کی طرح مکالماتی ہے۔ سورج اور اس کی ایک شوخ کرن کے درمیان مکالمے کے ذریعے ہندوستان کی سر زمین کو روشن کرنے اور اس کے باشندوں کو جگانے کی کوشش کی گئی ہے۔

سوالات

1. سورج نے اپنی کرنوں کو کیا پیغام دیا؟
2. شوخ کرن میں کیا خوبیاں ہیں؟
3. اس خاک سے ’غواصِ معانی‘ کے اٹھنے سے کیا مراد ہے؟
4. تقدیر کرونے سے کیا مراد ہے؟

عملی کام

• اس نظم کو یاد کیجیے اور اپنے لفظوں میں اس کا خلاصہ تحریر کیجیے۔

مثنوی

مثنوی عربی زبان کا لفظ ہے جس کے معنی ہیں : دودو کیا گیا۔ ادب کی اصطلاح میں مسلسل اشعار کے اس مجموعے کو ”مثنوی“ کہتے ہیں جس میں شعر کے دونوں مصیرے ہم قافیہ ہوتے ہیں لیکن ہر شعر کا قافیہ الگ ہوتا ہے۔ مثنوی کے لیے اشعار کی تعداد مقرر نہیں۔ اردو میں طویل مثنویاں بھی لکھی گئی ہیں اور مختصر بھی۔ میر حسن کی ”سرالبيان“ اور دیاشکر فیض کی ”گلزارشیم“ طویل مثنویاں ہیں۔ نواب مرزا شوق کی ”زہر عشق“ نہ بہت طویل ہے نہ مختصر۔ حالی کی ”مناجات یوہ“ اور اقبال کا ”ساقی نامہ“ مختصر مثنویاں ہیں۔

مثنوی عام طور پر چھوٹی بھروسے میں لکھی جاتی ہے۔ چونکہ زیادہ تر مثنویاں سات چھوٹی بھروسے میں لکھی گئی ہیں، اس لیے کہا جانے لگا کہ اس اتنے نے مثنوی کے لیے یہ سات چھوٹی بھروسے مخصوص کر دی ہیں۔ یہ کوئی اٹل ضابطہ نہیں ہے۔ بہت سی مثنویاں ان سات بھروسے کے علاوہ بھی لکھی گئی ہیں۔ طویل مثنویوں میں عام طور پر درج ذیل آٹھ اجزاء ہوتے ہیں:

- | | |
|------------------------|-----------------------|
| 1. حمد و مناجات | 2. نعت |
| 3. منقبت | 4. حاکم وقت کی مرح |
| 5. اپنی شاعری کی تعریف | 6. مثنوی لکھنے کا سبب |
| 7. قصہ یا واقعہ | 8. خاتمه |

لیکن یہ ضروری نہیں کہ ہر مثنوی میں یہ تمام اجزاء موجود ہوں۔ موضوعات کے لحاظ سے مثنوی کا دامن بہت وسیع ہے۔ اس میں محبت کی کہانیاں، جنگ اور مہم جوئی کے واقعات، کسی معاشرے کے احوال یا افراد کی تعریف و تنبیہ اور نصیحت و رہنمائی کے مضامین بھی بیان

ہوئے ہیں۔

اردو کی تدیم منشویوں میں زیادہ تر عشقیہ قصے اور ندیبی و اخلاقی مضامین نظم کیے گئے ہیں۔ عشقیہ منشویوں میں نشری داستانوں کی پیشتر خصوصیات موجود ہیں، مثلاً یقین در یقین قصہ، ذیلی قصہ، مثالی کردار والے افراد اور فوق الفطرت عناصر وغیرہ۔ ان منشویوں میں اس زمانے کی تہذیب و معاشرت کی جھلکیاں بھی ملتی ہیں۔

دیاشنکر نسیم

(1843 - 1811)

دیاشنکر نسیم لکھنؤ میں پیدا ہوئے۔ پنڈت گنگا پرشاد کوں کے بیٹے تھے۔ بزرگوں کا وطن کشمیر تھا۔ نسیم نے اردو و فارسی کی تعلیم حاصل کی اور امجد علی شاہ بادشاہ اودھ کی فوج میں بخشی کے عہدے پر ملازم ہو گئے۔ لڑپن میں ہی شعر کہنے لگے تھے۔ ان دنوں لکھنؤ میں شیخ امام بخش ناخ اور خواجہ حیدر علی آتش مشہور ترین اساتذہ تھے۔

مثنوی ”گلزار نسیم“ 1838-1844 میں لکھی گئی اور 1844 میں شائع ہوئی۔ اس میں جو کہانی بیان ہوئی ہے وہ ”قصہ گل بکاولی“ کے نام سے مشہور تھی۔ یہ قصہ عزت اللہ بنگالی نے فارسی میں لکھا تھا۔ اس کا اردو ترجمہ نہ بال چند لا ہوری نے ”مذہبِ عشق“ کے نام سے کیا۔ ”قصہ گل بکاولی“ میں اردو کی کئی داستانوں کی طرح مختلف داستانوں کے اجزا شامل ہیں۔ یہ مثنوی لکھتے ہوئے نسیم نے ”مذہبِ عشق“ کو پیش نظر رکھا تھا۔ کہا جاتا ہے کہ اؤلين یشکل میں یہ مثنوی بہت طویل تھی۔

پوری مثنوی پڑھنے سے اندازہ ہوتا ہے کہ نسیم نے نثری قصے کی تفصیلات کو ایسی مہارت سے مختصر کیا کہ داستان میں غزل کے اشعار جیسا ایجاد پیدا ہو گیا ہے۔ تقریباً ہر مصرع میں ایسی فنی خوبیاں اور نزاکتیں کارفرما ہیں کہ ایک عام نثری داستان انتہائی بلغ منظوم افسانہ بن گئی ہے۔

”گلزار نسیم“ اور میر حسن کی مثنوی ”سرالہیان“ کا موازنہ کیا جاتا ہے اور کہا جاتا ہے کہ ”گلزار نسیم“ کا اسلوب بناؤنی اور بوجھل ہے۔ یہ بات صحیح نہیں ہے۔ ”گلزار نسیم“ میں تشبیہ

واستعارہ کی کثرت، لفظی و معنوی رعایات اور کم سے کم لفظوں میں زیادہ سے زیادہ بات کہہ دینے کے ہمرا نے ایسا جادو جگایا کہ چھوٹی سی کہانی میں مختلف معنوی امکانات پیدا ہو گئے۔ یہ خوبی غزل کے عمدہ شعر میں ہوتی ہے اور پڑھنے والے سے بھرپور توجہ کا مطالبہ کرتی ہے۔
 مشنوی ”گلزار نسیم“ کو دبستانِ لکھنؤ کی شاعری کا مثالی نمونہ کہا جاتا ہے۔ نسیم کے زمانے کے لکھنؤ اور وہاں کی شاعری میں جو شائستگی، مرصع کاری اور تکلفات رائج تھے وہ اس مشنوی میں پوری طرح جلوہ گر ہیں۔ نشری ادب میں ان خوبیوں کا استعمال، مرزار جب علی بیگ سرور اپنی کتاب ”فسانہ عجائب“ میں پہلے ہی کرچکے تھے۔ اس طرح یہ کتابیں لکھنؤی نثر و نظم کا اعلیٰ ترین نمونہ کی جاسکتی ہیں۔

پہنچنا بکاولی کا دار الخلافت زین الملوك میں اور وزیر ہو کرتاج الملوك کی تلاش میں رہنا

بُلْ چین کا جو اب پتا ملا ہے
وہ بادِ چمن چمن خراماں
گُشن سے جو خاک اُڑاتی آئی
دیکھا تو خوشی کے چھپے تھے
گلبانگ زناں تھا جو بھاں تھا
پاتے ہی پتا خوشی سے پھولی
جادو سے بنی وہ آدمی زاد
سلطان کی سواری آرہی تھی
پوچھا: اے آدم پری رو
کیا نام ہے، اور وطن کدھر ہے؟
دی اُس نے دعا کہا بہ صد سوز
گُل ہوں تو کوئی چمن بتاؤں!
گھر بار سے کیا فقیر کو کام
کیا لیجیے چوڑے گاؤں کا نام

بُلْ چین کا شاخ قلم سے گل کھلا ہے
یعنی وہ بکاولی پریشان
اس شہر میں آتی، آتی آئی
گُل چین کے شگونے کھل رہے تھے
ایک ایک ہزار داستان تھا
شاد ایسی ہوئی کہ رخ بھولی
انسانوں میں آمی پری زاد
صورت جو نگاہ کی پری تھی
انسان ہے، پری ہے، کون ہے تو؟
ہے کون سا گل چمن کدھر ہے؟
فرخ ہوں، شہا! میں ابنِ فیروز
غربت زده کیا وطن بتاؤں!
کیا لیجیے چوڑے گاؤں کا نام

مشق

لفظ و معنی

دارالخلافت	:	راجدھانی
گل چین	:	پھول توڑنے والا
بادِ چمن خراماں	:	کئی باغوں سے ہو کر آنے والی ہوا

خاک اڑانا	:	آوارہ پھرنا، مارا مارا پھرنا
چپچہ	:	خوٹی سے بھری آوازیں
شگونہ	:	کلیاں
گلبانگ زنان	:	خوٹی کے نفع گاتا ہوا
آدی زاد	:	آدی کی اولاد
پری زاد	:	پری کی اولاد
صورت نگاہ کی	:	چہرے پر نظر ڈالی
پری رو	:	پری جیسے چہرے والا
بہ صد سوز	:	انہتائی دکھ سے
شہا	:	اے بادشاہ
ابن	:	بیٹا
غربت زدہ	:	مسافر، پردیسی

غور کرنے کی بات

- مشنوی کے اس حصے میں بکاؤلی کے دار الخلافت میں پہنچنے اور زین الملوك کی تلاش میں چمن چمن پھرناً اور مشقتوں اٹھانے کا بیان ہے۔
- پہلے شعر کے دوسرے مترمع پر غور کیجیے، اس میں ”شاخ قلم“ سے گل کھلانے کا ذکر ہے۔ قلم کی ڈالی سے پھول کھلایا گیا ہے۔ یعنی قلم سے جو باتیں لکھی گئی ہیں انھیں پھولوں سے تشبیہ دی ہے۔ اس مشنوی کا نام ”گلزار نسیم“ ہے۔ گلزار پودوں کے مجموعے کو کہتے ہیں اور بہت سے پودوں میں قلم لگائی جاتی ہے۔ چنانچہ نسیم نے اسی رعایت سے قلم استعمال کیا ہے۔
- باڑ چمن چمن، وہ ہوا جو ایک سے دوسرے اور دوسرے سے تیرے باغ میں پہنچے اور متعدد باغات میں گھومتی رہے۔ مطلب بکاؤلی کے پریشان ہونے سے ہے۔

- ”ایک ایک ہزار دستاں تھا، ہزار دستاں کنایہ بلبل کی اُس قسم کے لیے استعمال ہوتا ہے جو متعدد بولیاں بولتا ہے اور نہایت خوش الحان ہوتا ہے۔ یہاں مراد یہ ہے کہ چمن میں جو بھی تھا وہ خوشی کے ترانے کا رہا تھا۔
- گلبانگ زناں کا لفظ، گلبانگ اور زناں سے مل کر بنتا ہے۔ گلبانگ زناں کے معنی ہیں: ”خوشی کے نمرے لگاتا ہوا۔“ یہاں اس سے مراد ہے خوشی کے نفعے گاتا ہوا۔ گلبانگ زناں کی طرح آپ نے اور بھی مرکب الفاظ پڑھے ہوں گے جیسے نعرہ زناں وغیرہ۔

سوالات

- .1 مشنوی کس زبان کا لفظ ہے اور یہ نظم کی دوسری قسموں سے کس طرح مختلف ہے؟
- .2 مشنوی ”گلزارِ نسیم“ کا موازہ عام طور پر کس مشنوی سے کیا جاتا ہے اور کیوں؟
- .3 ”گلزارِ نسیم“ کو دبتان لکھنؤ کی شاعری کا مثالی نمونہ کہنے کے کیا اسباب ہیں؟
- .4 بکاؤلی نے سلطان کی سواری کو آتے دیکھ کر آدمزاد کاروپ کیوں اختیار کر لیا؟
- .5 مشنوی ”گلزارِ نسیم“ کا قصہ اردو میں پہلے کس نام سے لکھا گیا اور اس کے مصنف کون تھے؟

عملی کام

- شاخ قلم مرکب اضافی ہے یعنی قلم کی شاخ۔ اس قسم کے پانچ مرکبات تحریر کیجیے۔
- درج ذیل الفاظ کو جملوں میں استعمال کیجیے:
- گل، چمن، شگوفہ، سلطان، شاخ، رخ، غربت، فقیر، دکھ، بلبل
- درج ذیل الفاظ کے مجموعوں میں غیر متعلق لفظ کی نشاندہی کیجیے:
- مشنوی ”گلزارِ نسیم“ کا ایک حصہ آپ نے پڑھا۔ اب آپ کامل مشنوی حاصل کر کے ”گل بکاؤلی“ کی پوری کہانی پڑھیے۔

لفظ ”غزل“ کے کئی معنی ہیں: محبوب سے باتیں کرنا، عورتوں سے باتیں کرنا۔ اس سے معلوم ہوا کہ بنیادی طور پر غزل میں عشقیہ باتیں بیان کی جاتی ہیں لیکن آہستہ آہستہ غزل میں اور طرح کے مضامین بھی داخل ہوتے گئے۔ آج یہ کہا جاسکتا ہے کہ غزل میں تفریبیاً ہر طرح کی باتیں بیان ہو سکتی ہیں۔ شاید یہی وجہ ہے کہ غزل آج بھی اردو کی سب سے زیادہ مقبول صنفِ خن ہے۔

کہا جاتا ہے کہ غزل کی ابتداء قصیدے سے ہوئی۔ قدیم عربی شاعری میں قصیدے کے شروع میں کچھ اشعار معشوق کی یاد میں یا موسم بہار کی آمد وغیرہ پر لکھے جاتے تھے۔ ان اشعار کو ”تشبیب“ کہتے ہیں۔ آہستہ آہستہ تشبیب کے مضامین پر مبنی اشعار قصیدے کے علاوہ آزادانہ بھی کہے جانے لگے اور اس طرح غزل وجود میں آئی۔

غزل دنیا کی تمام شاعری میں لاٹانی اور سب سے زیادہ چکر دار صنفِ خن ہے۔ دنیا کی شاعری میں کسی ایسی صنف کا وجود نہیں جس میں غزل کی مانند بحر اور ردیف و قافیہ کی وحدت ہو لیکن ہر شعر اپنا الگ وجود بھی رکھتا ہو۔

جیسا کہ ہم اوپر پڑھ چکے ہیں، غزل کی ابتداء عربی شاعری کے اثر سے ہوئی لیکن فارسی شاعروں نے غزل کو واقعی غزل بنایا۔ گیارہویں صدی کے آتے آتے غزل ایک مشہور اور مضبوط صنفِ خن بن گئی۔ فارسی کے ذریعے یہ کئی زبانوں تک پہنچی جن میں ترکی اور اردو سب سے زیادہ اہم ہیں۔ انیسویں صدی کے بعض جرمن شاعروں نے بھی اسے قبول کیا اور آج کل ہندوستان کی کئی زبانوں میں غزل لکھی جا رہی ہے۔

جس طرح غزل میں مضامین کی قید نہیں، اسی طرح اشعار کی تعداد بھی مقرر نہیں ہے۔ عام طور پر پانچ سے اُسیں اشعار تک کی غزلیں ہوتی ہیں لیکن کئی غزلوں میں اُسیں سے زیادہ اشعار بھی ملتے ہیں۔ کبھی کبھی ایک ہی بھر اور ردیف و قافیہ میں شاعر ایک سے زیادہ غزلیں کہہ دیتا ہے۔ اس کو ”دوغزلم“، ”سہ غزلہ“ اور ”چار غزلہ“ وغیرہ کہا جاتا ہے۔

غزل کا پہلا شعر ”مطلع“ کہلاتا ہے اس کے دونوں مصروع ہم قافیہ ہوتے ہیں۔ مطلع کے بعد بھی مطلع ہو سکتا ہے۔ اس طرح کے مطلع کو ”مطلع ثانی“ اور اگر اس کے بعد بھی مطلع ہو تو اس کو ”مطلع ثالث“ کہتے ہیں۔ جس طرح غزل کے اشعار کی تعداد مقرر نہیں ہے، اسی طرح مطلعوں کی تعداد بھی مقرر نہیں ہے۔ مطلع کے فوراً بعد آنے والے شعر کو ”حسن مطلع“ یا ”زیب مطلع“ کہتے ہیں۔ غزل کے آخری شعر میں شاعر اپنا تخلص استعمال کرتا ہے، اس شعر کو ”مقطع“ کہتے ہیں۔ جس غزل میں ردیف نہ ہو اور صرف قافیہ ہوں، اس کو ”غیر مردف“ کہتے ہیں۔ وہ بھر اور ردیف و قافیہ جس کے لحاظ سے غزل کی جاتی ہے، اسے غزل کی ”زمیں“ کہتے ہیں۔

اُردو غزل کے نمائندہ شاعروں میں ولی، سراج اور گلک آبادی، درد، سودا، میر، مصحفی، نائج، آتش، غالب، ذوق، مومن، بہادر شاہ ظفر، داغ، حرست، اصغر، جگر، فانی، فرّاق، یگانہ، فیض، ناصر کاظمی اور خلیل الرحمن عظی وغیرہ شامل ہیں۔

ولی دکنی

(1707-1667)

ولی کا طن اور نگ آباد تھا۔ ان کے زمانے میں گجرات دکن کے ملائے میں شامل تھا اسی لیے وہ ولی دکنی کے نام سے مشہور ہوئے۔ ولی ایک معزز صوفی خاندان سے تعلق رکھتے تھے۔ وہ مشہور صوفی شاہ سعد اللہ گلشن کے مرید ہوئے۔ انہوں نے پرہون گجرات کے کئی سفر کیے جس کی وجہ سے ان کی شاعری کی شہرت ملک کے مختلف حصوں میں پھیل گئی۔ وہ دوبار دہلی بھی آئے، دوسری بار میں اپنا اردو دیوان بھی ساتھ لائے۔

ولی نے غزل میں تصوف کے موضوعات اور عشقیہ مضامین کو نہایت خوب صورتی کے ساتھ بیان کیا ہے۔ ان کی زبان قدیم اردو (دکنی) ہوتے ہوئے بھی مشکل نہیں معلوم ہوتی بلکہ اس کو دکنی اور دہلی اردو کے درمیانی رابطے کی زبان کہا جاسکتا ہے۔

ولی سے پہلے دکن میں مشتوی کی صنف زیادہ مضبوط تھی۔ ولی نے غزل کو اولیت دی اور اس طرح دکن کے شعری ادب میں غزل کو ایک ممتاز درجہ دیا۔ یوں تو ان سے پہلے بھی دکن میں غزلیں کہی جاتی رہیں لیکن انہوں نے غزل کو جس خوبصورتی اور جس طرز اظہار سے آشنا کیا وہ انھیں کا حصہ ہے۔

غزل

شراب شوق سیں سرشار ہیں ہم
 کبھو بے خود، کبھو ہشیار ہیں ہم
 دورگی سوں تری اے سرو رعننا
 کبھو راضی کبھو یزار ہیں ہم
 ترے تیغیر کرنے میں سرینجن
 کبھو ناداں، کبھو عیار ہیں ہم
 صنم! تیرے نین کی آرزو میں
 کبھو سالم کبھو یبار ہیں ہم
 ولی وصل و جدائی سوں صنم کی
 کبھو صحراء کبھو گلزار ہیں ہم

مشق

لفظ و معنی

سیں	:	سے
سرشار	:	مست

بے خبر، مدھوش	:	بے خود
مگاری	:	دورگی
سے	:	سوں
سر و رعناء	:	سر و رعناء
کبھی	:	کبھو
تسبیح	:	تسبیح
معشوق	:	ہر بجن
سالم	:	تند رست
ضم	:	بُت، معشوق
وصل	:	ملقات
صحرا	:	ریگستان، بیابان، جگل
گلزار	:	چمن، باغ

غور کرنے کی بات

دکنی کوئی الگ زبان نہیں بلکہ یہ اردو کی ہی ایک پرانی شکل ہے۔ بہت پہلے شامی ہند میں کبھی اس سے ملتی جلتی زبان بولی جاتی تھی۔ وقت کے ساتھ ساتھ زبان میں تبدیلی آتی گئی اور آج دکنی اور شامی ہند کی اردو میں اچھا خاص افرق ہے۔ ولی کا کمال یہ ہے کہ انہوں نے قدیم اردو یعنی دکنی اور میر مسودا کی اردو یعنی دہلوی اردو کے درمیان ایک خوبصورت ربط پیدا کیا۔ ولی کی زبان میں ایک طرح کی مٹھاس پائی جاتی ہے جو ہندی اور فارسی کے الفاظ تناسب اور توازن کے ساتھ استعمال کرنے سے پیدا ہوئی ہے۔ انہوں نے بھیت دکنی زبان کا استعمال کم کیا ہے۔

- غزل کے دوسرے شعر میں دورگی کی رعایت سے معشووق کو سرو رعناء کہا گیا ہے رعناء ایک
پھول کا نام ہے جس میں دورنگ ہوتے ہیں۔ وہ اندر سے سرخ اور باہر سے زرد ہوتا ہے۔ •

سوالات

1. دکن، اردو زبان کی ہی ایک شکل ہے یا کوئی دوسری زبان ہے؟
2. دکن میں غزل سے پہلے کس صنفِ سخن کو زیادہ مقبولیت حاصل تھی؟
3. بے خود، ہشیار، راضی، بیزار، نادان اور عیار جیسے الفاظ کے استعمال سے اشعار میں کون سی صنعت پیدا کی گئی ہے؟

عملی کام

- اس غزل میں جو مقصاد الفاظ استعمال ہوئے ہیں ان کی فہرست بنائیے۔
- غزل کے مقطع کا مفہوم اپنے الفاظ میں لکھیے۔

غزل

کیا مجھ عشق نے غلام کوں آب آہستہ آہستہ
 کہ آتش گل کوں کرتی ہے گلب آہستہ آہستہ
 وفاداری نے دلب کی بجھایا آتشِ غم کوں
 کہ گری دفع کرتا ہے گلب آہستہ آہستہ
 مرے دل کوں کیا بے خود تری انکھیاں نے آخر کوں
 کہ جیوں بے ہوش کرتی ہے شراب آہستہ آہستہ
 ادا و ناز سوں آتا ہے وہ روشن جیں گھرسوں
 کہ جیوں مشرق سوں نکلے آفتاب آہستہ آہستہ
 ولی مجھ دل میں آتا ہے خیالِ یاد بے پروا
 کہ جیوں انکھیاں منیں آتا ہے خواب آہستہ آہستہ

مشق

لفظ و معنی

دفع کرنا	:	دھر کرنا
ادا	:	انداز، اشارہ
ناز	:	خڑھ، غمزہ

روشن جبیں : پچھتی ہوئی پیشانی والا، مراد معشوق
 مُج دل میں : میرے دل میں
 جیوں : جیسے
 منیں : میں

غور کرنے کی بات

- اس غزل کا ایک امتیاز یہ ہے کہ پوری غزل کو پڑھ کر غم یا مایوسی کی کیفیت پیدا نہیں ہوتی بلکہ شفقتگی کا احساس ہوتا ہے۔
- اس غزل کا ایک امتیاز یہ بھی ہے کہ اس کے ہر شعر کا مصرع ثانی لفظ ”کے“ سے شروع ہوتا ہے جو کہیں استعارہ اور کہیں تشبیہ کی بنیاد بنتا ہے۔ یہ کہا جائے تو غلط نہ ہو گا کہ ولی کی شاعری (غزل) میں حسن اور لطف کا ایک بڑا ذریعہ ان کی تشبیہات ہیں۔

سوالات

- .1 مطلع میں ”ظالم“ کس کے لیے استعمال کیا گیا ہے؟
- .2 غزل کے تیسرا شعر میں ”انکھیاں“ اور ”شراب“ میں شاعر نے کیا تعلق پیدا کیا ہے؟
- .3 مقطعے کے دوسرے مصرع میں لفظ ”میں“ کی جگہ ”منیں“ کیوں استعمال کیا گیا ہے؟

عملی کام

- مطلع میں آتش، آب، گل اور گلاب کے باہمی تعلق پر اظہار خیال کیجیے۔
- مقطعے میں ”خیالِ یار بے پروا“ کی ترکیب تین الفاظ پر مشتمل ہے۔ اسی طرح کی دو ترکیب بنائیے۔